

සිංහල සාහිත්‍ය සංග්‍රහය

10 - 11 ශ්‍රේණි

අධ්‍යාපන ප්‍රකාශන දෙපාර්තමේන්තුව



පළමුවන මුද්‍රණය	2014
දෙවන මුද්‍රණය	2015
තෙවන මුද්‍රණය	2016
සිව්වන මුද්‍රණය	2017
පස්වන මුද්‍රණය	2018
හයවන මුද්‍රණය	2019
හත්වන මුද්‍රණය	2020

සියලු හිමිකම් ඇවිරිණි

ISBN 978-955-25-0381-8

අධ්‍යාපන ප්‍රකාශන දෙපාර්තමේන්තුව විසින්

පානළුව, පාදුක්ක පිහිටි රජයේ මුද්‍රණ නීතිගත සංස්ථාවේ
මුද්‍රණය කරවා ප්‍රකාශයට පත් කරන ලදී.

Published by: Educational Publications Department
Printed by: State Printing Corporation, Panaluwa, Padukka.

ශ්‍රී ලංකා ජාතික ගීය

ශ්‍රී ලංකා මාතා

අප ශ්‍රී ලංකා, නමෝ නමෝ නමෝ නමෝ මාතා
සුන්දර සිරිබරිනි, සුරැඳි අතිසෝබමාන ලංකා
ධාන්‍ය ධනය නෙක මල් පලතුරු පිරි ජය භූමිය රම්‍යා
අපහට සැප සිරි සෙත සදනා ජීවනයේ මාතා
පිළිගනු මැන අප හක්කි පූජා

නමෝ නමෝ මාතා

අප ශ්‍රී ලංකා, නමෝ නමෝ නමෝ නමෝ මාතා
ඔබ වේ අප විද්‍යා
ඔබ ම ය අප සත්‍යා
ඔබ වේ අප ශක්ති
අප හද තුළ හක්කි
ඔබ අප ආලෝකේ
අපගේ අනුප්‍රාණේ
ඔබ අප ජීවන වේ
අප මුක්තිය ඔබ වේ
නව ජීවන දෙමිනේ නිතින අප පුබුදු කරන් මාතා
ඥාන විරිය වඩවමින රැගෙන යනු මැන ජය භූමි කරා
එක මවකගෙ දරු කැල බැවිනා
යමු යමු වී නොපමා
ප්‍රේම වඩා සැම හේද දුර රැ නමෝ නමෝ මාතා
අප ශ්‍රී ලංකා, නමෝ නමෝ නමෝ නමෝ මාතා

අපි වෙමු එක මවකගෙ දරුවෝ
එක නිවසෙහි වෙසෙනා
එක පාටැති එක රැබිරය වේ
අප කය තුළ දවනා

එබැවින් අපි වෙමු සොයුරු සොයුරියෝ
එක ලෙස එහි වැඩෙනා
පීවත් වන අප මෙම නිවසේ
සොඳින සිටිය යුතු වේ

සැමට ම මෙත් කරුණා ගුණෙනි
වෙළි සමගි දමිනි
රන් මිණි මුතු නො ව එය ම ය සැපතා
කිසි කල නොම දිරනා

ආනන්ද සමරකෝන්

පෙරවදන

ලෝකය දිනෙන් දින සංවර්ධනය කරා පියමනින විට අධ්‍යාපන ක්ෂේත්‍රය ද සැමවිටම අලුත් වෙයි. එබැවින් අනාගත අභියෝග සඳහා සාර්ථක ලෙස මුහුණ දිය හැකි ශිෂ්‍ය ප්‍රජාවක් බිහිකරලීමට නම් අපගේ ඉගෙනුම් ඉගැන්වීම් ක්‍රියාවලිය ද නිරතුරුව සාධනීය ප්‍රවේශ වෙත ළඟාවිය යුතු ය. එයට සවියක් වෙමින් නවලොව දැනුම සමීප කරන අතරම, යහගුණයෙන් පිරිපුන් විශ්වීය පුරවැසියන් නිර්මාණය කිරීමට සහයවීම අපගේ වගකීම වේ. ඉගෙනුම් ආධාරක සම්පාදන කාර්යයෙහි සක්‍රීය ලෙස ව්‍යාවෘත වෙමින් අප දෙපාර්තමේන්තුව ඒ සඳහා දායක වනුයේ දූයේ දරුවන්ගේ නැණ පහන් දල්වාලීමේ උතුම් අදිටනෙනි.

පෙළපොතක් යනු දැනුම පිරි ගබඩාවකි. එය විටෙක අප වින්දනාත්මක ලොවකට කැඳවාගෙන යන අතරම තර්ක බුද්ධිය ද වඩවාලයි. සැගවුණු විභව්‍යතා විකසිත කරවයි. අනාගතයේ දිනෙක, මේ පෙළපොත් හා සබැඳි ඇතැම් මතක, ඔබට සුවයක් ගෙන දෙනු ඇත. මේ අනගි ඉගෙනුම් උපකරණයෙන් ඔබ නිසි පල ලබාගන්නා අතරම තව තවත් යහපත් දැනුම් අවකාශ වෙත සමීප වීම ද අනිවාර්යයෙන් සිදු කළ යුතු ය. නිදහස් අධ්‍යාපනයේ මහරු තිළිණයක් ලෙස නොමිලේ මේ පොත ඔබේ දෝතට පිරිනැමේ. පාඨ ග්‍රන්ථ වෙනුවෙන් රජය වැය කර ඇති සුවිසල් ධනස්කන්ධයට අගයක් ලබා දිය හැක්කේ ඔබට පමණි. මෙම පෙළපොත හොඳින් පරිශීලනය කර නැණ ගුණ පිරි පුරවැසියන් වී හෙට ලොව එළිය කරන්නට ඔබ සැමට දිරිය සවිය ලැබෙන්නැයි සුබ පතමි.

මෙම පෙළපොත් සම්පාදන සන්කාර්යය වෙනුවෙන් අප්‍රමාණ වූ දායකත්වයක් සැපයූ ලේඛක, සංස්කාරක හා ඇගයුම් මණ්ඩල සාමාජික පිරිවරටත් අධ්‍යාපන ප්‍රකාශන දෙපාර්තමේන්තුවේ කාර්ය මණ්ඩලයටත් මාගේ ප්‍රණාමය පළකරමි.

ඩබ්ලිව්. එම්. ජයන්ත වික්‍රමනායක,
අධ්‍යාපන ප්‍රකාශන කොමසාරිස් ජනරාල්,
අධ්‍යාපන ප්‍රකාශන දෙපාර්තමේන්තුව,
ඉසුරුපාය,
බත්තරමුල්ල.
2020. 05. 26

නියාමනය හා අධීක්ෂණය

ඩබ්ලිව්. එම්. ජයන්ත වික්‍රමනායක
අධ්‍යාපන ප්‍රකාශන කොමසාරිස් ජනරාල්,
අධ්‍යාපන ප්‍රකාශන දෙපාර්තමේන්තුව

මෙහෙයවීම

ඩබ්ලිව්. ඒ. නිර්මලා පියසිලි
අධ්‍යාපන ප්‍රකාශන කොමසාරිස් (සංවර්ධන)
අධ්‍යාපන ප්‍රකාශන දෙපාර්තමේන්තුව

සම්බන්ධීකරණය

ප්‍රගීතිකා ජයසේකර
නියෝජ්‍ය කොමසාරිස්
අධ්‍යාපන ප්‍රකාශන දෙපාර්තමේන්තුව

සංස්කාරක මණ්ඩලය

ජයන්ත අමරසිංහ

මහාචාර්ය
රුහුණු විශ්වවිද්‍යාලය

පී. ඒ. ඩී. රුවනි සිසිජා

සහකාර කථිකාචාර්ය
ජාතික අධ්‍යාපන ආයතනය

ශ්‍රියානි අබේවික්‍රම

නියෝජ්‍ය අධ්‍යක්ෂ
භාෂා හා මානව ශාස්ත්‍ර අංශය
අධ්‍යාපන අමාත්‍යාංශය

එච්.ජී. සුසිල් සිරිසේන

ජ්‍යෙෂ්ඨ කථිකාචාර්ය
අධ්‍යාපන විද්‍යා පීඨය, හාපිටිගම

ප්‍රගීතිකා ජයසේකර

නියෝජ්‍ය කොමසාරිස්
අධ්‍යාපන ප්‍රකාශන දෙපාර්තමේන්තුව

භාෂා සංස්කරණය

සුජ්‍ය අගලකඩ සිරිසුමන හිමි

මහාචාර්ය
කොළඹ විශ්වවිද්‍යාලය

ලේඛක මණ්ඩලය

පුෂ්පා කථආරච්චි

එම්. ඒ. ඒ. පී. මල්ලවආරච්චි

කේ. වී. ඩී. සී. එන්. අබේසිංහ

ගුරු උපදේශිකා

කලාප අධ්‍යාපන කාර්යාලය, රත්නපුර

ගුරු උපදේශක

කොට්ඨාස අධ්‍යාපන කාර්යාලය, නිකවැරටිය

ගුරු සේවය

ගිරි/ දඹදෙණිය මහා විද්‍යාලය, දඹදෙණිය

සෝදුපත් කියවීම

ජයන් පියදසුන්

පිටකවර නිර්මාණය

ජේ. එච්. මනෝරිකා ප්‍රියංගනී

අධ්‍යාපන ප්‍රකාශන දෙපාර්තමේන්තුව

පරිගණක අක්ෂර සංයෝජනය

එස්. වී. ජී. එරංගා දිල්ලක්ෂි

ජේ. එච්. මනෝරිකා ප්‍රියංගනී

නෙල්කා ප්‍රසාදිනී

අධ්‍යාපන ප්‍රකාශන දෙපාර්තමේන්තුව

අධ්‍යාපන ප්‍රකාශන දෙපාර්තමේන්තුව

අධ්‍යාපන ප්‍රකාශන දෙපාර්තමේන්තුව

පටුන

පිටු අංක

1	සතර කන් මන්ත්‍රණය	1
2	ගුත්තිල වෙණ හඳ	19
3	නානා හීය පානා අඬහරෙන් දැනේ	39
4	බැද්දේගම	43
5	මුනි සිරිපා සිඹිමින්තේ	55
6	ගංගාවේ සංගීතය	59
7	ලෙන අතහැර යෑම	62
8	අඟුල්මල් දමනය	70
9	උග්ගසේන නම් සිටුපුත්තූගේ වස්තුව	79
10	කැරගලය වැජඹෙයි මේ ලෙසින් සිට...	84
11	මග විසිතුරු	89
12	කුරතන් ඉසිමුව කඵවර බලාලා	97
13	අපට වැසිකිළියක්	99
14	දියමන්ති මාලය	110
15	දෑතේ කරගැට සිඹ සනසන්නට...	122
16	වස්සානය	125
	උපග්‍රන්ථය	
	● සිංහල සාහිත්‍ය ඉතිහාසය සැකෙවින්	128

සංස්කාරක සටහන

2015 වර්ෂයේ සිට ක්‍රියාත්මක වීමට නියමිත නව විෂය නිර්දේශයට අනුකූල ව සම්පාදනය කර ඇති මෙම 10-11 ශ්‍රේණි සිංහල සාහිත්‍ය සංග්‍රහය පෙළපොත, අතීතයේ සිට වර්තමානය දක්වා විවිධ ලේඛකයන් විසින් සම්පාදනය කෙරුණු නිර්මාණාත්මක සාහිත්‍ය කෘතිවලින් උපුටා ගැනුණු උද්ධෘත ඇතුළත් සාහිත්‍යමය උද්ධෘත සමූහයකින් සමන්විත ය. ජාතික අධ්‍යාපන ආයතනය විසින් නිර්දේශිත එම සාහිත්‍යමය උද්ධෘතවලට අදාළ සංක්ෂිප්ත විස්තරයක් හෝ නිර්මාණයේ කර්තෘ පිළිබඳ හැඳින්වීමක් ද මෙම පොතේ අන්තර්ගත වේ. මෙහි පාඨමි අනුපිළිවෙළ ජාතික අධ්‍යාපන ආයතනය විසින් සම්පාදිත පාඨමි අනුක්‍රමයට අනුකූල ව සකස් කර ඇත.

මෙම පෙළපොතේ ඇතුළත් සාහිත්‍යමය උද්ධෘත ඉගෙනීමේ දී වැදගත් වන සම්භාව්‍ය සිංහල සාහිත්‍යය පිළිබඳ ඓතිහාසික විස්තරයක් සැකෙවින් පොත අවසානයේ උප ග්‍රන්ථයක් ලෙස ඔබගේ අමතර දැනුම සඳහා එක් කර ඇත. එපමණක් නොව සම්භාව්‍ය සිංහල සාහිත්‍ය කෘතිවලින් උපුටා ගත් උද්ධෘතවල ඇතැම් දුරවබෝධ යෙදුම් සඳහා අර්ථ පැහැදිලි කිරීම් ඇතුළත් කර තිබීම ඔබගේ අධ්‍යයන කාර්යයට පහසුවක් වෙතැයි අපේක්ෂා කළෙමු.

ඔබේ ගුරුවරයාගේ මග පෙන්වීම සහිත ව මෙම සාහිත්‍යමය උද්ධෘත හදුරා සිංහල සාහිත්‍යය පිළිබඳ මනා අවබෝධයක් ලබා ගැනීමටත් තව තවත් සිංහල සාහිත්‍යය හැදෑරීමට යොමු වීමටත් ඔබට හැකි වනු ඇත. එමෙන් ම සාහිත්‍ය පරිශීලනයෙන් ලබන ජීවිත පරිඥනය ඔබේ මතු ජීවිතය සාර්ථක කර ගැනීමට ද ඉවහල් වේවා යන්න අපගේ ප්‍රාර්ථනයයි.

මෙම පොතේ ඇතුළත් ලේඛනවල මුල් කර්තෘවරුන්ට අපගේ ප්‍රණාමය පිරිනමන අතර මෙම පෙළපොත සම්පාදනයේ දී විවිධ ආකාරයෙන් සහයෝගය දක්වූ සියලු දෙනා කෘතඥතා පූර්වක ව සිහිපත් කරමු

සංස්කාරක මණ්ඩලය

(කුරුණෑගල අවධිය)

පන්සිය පනස් ජාතක පොත 14 වන සියවසෙහි කුරුණෑගල රජ කළ සතර වන පණ්ඩිත පරාක්‍රමබාහු රජ දවස විරසිංහ ප්‍රතිරාජ නමැති ඇමැතිවරයාගේ අනුග්‍රහයෙන් සිංහලයට නගා ඇති බව කියැවේ. මේ සඳහා මූලාශ්‍රය කොට ගත් ග්‍රන්ථය වන්නේ පාලි ජාතකට්ඨකථාව යි.

සිංහල පන්සිය පනස් ජාතක පොත මුල් කෘතියෙහි සෘජු පරිවර්තනයක් නො වේ. ජාතක ගාථා ස්වල්පයක් දක්නට ලැබීමත්, වෛය්‍යාකරණ (ගාථාවල අදහස් හා වචන විස්තර) කොටස දක්නට නො ලැබීමත්, අතීත කතාව අඛණ්ඩව ඉදිරිපත් කිරීමත් සිංහල ජාතක කතා පොතෙහි ලක්ෂණ වේ. ‘පන්සිය පනස් ජාතක කතා පොත’ ලෙස හැඳින්වූව ද එහි සැබවින් ම ඇත්තේ ජාතක කතා 547කි.

සිංහල ජාතක කතාවන්ට නියමිත ආකෘතියක් දක්නට ඇත. ඒ අනුව,

වර්තමාන කතාව,

අතීත කතාව,

සමෝධානය

යන ලක්ෂණ, සිංහල ජාතක කතාව තුළ දක්නට ලැබෙන අංග යි.

ජාතක පොත ඇසුරු කර ගෙන රචිත පරිවාර ග්‍රන්ථ රාශියක් ද වේ. ජාතක පොත සිංහලයට නැගුණු පසුව ද වෙන් වෙන් වශයෙන් ජාතක කතා ලියවී ඇත. උම්මග්ග ජාතකය, එළුඋමංදාව, උම්මදන්ති ජාතකය එබඳු ග්‍රන්ථ කීපයකි. මුවදෙව්දාවත, සසදාවත හා කවිසිළුමිණ ජාතක කතා ඇසුරෙන් රචිත ගී කාව්‍ය යි. කාව්‍යශේඛරය, ගුණිතිල කාව්‍යය, සඳ කිඳුරු දා කව, කුස ජාතක කාව්‍යය, දහම් සොඬ දා කව, වෙස්සන්තර ජාතකය, මුව ජාතකය, නිම් ජාතකය, කවිමිණි කොඩොල, කවිමිණි මල් දම ආදිය ද ජාතක පොත ඇසුරෙන් බිහි වූ කාව්‍ය ග්‍රන්ථ යි.

උම්මග්ග ජාතකය රචනා කිරීමේ අරමුණ වී ඇත්තේ මහෙෂ්ඨ පඬිතුමාගේ බුද්ධි මහිමය ප්‍රකාශ කිරීම යි. ජාතක කතා අතර දීර්ඝතම කතාව වන මෙහි මහෙෂ්ඨ පඬිතුමා කුඩා අවධියේ සිට සිය නුවණ මෙහෙයවා කටයුතු කරන ආකාරයත් රජුට සේවය කිරීමේ දී සතුරු කුමන්ත්‍රණ පරදා රාජ්‍යය හා ජීවිත බේරා ගැනීමට උපායශීලීව කටයුතු කරන ආකාරයත් විස්තර කෙරේ. ඒ ජයග්‍රහණය ලබන්නේ කිසි දු ජීවිත හානියක් සිදු නො වන ආකාරයට වීම මෙහි විශේෂත්වයකි. උම්මග්ග ජාතකයේ එන සතර කන් මන්ත්‍රණයේ සිට ධර්ම යුද්ධය තෙක් කොටස මේ පාඩමට ඇතුළත් වේ.

සතර කන් මන්ත්‍රණය

එ සමයෙහි උත්තර පඤ්චාල නුවර බ්‍රහ්මදත්ත නම් රජ්ජරු කෙනෙක් රාජ්‍යය කෙරෙහි. ඒ රජ්ජරුවනට කේවට්ට නම් බමුණු කෙනෙක් අර්ථයෙන් ධර්මයෙන් අනුශාසනා කරන්නාහ. උතුරු නුවණැත්තාහ, වියත්තාහ. ඒ කේවට්ටාචාරි එක් දවසක් තුළ අලුයම් වේලෙහි පිබිද, සුවද තෙලෙහි නගන ලද පහන් ආලෝකයෙන් ගන්ධදාම පුෂ්පදාමාවලම්බිත නා නා වර්ණ විවික්‍ර විතානෝපලක්ෂිත අලංකාර ශ්‍රී යහන් ගර්භය බලන්නාහු මහත් වූ සම්පත් දැක, ‘මේ මාගේ යසස කවුරුන් සන්නක දෝ හෝ’ යි සිතන්නාහු ‘අනෙක් කෙනෙකුත් සන්නක නො වෙයි; වූලනී බ්‍රහ්මදත්ත නම් රජ්ජරුවන් සන්නක ය. මෙබඳු සම්පත් දුන් රජ්ජරුවන් සියලු දඹදිවට අග රජ කළෝ යහපත. එ සේ වුව හොත් මමත් අග පුරෝගින වෙමි’ යි සිතා, උදෑසනක් සේ ම රජ්ජරුවන් සම්පයට ගොස් රැ දවස සුවයෙන් නිදි ලත් පරිදි විචාරා, “දේවයන් වහන්ස, කොට-පිය යුතු කථාවෙක් ඇත” යි කීහ. රජ්ජරුවෝ, “කියව, ආචාරීනි” යි කීහ. “දේවයන් වහන්ස, ඇතුළු නුවර දී රහස් කියන්නට නොපිළිවන. මඟුල් උයනට යමිහ” යි කීහ. රජ්ජරුවෝ “යහපත ආචාරීනි” යි කියා බමුණන් හා සමග උයනට ගොස්, සේනාව පිටත සිටුවා වට කොට රකවල් ලවා බමුණන් හා සමග ඇතුළු උයනට වැද මඟුල් සල් වටෙහි හුන්න.

ගිරා පණ්ඩිතයෝ මේ ක්‍රියාව දැක, ‘මේ එක් කාරණයක් වුව මැනැව. අද පණ්ඩිතයන් වහන්සේට කිය යුතු කිසිවක් අසමි’ යි උයනට වැද, මඟුල් සල් ගස කොළ අතර සැඟවී හුන්න. රජ්ජරුවෝ බමුණාණන්ට, “කිය යුතු රහස් කියව, ආචාරීනි” යි කීහ. “දේවයන් වහන්ස, නුඹ වහන්සේගේ කන මැතට නමා ලුව මැනැව. මේ මන්ත්‍රණය සතර කන් මන්ත්‍රණය නම් වන්නේ ය. ඒ හෙයින් නුඹ වහන්සේගේ දෙ කන හා මගේ දෙ කන මුත් අනෙක් කනකට නොයා යුතු වන්නේ ය. ඉදින් දේවයන් වහන්ස, මා කීවා කරන සේක් නම් සියලු දඹදිවට නුඹ වහන්සේ අග රජ කොට ලමි” යි කීහ. වූලනී බ්‍රහ්මදත්ත රජ්ජරුවෝ ද මහත් වූ රාජ්‍ය ලෝභයෙන් යුක්ත බැවින් බමුණන්ගේ බස් අසා සතුටු වැ, “කියව ආචාරීනි, තොප කීවාක් කෙරෙමි” යි කීහ.

“දේවයන් වහන්ස, අපි සේනාව රැස් කොට ගෙන පළමු කොට කුඩා නුවරක් වට කොට ගනුමිහ. මම කුරුබිලියෙන් ඇතුළු නුවරට වැද, ඒ නුවර රජ්ජරුවනට, ‘දේවයනි, තොප හා අප හා සටන් කොට කාර්යයක් නැති; හුදෙක් අප නතු වව. තොපගේ රාජ්‍යය තොපට ම වන්නේ ය; සටන් කොළෝ නම් අපගේ සේනා වාහන මහත් හෙයින් ඒකාන්තයෙන් ම පරදුව’ යි කියමි. ඉදින් මා කී ලෙස නොකොළෝ නම්, සටන් කොට අල්ලා ගෙන මරා පියා උන්ගේ සේනාවක් හැර ගෙන අනෙක් නුවරකට යමිහ. ඒ නුවරක් එසේ ම යටත් කොට ගෙන, ඉන් අනෙක් නුවරෙකැ යි මේ සැටියේ ම සියලු දඹදිව රාජ්‍යය ගෙන ‘ජය පානය අනුභව කරමිහ’ යි කියා එක් සියයක් රජදරුවන් අපගේ නුවරට ගෙන වුත් උයනැ දී රා මණ්ඩලයක් සාදා උන් හැම දෙනා ‘රා බොන්නට යැ’ යි රා මැඬිල්ලේ හිඳුවාලා විෂ යොදා කරන ලද්දා වූ රා අනුභව කරවා උන් හැම දෙනා ම ජීවිත විනාශයට පමුණුවා ගත දියට දමා එක් සියයක් රාජධානියෙහි රාජ්‍යය අත් පත් කොට ගනුමිහ. එ සේ කල්හි නුඹ වහන්සේ සියලු දඹදිවට අග රජ වන සේකැ” යි කීහ. රජ්ජරුවෝ “යහපත ආචාරීනි, තොප කී ලෙස ම කෙරෙමි” කීහ. “දේවයන් වහන්ස, මේ මන්ත්‍රණය සතර කන් මන්ත්‍රණය

නම් වෙයි; අනෙක් කෙනකුත් දත නො හැක්කේ ය. එසේ හෙයින් කල් නොයවා යහපත් නැතැතෙකින් වහා නික්මුණු මැනවැ” යි කීහ. රජපුරුවෝ “යහපතැ” යි ගිවිස්සාහ.

ගිරා පෝතකයෝ ඒ මන්ත්‍රණය අසා නිමවා, උන් දෙදෙනා මන්ත්‍රණය කොට අන්තයෙහි දී, සාල්ලෙක ලාලා පාතට බාන කෙනකුත් මෙන් කේවට්ට බමුණා හිසැ වර්වස් පිඩක් හෙළා, ‘කිමෙක් දෑ’ යි කට දල්වා ගෙන උඩ බැලූ තැනැත්තවුන්ගේ මුඛයේ නැවැත වර්වස් පිඩක් හෙළා, “කිින්” යන අනුකරණයෙන් හඬමින් කොළ ත්තෙන් උඩ නැඟී, “කේවට්ටය, තෝ තමාගේ මන්ත්‍රණය සතර කන් මන්ත්‍රණ යැ යි සිතයි ද? දැන් ම සකන් වැ ගියේ ය. නැවැත අට කනකට ගොස්, පසු ව නොයෙක් සිය කනකට යන්නේ යැ” යි කීහ. ගිරවා “කොල, ගනුව” යි කියද්දී ම පවනට බඳු වූ වේගයෙන් පියාසර කොට මියුලු නුවරට ගොස් මහොෂධ පණ්ඩිතයන් වහන්සේගේ ප්‍රාසාදයට වත්හ.

ඒ ගිරා පණ්ඩිතයන්ගේ මෙ බඳු වතෙක් ඇත්තේ ය. ඉදින් කිසි තෙනෙකින් ගෙනා හස්නක් පණ්ඩිතයන් වහන්සේට පමණක් කිය යුතු වී නම් උන් වහන්සේගේ දසරුවට බස්නාහ; ඉදින් අමරා දේවීනුත් ඇසුව මනා වී නම් ඇකයෙහි ගොස් හිඳිනාහ; ඉදින් බොහෝ දෙනා ඇසුව මනා වී නම් බිමට බස්නාහ. එදවස් ගිරා පණ්ඩිතයෝ පණ්ඩිතයන් වහන්සේගේ දසරුවෙහි බැස උත්හ. ඒ සලකුණෙන්, ‘රහසැ බිණිය යුතු යැ’ යි අමරා දේවීන් හා බොහෝ දෙන ඉවත්ව ගියහ. පණ්ඩිතයන් වහන්සේ සුව පෝතකයන් හැර ගෙන මතු මාල් තලයට නැඟී, ‘සබඳ, තොප විසින් කුමක් දක්නා ලද ද; කුමක් අසන ලද ද’ යි විචාළ සේක. ඉක්බිති ගිරා පණ්ඩිතයෝ බෝධිසත්ත්වයන් වහන්සේට, “මම, දේවයෙනි, සියලු දඹදිව අනෙක් රජපුරු කෙනකුත් සම්පයෙන් කිසි භයක් නො දිටිමි. උත්තර පංචාල නුවර වූලනී බ්‍රහ්මදත්ත රජපුරුවන්ගේ කේවට්ට නම් පුරෝහිතයාණෝ රජපුරුවන් උයනට ගෙන ගොස්, සතර කන් මන්ත්‍රණයක් කළහ. මම මඟුල් සල් ගසැ අත්තක් ඇතුළේ සැඟැවී හිඳ, මන්ත්‍රණය අසා නිමවා ගෙන කේවට්ට බමුණා කටු වර්වස් පිඩක් හෙළා පියා ආමි” යි කියා සියලු තමන් දුටු දෙයත් ඇසූ දෙයත් පණ්ඩිතයනට දැන්වූහ. උන් වහන්සේ විසින් “රජපුරුවෝ ගිවිස්සෝ ද” යි විචාළ කල්හි, “ගිවිස්සා ලද යැ, දේවයෙනි” යි කීහ. පණ්ඩිතයන් වහන්සේ ගිරා පෝතකයනට කළ මනා සත්කාර කොට හෙවත් මියෙන් හැනු විලද කවා, මී පැන් පොවා, බේක් තෙලින් පියා සඟළ මැඬ, මොළොක් ඇතිරිලි අතුරන ලද රන් මැදිරියෙහි සතප්පා, “කේවට්ටයා මා මහොෂධ පණ්ඩිත බව නො දනිති” යි සිතමි. “දන් ඔහු කළ මන්ත්‍රණය මුදුන් පැමිණ නො දෙමි” යි සිතා, ඇතුළු නුවර හුන් දිළිඳුන් පිටත් කරවා පිටි නුවර ලැවූ සේක. පිටි රටින් දනවුවලින් සතර වාසල නියම් ගම් සතරින් වස්ත්‍රාභරණ ධනධාන්‍යාදීන් සමෘද්ධ වූ ඉසුරුමකුන් ගෙන්වා ඇතුළු නුවර වැස්වූ සේක; බොහෝ ධනධාන්‍ය රැස් කරවූ සේක.

වූලනී බ්‍රහ්මදත්ත රජපුරුවෝ ද කේවට්ටයන්ගේ බස් ගෙන, හස්තාශ්වාදී සෙනඟ පිරිවරා ගොස් එක් කුඩා නුවරක් වටලා ගත්හ. කේවට්ට බමුණු තමා යට කී සැටියේ ම කුරුබිලියෙන් ඇතුළු නුවරට වැද කාරණාකාරණ ඒ රජපුරුවනට කියා තමන් වසඟ කොටගෙන, දෙ සේනාව එක් කොටගෙන අනෙක් නුවරෙක රජපුරුවනැයි මෙ සේ වූලනී බ්‍රහ්මදත්ත රජපුරුවෝ කේවට්ටාවාරීන්ගේ අවවාදයෙහි සිට ඒ වේදේහ රජපුරුවන් තබා සෙසු සියලු දඹදිව රජ දරුවන් තමන් නතු කළහ. බෝධිසත්ත්වයන් වහන්සේ විසින් ඒ ඒ රජපුරුවන් සම්පයෙහි සිටුවන ලද පුරුෂයෝ ද, “බ්‍රහ්මදත්ත රජපුරුවන් විසින් අද වකට මෙනෙක්

නුවර ගන්නා ලද, පණ්ඩිතයන් වහන්ස, නොපමා වන සේක්ව” යි කියා නිරන්තරයෙන් හසුන් එවන්නාහ. උන් වහන්සේ ද ඒ යෝධයනට, “මම මෙහි පමාවක් නැත්තෙමි. තෙපි උකට්ටි නො වැ නොපමා වැ වසව” යි කියා යවන සේක.

බ්‍රහ්මදත්ත රජ්ජුරුවෝ සත් හවුරුදු සත් මස් සත් දවසෙකින් වේදේහ රජ්ජුරුවන්ගේ රාජ්‍යය තබා සෙසු දඹදිව රාජ්‍යයන් ගෙන කේවට්ට බමුණනට, “ආචාරිනි, මියුලු නුවර වේදේහ රජ්ජුරුවන්ගේ රාජ්‍යය ගනුමින” යි කීහ. “දේවයන් වහන්ස, මහොෂධ පණ්ඩිතයන් වසන නුවර රාජ්‍යය ගන්නට නොපොහොසතුමින. ඒ පණ්ඩිතයෝ වනාහි මෙ බදු නුවණැත්තාහ. ඉතා ම උපායවත්තයන්” යි, මෙ සේ ඒ කේවට්ට බමුණු ආචාරි විස්තර කොට, සඳ මඩලෙහි අදනා කෙනකුත් මෙන් මහ බෝසතාණන් වහන්සේගේ ගුණ රජ්ජුරුවනට කීහ. ඒ ආචාරි කුමුත් උපායවත්හු ම ය. එසේ හෙයින් “මියුලු නුවර රාජ්‍යය නම් ඉතා ස්වල්ප ය. සියලු දඹදිව රාජ්‍යය අපට සැහෙයි. එක් රාජ්‍යයකින් අපට කාරිය කිමි ද?” යි උපායෙන් රජ්ජුරුවන් ගිවිස්සූහ. සෙසු රජ දරුවෝ “අපි මියුලු නුවර රාජ්‍යය ගෙන ම ජන පානය බොමින” යි කියන්නා, කේවට්ට ආචාරි උනුත් කාරණ කියා වළකා, “වේදේහ රාජ්‍යය ගෙන කුමක් කරමෝ ද? ඒ රජ්ජුරුවෝත් අප නකුවෝ ම ය. නවතුව” යි එක් සියයක් රජ දරුවන් උපායෙන් ගිවිස්සූහ. ඒ රජ්ජුරුවෝ කේවට්ට නම් බමුණන්ගේ බස් අසා මියුලු නුවරට යන ගමන් නැවැත්තාහ. බෝසතාණන් වහන්සේට ඔබ වහන්සේගේ වර පුරුෂයෝ, “බ්‍රහ්මදත්ත රජ්ජුරුවෝ එක් සියයක් රජ දරුවන් පිරිවරා මියුලු නුවරට නික්මුණාහු නැවත තමන්ගේ නුවරට ම නැගී ගියහ” යි හසුන් එවූහ. බෝධිසත්ත්වයන් වහන්සේ ද ඒ පුරුෂයනට “මෙ තැන් පටන් කොට රජ්ජුරුවන් කරන ක්‍රියාවන් දැන එවන්නේ යැ” යි කියා නැවත හසුන් යැවූ සේක. බ්‍රහ්මදත්ත රජ්ජුරුවෝ ද කේවට්ටයන් හා සමග “විෂ මිශ්‍ර සූරා පානය අනුභව කරවා රජ දරුවන් මැරීම් සංඛ්‍යාත ඒ කටයුත්ත දැන් කරමින” යි මන්ත්‍රණය කොට, “අපි ජය පානය බොමින” යි කියා, “මඟුල් උයන නඳුන් උයනක් සේ සරසා දහස් ගණන් කුඩම්වල රා පුරා තබනා අනේක ප්‍රකාර මසවුළු ඒ ඒ ස්ථානයෙහි වළන් පුරා රැස් කොට තබව” යි අමාත්‍යයන්ට විධාන කළහ. එ පවත් පණ්ඩිතයන් වහන්සේට අන්තස්සර පුරුෂයෝ කියා යැවූහ. ඔහු වනාහි විෂ යොදා රජ්ජුරුවන් මරනු කැමැති නියාව නො දනිති; මහ බෝසතාණන් වහන්සේ වනාහි ගිරා පෝතකයන් අතින් ඇසූ බැවින් දන්නා සේක. එ සේ හෙයින් උන් වහන්සේගේ අන්තස්සරයන්ට “ජය පානය බොන දවස් නියම කොට කියා එවවු” යැ යි නැවත හසුන් යැවූ සේක. ඒ යෝධයෝ වදාළ ලෙස ම දවස් නියම කොට යැවූහ.

ඒ අසා පණ්ඩිතයන් වහන්සේ ‘මා බදු පණ්ඩිත කෙනකුත් ජීවත් වැ හින්ද දී ම මෙතෙක් රජ දරුවන් මිය යාම යුක්ත නොවන්නේ ය. උනට මා පිටුවහල් වුව මැන වැ’ යි සිතා, තමන් වහන්සේ හා එක දවසැ උපන් යෝධයන් දහස බණවා “සබ්දිනි, වූලනි බ්‍රහ්මදත්ත රජ්ජුරුවෝ උයන සරහවා එක් සියයක් රජ දරුවන් පිරිවරා සූරා පානය අනුභව කරනු කැමැත්තෝ ය. තෙපි ඔබ ගොස් රජ්ජුරුවන්ට අසුන් පනවාලු කල කිසි කෙනකුත් නොහිඳිනා තුරු ම වූලනී බ්‍රහ්මදත්ත රජ්ජුරුවන් හිඳිනට පැනැවූ අස්නට ඉක්බිති පැනැවූ මා ඇඟි අස්නක්, ‘අපගේ රජ්ජුරුවන්ට යැ’ යි ගෙන, ඒ රජ දරුවන්ගේ සේනාව විසින්, ‘තෙපි කවුරුන්ගේ සේනා ද?’ යි කී කල ‘වේදේහ රජ්ජුරුවන්ගේ සේනා වමින’ ය කියව. ‘කිමෙක් ද? අපි සත් හවුරුදු සත් මස් සත් දවසක මුළුල්ලෙහි දඹදිව රාජ්‍ය ගන්නමෝ,

එක දවසකුත් වේදේහ රජ්ජුරු කෙනකුත් නුදුටුමිහ. වේදේහ රජ්ජුරුවෝ නම් කවරහු ද? යව, උනට වුවමනා වී නම් කෙළවර අස්නක් ගනුව’ යි තොප හා සමග කලහ කරන්නාහ. තෙපි ‘බුන්මදත්ත රජ්ජුරුවන් විනා අපගේ රජ්ජුරුවන්ට වැඩි තරම් කෙනෙක් නැතැ’ යි කලහ වඩා ගෙන, ‘අපගේ රජ්ජුරුවනට අස්න පමණකුත් නොලබන්නමෝ, දැන් තොප රාත් පිය නො දෙමිහ’ යි ‘මස් අවුළු ආදියත් කෑ නො දෙමිහ’ යි වාසි බෙණෙමින් සිංහ නාද ඇසූ මුව පොල්ලන් පරිද්දෙන් තොපගේ අභිත ශබ්දයෙන් ම උන් භය ගත්වා යමුගුරු බා ලා සියලු රා මස් පිරු සැළවල් බිඳ තු තු කොට පියා වහා රා මස් අවුළු විසුරුවා නො කෑ හැකි පරිද්දෙන් කොට දිවීමෙන් ගොස් සේනා මධ්‍යයට වැද, ශක්‍ර පුරයට වත් අසුර භටයන් පරිද්දෙන් මහත් අරගල කොට, ‘අපි මියුලු නුවර මහෝෂධ පණ්ඩිතයන්ගේ යෝධයමිහ. පිළිවන් වී නම් අප අල්ලා ගනුව’ යි තොප ගිය බව හඟවා එව” යි කියා යෝධයන් දහස යැවූ සේක.

ඒ යෝධයෝත් බෝධිසත්ත්වයන් වහන්සේ වදාළ බස් මුදුනින් පිළිගෙන වැඳ සමු ගෙන දුනු, මුගුරු, අඩයටි, පත්කොහොල්, පාරාවළලු යැ යන පඤ්චායුධ සන්නද්ධ වැ උතුරු පසල් දනවුවැ නුවරට ගොස් නඳුන් උයන මෙන් සරහන ලද උයනට වැද, නගන ලද දළ පුඩු සේසත් ඇති එක් සියයක් රාජාසන ආදි වූ පිළියෙල කොට තබන ලද ශ්‍රී විභූතීන් දෑක, මහ බෝසතාණන් වහන්සේ විසින් වදරන ලද ක්‍රමයෙන් ම සියල්ල කොට සේනා මධ්‍යයට වැද බොහෝ දෙන ක්ෂෝභ කොට තමන්ගේ මියුලු නුවරට පලා ගියහ.

මියුලු නුවර වටලීම

වූලනී රජ ද ‘එක් සියයක් රජ දරුවන් මරන පිණිස ශෘංගි ලා ඉදි කරන ලද මෙබඳු සුරා පානය මහෝෂධ පණ්ඩිතයන් විසින් බාධා කෙළේ යැ’ යි කිපියේ ය. එක් සියයක් රජ දරුවෝ ද, ‘අපට ජය පානය බී ගත නුදුන්න’ යි කිපියෝ ය. සේනාව ද, ‘අපි නොමිලයේ බොන සුරා පානය නොලද්දමිහ’ යි කිපියහ. බුන්මදත්ත රජ්ජුරුවෝ ද එක් සියයක් රජ දරුවන් බණවා, “එව, පින්වත්නි, මියුලු නුවර ගොස් වේදේහ රජ්ජුරුවන්ගේ ඉස තල්පැන් පලක් මඬනා සේ කඩුවෙන් කපා පියා දෙ පයින් මැඬ ගෙන හිඳ ජය පානය බොමිහ. සේනාව ගමනට සැරසී ගෙන එන පරිද්දෙන් විධානය කරව” යි කියා නැවත රහසිගත වැ කේවට්ටයනට ද එ පවත් කියා, “අපගේ මෙබඳු මන්ත්‍රණයට බාධා කළා වූ පසමිතුරා ගනුමිහ; එක් සියයක් රජ දරුවන් හා අටළොස් අක්ෂෝභිණියක් පමණ සේනාව හා පිරිවරා ඒ මියුලු නුවරට යමිහ. අප හා කැටි ව එව, ආචාරිනි” යි කී හ. බමුණාණෝ තමන් නුවණැති හෙයින් ‘මහෝෂධ පණ්ඩිතයන් දෑ ගන්නට නොපිළිවන. ගියොත් අපට මහත් ලජ්ජා වන්නී ය. කාරණ කියා රජ්ජුරුවන් නවතමි’ යි සිතා, රජ්ජුරුවන්ට “දේවයෙනි, මේ වේදේහ රජහුගේ බලයෙක් නො වෙයි, මහෝෂධ පණ්ඩිතයන්ගේ විධාන යැ. උභා කුමු මහානුභාව ඇත්තාහ. ඒ මහෝෂධ පණ්ඩිතයන් විසින් රක්තා ලද මිටීලා නම් රාජධානිය සිංහයකු විසින් රක්තා ලද රන් ගල් ගුහාවක් පරිද්දෙන් වෙන කිසි කෙනකුත් විසින් ගන්නට නොහැක්කී ය. ගියොත් හුදෙක් අපට ම ලජ්ජා වන්නී ය. ඔබ ගමන නොකැමැත්තෙමි” යි මෙසේකිහ. රජ්ජුරුවෝ වනාහි රාජ මානසෙන් ද ඉසුරු මදයෙන් ද මත් වැ දණ්ඩකින් පහරන ලද සර්ප රාජයකු සේ කෝපයෙන් දිලිහී, “ඒ මහෝෂධයා කුමක් කෙරේ දැ?” යි කියා, එසේ ම අභිමානපුරස්සර වූ එක් සියයක් රජදරුවන් පිරිවරා වේරම්බ වාතයෙන්

හැළලී ගිය මහා සාගරය සේ කෝප නමැති වාතයෙන් හැළලී ගිය අටළොස් අක්ෂෝභිණියක් සේනාවෙන් යුක්ත වැ නික්මුණාහ. කේවට්ටයෝ ද තමන්ගේ බස් රජ්ජරුවන් සිතට නංවා ගත නොහී, ‘රජ්ජරුවන්ට පටහැණි වීම නම් යුක්ත නො වෙයි’ සිතා, රජ්ජරුවන් හා සමග නික්මුණාහ.

බෝධිසත්ත්වයන් වහන්සේ විසින් බ්‍රහ්මදත්ත රජ්ජරුවන්ගේ ජය පානය විධිවංසනය කරන්නට එවන ලද්දා වූ දහසක් යෝධයෝ තමන් ආ කටයුතු සම්පාදනය කොට එක් දවසින් ම රාත්‍රිය මුළුල්ලෙහි ගොස් මියුලු නුවරට පැමිණ, තමන් කළ කටයුතු පණ්ඩිතයන් වහන්සේට දන්වූහ. පළමු ඒ ඒ රජ්ජරුවන් සම්පයට යවන ලද්දා වූ වර පුරුෂයෝ ද පණ්ඩිතයන් වහන්සේට, “වූලනී බ්‍රහ්මදත්ත රජ්ජරුවෝ ‘වේදේහ රජ්ජරුවන් ගනුම්හ’ යි එක් සියයක් රජුන් පිරිවරා එන්නාහ. පණ්ඩිතයන් වහන්ස, පමා නොවන සේක්ව” යි හසුන් එවූහ; “අද අසුවල් තෙන ලැගුම් ගත්තාහ. අද වනාහි නුවරට එන්නාහ” යි පණ්ඩිතයන් වහන්සේට නිරන්තරයෙන් හසුන් එවන්නාහ. ඒ අසා මහ බෝසතාණන් වහන්සේ චඩාලා ම කළ මනා විධානයෙහි නොපමා වූ සේක. වේදේහ රජ්ජරුවෝ වනාහි “මේ නුවර ගන්නට එක් ල” යි පරම්පරා ශබ්දයෙන් ඇසූහ.

ඉක්බිති බ්‍රහ්මදත්ත රජ්ජරුවෝ පෙර සන්ධ්‍යාවෙහි ම ගන්නා ලද්දා වූ ලක්ෂ ගණන් දඬු වැට පහන් ආලෝකයෙන් ගොස් සියලු සත් යොදුන් මියුලු නුවර පිරිවරා ගත්හ. කෙසේ වට කොළෝ ද යත්:- පළමු කොට පා පොළෝ අගල වටා රන් සන්නාහ ලන ලද්දා වූ, රන් සැත්, රන් පොරොදු ආදී හස්තාලංකාරයෙන් සරහන ලද්දා වූ, සොඬින් ගන්නා ලද මුගුරු ඇති, ලෝහ ප්‍රාකාර වී නමුත් පිටින් ඇත සුනු විසුනු කරන්නට සමර්ථ ශක්ති ඇති, දෙකපොලය හා කෝෂය හා යන තුන් කැනින් වැහෙන්නා වූ එක් මදයෙකින් ද එම යටෝක්ත ස්ථාන තුන හා දෙකත් සිදුරු හා දෙඇස් සිදුරු හා යැ යි යන සප්ත ස්ථානයෙන් වැහෙන්නා වූ එක් මදයකින් ද සප්ත ස්ථානය හා දෙනාසාප්තය, ගුද මාර්ගය හා යන දශ ස්ථානයෙන් වැහෙන්නා වූ එක් මදයෙකින් ද යි මෙසේ ගිලිහෙන තුන් මදයෙකින් යුක්ත වූ, සර්වාභරණයෙන් විභූෂිත ජය අකුසු හා තෝමරාදි ආයුධ ගත් අත් ඇති ව පිට හිඳිනා ඇතරුවන් විසින් ගැවසී ගත්, ඒ රජ්ජරුවන්ගේ කෝප නමැති ගින්නෙන් නැඟී දුම් කඳ සේ උස් වී, කන්තලින් කන්තල ගසා සිටුවන ලද්දා වූ ඇත් වළල්ලෙකින් ද යුද්ධයට ලන ලද්දා වූ සන්නාහ ඇති අශ්වාලංකාරයෙන් සරහන ලද සින්දු කාම්බෝජ යෝනකාදි උත්තම දේශයෙහි උපන්නා වූ නානාභරණ ප්‍රතිමණ්ඩිත වැ සන්නාහ සන්නද්ධ වැ පිට හිඳිනා අසරුවන් විසින් ගැවසී ගත් ‘සතුරා හසු කොට ගනිමි’ යි ඔද වැඩියා වූ රජ්ජරුවන්ගේ සිත් නමැති ආකාශ ගංගායෙහි බිඳි-බිඳි දිවෙන්නා වූ රළපතර සේ යුද්ධයට පිඹිනා ලද කාහල ශබ්දයෙන් සතුටු වැ පැන-පැන සිටිනා වූ ශ්‍රීවය ගසා සිටුවන ලද්දා වූ අස් වළල්ලෙකින් ද සිංහ සම්, ව්‍යාසු සම් ආදී සම් අතුරන ලද්දා වූ රථාලංකාරයෙන් සරහන ලද නගන ලද නානා වර්ණ ධවජ පඩිකිති ඇති, සෞන්දර්යයෙන් යොදන ලද, සර්වාලංකාරයෙන් සැරැහී පිටැ බඳිනා ලද හියොවුරු ඇති වැ නැඟෙන ලද ධනුර්ධරයන් විසින් උපලක්ෂිත වූ සේනා නමැති සමුද්‍රයෙන් නැංගා වූ මහ තල් මස් කැල සේ රිය සකින් රිය සක ගසා සිටුවන ලද රථ වළල්ලෙකින් ද ‘සිද්ධාර්ථ කුමාරයන් සම තිස් පැරුම් පුරා මුළු කොට ගෙන බෝධි දූමයෙක පිටිවහල් ලදින් සත් තිස් බෝධිපාක්ෂික ධර්ම සංඛ්‍යාත යෝධයන් බල කොට ගෙන විදුරසුන් අරා බුදු වන්නට උන් වේලෙහි ජය ගැන්ම පිළිවන් වේ ව යි, නොපිළිවන් හෝ වේ ව යි, දුර තබා ම අන්‍යතර ජාතියෙක අන්‍යතර යුද්ධයක් කොට බැලුව මැනවැ’ යි

සිතා වූලනී රාජ ව්‍යාප්තයෙන් ආ වශවර්ති මාරයාගේ සිංහ මුඛ, හස්ති මුඛ, අශ්ව මුඛ, ව්‍යාඝ්‍ර මුඛාදී වූ නොයෙක් හයංකර මුඛ මවා අසි, ශක්ති, තෝමර, හෙණ්ඩිවාල, කරවාලාදී වූ දීප්තිමත් නා නා විධ අවි ගනිමින් අනේක ප්‍රකාර විකාර වේශයෙන් ආ දස බිම්බරක් මාර සේනාව සේ හයංකර වූ සේනාවෙහි බාහුවෙන් බාහුව ගසා සිටුවන ලද්දා වූ යෝධ වළල්ලෙකින් දෑ යි මෙසේ සතර වළල්ලෙකින් ඒ සත් යොදුන් මියුලු නුවර වට ලවා ඒ ඒ ස්ථානයෙහි බළ ඇණි සිටුවූහ.

මනුෂ්‍යයෝ ඔල්වර හඬ දෙන්නාහු, අත්පොළසන් දෙන්නාහු, පනන්නාහු, ‘වටලා ගතූමහ’ යන සමාධියෙන් නටමින්, ගර්ජනා කරමින් සිට ගත්හ. අටළොස් අක්ෂේෂානිකයක් පමණ සේනාවෙහි නගන ලද මිණි දඬු වැටෙහි ලක්ෂ ගණන් පහන් ආලෝකයෙන් ද එක් සියයක් රජ දරුවන් හා හස්තාශ්වාදී සේනාව හා පලන් ආභරණයෙහි ආලෝකයෙන් ද සියලු සත් යොදුන් මියුලු නුවර ඒ මහේෂධි පණ්ඩිතයන්ගේ ප්‍රඥා නමැති සූර්යයා පහළ ව සත්ත්වයන්ගේ සිත මෝහාත්මකාර විගමනයෙන් හෙළි වූ කලක් පරිද්දෙන් ආලෝක විය. ඇතුන්ගේ කුඤ්ච නාදයෙන් ද අසුන්ගේ හේෂාරවයෙන් ද රථයෙහි වක්‍ර නාදයෙන් ද පා බළ සෙනගෙහි ගර්ජනාවෙන් ද සක්, සින්නම්හර, තන්තිරිපට, ගැටපහටු, මහබෙර, පනාබෙර, රන් සක්, රිදී සක් ආදී වූ පඤ්චාංගික කුර්ය නාදයෙන් ද පොළොව පැළී යන පරිද්දෙන් වූයේ ය.

සේනකාදී වූ පණ්ඩිතවරු සතර දෙන මහත් වූ කෝලාහල ශබ්දය අසා කුමන අරගලයක් බවත් නොදන්නාහු වේදේහ රජුපුරුවන් සමීපයට ගොස් “දේවයෙනි, මහත් වූ කෝලාහල ශබ්දයෙක, අපි කුමක් බවත් නො දනුමිහ. ‘කුමන අරගලයෙක් ද’ යි විමසුව හොත් යහපතැ” යි කීහ. එ බස් අසා රජුපුරුවෝ, ‘යළි බ්‍රහ්මදත්ත රජුපුරුවන් ආ වතැ’ යි සි මැදුරු කවුළුව හරවා පිටත බලන්නාහු, උන් ආ බව දැන හයින් ත්‍රස්ත වැ “ඉතිකින් අපගේ දිවි නැති. බ්‍රහ්මදත්තයා තෙමේ දෑන් දෑන් අප හැම මරන්නේ යැ” යි සේනකාදීන් හා සමග කථා කරමින් හුන්න. මහ බෝසතාණන් වහන්සේ වනාහි වූලනී රජුපුරුවන් ආ බව දැන, සිංහයකු මෙන් කිසි හයක් නැති වැ නුවර මුළුල්ලෙහි රකවල් සකස් කොට ලවා ‘රාජාදිහු හයින් දිලිහිලා හිඳිති. මා උන් අස්වසා ලුව මැනැවැ’ යි රජ ගෙයි මතු මාලට නැගී රජුපුරුවන් වැද එකත් පස් වැ සිටි සේක. රජුපුරුවෝ මහ බෝසතාණන් වහන්සේ දක ලබන ලද අස්වස් ඇති වැ, ‘මපුතණුවන් මහේෂධි පණ්ඩිතයන් විනා අනෙක් මා මේ දුකින් මුදන්නට සමර්ථ කෙනෙක් නැතැ’ යි සිතා, පණ්ඩිතයන් වහන්සේ හා සමග කථා කරන්නාහු, “මහේෂධි පණ්ඩිතයෙනි, පඤ්චාල දේශ වාසී වූ බ්‍රහ්මදත්ත රජ තෙමේ එක් සියයක් රාජධානියෙහි සියලු අටළොස් අක්ෂේෂානිකයක් පමණ සේනාව හා සමග ආයේ ය. පඤ්චාල රාජධානිය සන්තක වූ මේ සේනා තොමෝ මෙනෙකැ යි පමණ නැත්තී ය. ඉතා මහත් ද්වාරට්ටාල සාලාදී වූ නොයෙක් කර්මාන්තයට පිටින් ගෙන එන්නා වූ දූව පත්‍ර, සංගාලියම්, වෙට්ටම් ලැලි ආදී වූ දාරු සම්භාරයන් ගෙන ඇවිදිනා වඩු සෙනගින් යුක්ත වුව; සියලු සංග්‍රාමයෙහි දක්ෂ වූ ඇතුන් අසුන් ආදී වූ බළ සෙනග ඇත්තී ය. ගහන බැවින් තමා අතුරට වන්නවුන් නො පෙනෙන පරිද්දෙන් පය බිම ගැවිය නො දී උර පිටින් ගෙන යන්නී ය; හස්ති ශබ්ද යැ, අශ්ව ශබ්ද යැ, රථ ශබ්ද යැ, විණා ශබ්ද යැ මෘදංග ශබ්ද යැ, ගීත ශබ්ද යැ, තාල ශබ්ද යැ, ‘විදුව, ගනුව, අනුව’ යි මෙ සේ දශ විධ ශබ්දයෙන් යුක්ත වුව; ඇතුන් ආදී වූ සිවුරග සෙනගෙහි පවත්නා නාදය මුදු පරගානා සේ පවත්නා හෙයින්,

‘මුඛ එව, ඔබ යව, යුද්ධ කරව, පමා නොවව,’ යනාදි වූ ඒ ඒ කටයුත්තෙහි නියෝග වචන වාග් භේදයෙන් දන්වන්නට නොපිළිවන් හෙයින් මෘදංග, මද්දලාදි වූ නා නා ප්‍රකාර භේරී ශබ්දයෙන් හා සංඛ කාහල ශබ්දයෙන් හා හඟවන්නා වූ ඒ ඒ කටයුතු ඇත්තී ය; සත් රුවනින් විසිතුරු වූ සන්නාහයෙන් හා ස්වර්ණ ජාල හස්ති කුත්ත විශේෂයෙන් ද රාජ රාජ මහාමාත්‍යාදීන් විසින් පළඳනා ලද්දා වූ කනක, කටක, රසනා, නුපුර, තාඛංක, වළය, තිසර පට, අවුල් හර, උදර බන්ධන, ගැට නිමුල් හර, පස් රූ පස් වළලු, පේරැස්, එක්වැටි, පාමුදු, පාඛගම්, පාසලඹ, පාදජාලා, පාදනු-පාදාහරණාදි වූ ශරීරාහරණයෙන් ද හොබනී ය. කනක රජතාදීන් විචිත්‍ර වූ රක්ත නීලාදි වූ නා නා වස්ත්‍රයෙන් සමුප්චලිත රථාදියෙහි නඟන ලද නා නා ප්‍රකාර ධවලච්ඡත්‍ර පංක්තියෙන් ගැවැසී ගත්තී ය. ඇත් වාහන, අස් වාහන රථ වාහනයෙන් යුක්ත ය. හස්ති ශිල්ප යැ, අශ්ව ශිල්ප යැ, රථ ශිල්ප යැ, ධනුශ්ශිල්ප යැ ආදි වූ අටළොස් මහා ශිල්පයෙහි කෙළ පැමිණියත් විසින් විශේෂයෙන් සමෘද්ධ ය. මේ සේනා තොමෝ සිංහ සමාන වික්‍රම ඇත්තී ය. ශූර යෝධයන් විසින් සුප්‍රතිෂ්ඨිත ය. මේ සේනාවෙහි පොළොව හා සමාන නුවණ ඇති රහස් මන්ත්‍රණ කරනසුලු වූ හෙවත් දෙදවසක් තනි වැ හිඳ සිතුව හොත් මහ පොළොව පෙරළන්නට ද අහස හා පොළොව හා ගැට ලන්නට ද පොහොසත් වූ පණ්ඩිතවරු දස දෙනෙක් ඇත්තාහ. ඒ පණ්ඩිතවරුන්ට වඩා අධික වූ පඥා ඇති රජ්ජුරුවන්ගේ මැණියෝ තලතා දේවී පණ්ඩිතවරුන් දස දෙනාට එකොළොස් වැනි ව හිඳ වූලනී රජ්ජුරුවන්ගේ සේනාවට අනුශාසනා කරන්නාහු ය.

“වැළිදු ඒ තලතා දේවීන්ගේ ප්‍රඥාව කෙසේ ද යත හොත්:- එක් දවසක් මිනිසෙක් සාල් නැළියක් ද බත් මුළක් ද මසුරන් දහසක් ද හැරගෙන ‘ගඟින් එතෙර යෙමි’ යි ගඟ මැදට ගොස් දිය සැඬ සෙයින් එතෙර වැ ගත නොහී, එතෙර සිටි මිනිසුන්ට “පින්වන්නි, මා අතැ සාල් නැළියක් හා බත් මුළක් ද මසු දහසක් ද ඇති. මෙකී තුනින් මට යමක් රුවි වී නම් ඒ දෙමි; තොප හැම දෙනා කෙරෙන් යම් කෙනෙක් මා එතෙර කළ හොත් නම් උඹ මා එතෙර කෙරෙත්ව” යි මෙසේ කී ය, ඉක්බිති ශක්ති සම්පන්න පුරුෂයෙක් කච්චිය තර කොට හැඳ ගෙන ගඟට බැස ඒ පුරුෂයා අත අල්ලා ගෙන එතෙර කොට, “මට දිය යුතු දෙය දෙව” යි කී ය. ඒ තෙමේ “සාල් නැළිය හෝ බත් මුළ හෝ ගනුව” යි කී ය. ඒ අසා දියෙන් එතෙර කළ පුරුෂයා, “මම මාගේ ජීවිතය නොසලකා තොප එතෙර කෙළෙමි. මට සාල් නැළියෙන් හා බත් මුළින් හා ප්‍රයෝජන නැති. මසු දහස දෙව” යි කී ය. ඒ අසමින් “යමක් මට රුවි වී නම් ඒ දෙන්නෙමි, කියෙමි. දෑත් මට යමක් රුවි වී නම් ඒ දෙමි. කැමැත හොත් ගනුව” යි කී ය.

ඒ තෙමේ සම්පයෙහි සිටි එකකුට එපවත් කී ය. එයින්, “යමක් තමනට රුවි වී නම් ඒ තොපට දෙමි යි කියා වේ ද උන් කියේ? උන් දෙනු කැමැති දෙයක් හැර ගනුව” යි කියේ ය. ඒ පුරුෂයා උන් කී බසැත් නො සිට, “එසේ මා ගන්නේ නැතැ” යි ඔහු ඇරගෙන අධිකරණ නායකයන්ට සරුප කී ය. අධිකරණයේ ඇත්තෝ ද දෙන්නාගේ බස් අසා, “උඹ දුන් දෙයක් ගනුව” යි එ ලෙස ම කිවු ය. ඒ පුරුෂයා අධිකරණ නායකයන්ගේ යුක්තියෙහි නො සිට රජ්ජුරුවන්ට දෑත්වී ය. රජ්ජුරුවෝ අධිකරණ නායකයන් ගෙට ගෙන්වා ගෙන උන් මැදයේ දෙන්නාගේ බස් අසා, එලෙස ම කියා යුක්තිය පසිඳිනා සේ නොදන්නාහු, තමාගේ ජීවිතයෙහි ආසාවක් නැති වැ ගඟට බට තැනැත්තවු ම පැරැදවූහ. එවේලෙහි රජ්ජුරුවන්ගේ මැණියෝ තලතා දේවී තුමු එ තැනට නුදුරු තැනෙක හුන්නාහු

රජ්ජරුවන් යුක්තිය නපුරු කොට පසුන් බව දන, “පුත, මේ යුක්තිය සලකා පියා කියව” යි කීහ. “මැණියන් වහන්ස, මා දන්නේ මෙපමණෙක් ම ය. ඉදින් නුඹ වහන්සේ අමුත්තක් දන්නා සේක් වී නම් පසිඳුව මැනව” යි කීහ.

තලතා දේවී, “යහපත, යුක්තිය පසිඳීම” කියා ඒ දියෙන් යන්නට සිටි පුරුෂයා බණවා, “මෙසේ එව දරුව, තොප අත තුඩු සාල් නැළියක් බත් මුළත් මසු දාසත් තුන පිළිවෙළින් බිම තබාලව” යි කියා පිළිවෙළින් ම තබවා ‘තෝ දියෙන් යන්නෙහි මුට කුමක් කී ද?’ යි විචාරා, ‘මෙලෙස කීම්’ කී කල්හි “එසේ වී නම් තට රුවියක් හැර ගෙන යව” යි කීහ. ඒ තෙමේ මසු දාහ අතට ගත. ඉක්බිති උභ්‍ය මද තැනක් ගිය කල බිසොවු උභ්‍ය ගෙන්වා, “දරුව, මසු දහස තොපට අහිප්‍රාය ද?” යි විචාරා, “එසේ ය, කැමැත්තෙමි” කී කල “දරුව, තොප විසින් මින් මට යමක් රුවී වී නම් ඒ දෙමි” මෝහට කියන ලද ද, නොකියන ලද ද යි කියා, “කියන ලද ය, දේවයන් වහන්සැ” යි කී කල, “එසේ වී නම් මේ මසු දාස මෝ හට දෙව” යි කීහ. ඒ තෙමේ හඬමින් වලපමින් මසු දාස ඕ හට දුන්නේ ය. එ වේලෙහි රජ්ජරුවෝ ද අමාත්‍යයෝ ද සතුටු වැ සාධුකාර දුන්හ. එ තැන් පටන් තලතා දේවීන්ගේ නුවණ දඹදිව මුළුල්ලෙහි පතළ වී ය. මේ නිසා ය මා ‘වූලනී රජ්ජරුවන්ගේ මැණියන් තලතා දේවීන් එකොළොස්වනු වැ සේනාවට අනුශාසනා කෙරෙහි’ යි කියේ, නැවත ඒ සේනාවෙහි පඤ්චාල රාජ්‍යයෙහි අනුන වූ පරිවාර සම්පත් ඇති බ්‍රහ්මදත්තයා විසින් හැර ගත් රට ඇති, මරණ හයින් තැති ගත් එක් සියයක් රජ දරුවෝ මේ වූලනී රාජ්‍යයා සමග යෙකි. අටළොස් අක්ෂොභිණියක් සේනාවෙන් මේ මිටීලා නම් රාජධානිය වට ලා පළමු ඇත් පවුරෙක, දෙවැනි ව අස් පවුරෙක, තුන්වැනි ව රථ පවුරෙක, සතරවැනි වැ යෝධ පවුරෙකැයි මෙසේ සතර වළල්ලක් හා ඇත් වළල්ලට හා අස් වළල්ලට හා අතුරෙහි එක් වීරියෙක; අස් වළල්ලට හා රථ වළල්ලට අතුරෙහි හා එක් වීරියෙක; රථ වළල්ලට හා බළ වළල්ලට හා අතුරෙහි එක් වීරියෙක; මෙ සේ තුන් සන්ධියකින් වට කරන ලද වේදේහ රට වාසීන්ගේ මිටීලා නම් රාජධානිය හාත්පසින් කැණ උඩ නගන කලක් පරිද්දෙන් පවුරු පදනම් බිඳ, දෑත් සුනු විසුනු කරනු ලැබෙයි. මහොෂධ පණ්ඩිතයෙහි, හාත්පසින් යම් බඳු සේනාවක් විසින් පිරිවරන ලද ද, ඒ සේනාවට මත්තෙහි පෙනෙන නොයෙක් සිය දහස් ගණන් මිණි දඬු වැට පහන් කරණ කොට ගෙන තරුවැලින් ගහන වූ ආකාශය වැන්න. පණ්ඩිතයෙහි, නුවණ නම් මෙ සේ වූ තැනට වේ ද? තොප හා සම නුවණැති කෙනෙක් නම් නැති, මෙ සේ වූ මහා සේනාවෙන් අපට ගැලැවීමක් කෙසේ වේ ද?” යි කීහ.

මෙසේ රජ්ජරුවන් මරණ හයින් යුක්ත වැ කියන්නා වූ බස් අසා මහ බෝසතාණන් වහන්සේ, ‘මේ රජ්ජරුවෝ ඉතා මරණ හයින් භයපත් වැ ගියාහ. රෝගයෙන් පෙළෙන එකක් හට අවස්ථා පිළියමක් දන්නා වෙදකු පිළිසරණ වන්නා සේ ද සා දුකින් පෙළෙන එකකුට හෝජනය මුත් අනෙකක් පිළිසරණ නොවන්නා සේ ද පිපාසා ඇති එකකුට පැන් පුව හොත් මුත් ඒ පිපාසය නොසන්සිඳෙන්නා සේ ද මේ රජ්ජරුවනට මා මුත් අනෙක් පිළිසරණක් නැති. රජ්ජරුවන් අස්වසාලම්’ යි සිතා ඉක්බිති රජ්ජරුවනට මහ බෝසතාණන් වහන්සේ සැට යොදුන් රග්ගල් තලා මස්තකයෙහි නාද කරන ලද සිංහ රාජ්‍යකු මෙන් “නො බව මැනැව, දේවයන් වහන්ස, රාජ්‍ය සුව අනුභව කළ මැනැව, මම කැටක් ගෙන කපුටු රැසක් පලවන එකක්හු මෙන් ද දුන්නක් අල්ලා ගෙන වඳුරු මුළක් පලවන එකක්හු පරිද්දෙන් ද මේ අටළොස් අක්ෂොභිණියක් පමණ සේනාව බඩු බන් කඩ පමණකටත්

අස්වාමික කරවා නිගණ්ඨ සේනාවක් පරිද්දෙන් ඉස් ලූ ලූ අත ලුහුබඳවා පියමි. එය මට හාර ය. ‘සටනෙකැ’යි සිතක් නො තබා හය නො ගෙන සුව සේ රාජ්‍ය ශ්‍රී අනුභව කළ මැනැවැ” යි කී සේක.

මෙ සේ කියා රජ්ජුරුවන් අස්වසාලා මාළිගයෙන් බැස නුවර බෙර ලවා හැම දෙනාට වදාරන සේක් “පින්වත්නි, තෙපි හැම ‘සතුරෝ වටලා ගත්තෝ වේ දෑ’ යි නො සිතා, මල් ගඳ විලෙවුන් හා අටළොස් වර්ගයේ කැවුම් හා රා මස් ආදී නොයෙක් අන්තපාන සපයා වස්ත්‍රාභරණයෙන් සැරැහී උත්සවයට පටන් ගනුව; සමහර කෙනෙක් තොප තොපට සුදුසු පරිද්දෙන් බොවු නම් මහා පානයක් බොව; බෙර ගසව; ගී කියව; එළු සත්, ඔල්වර සත්, අසුරු සත් දෙව. සියල්ලක් නැති කෙනකුට මාගෙන් දෙමි. මහෝෂධ පණ්ඩිතයෝ නම් මම ය. කිසි හයක් නො කරව; මාගේ අනුභාව බලව” යි කියා අස්වසා වදාළ සේක. ඒ බසින් නුවර වාසිනු සත් අවුරුද්දේ පටන් ඔබගේ බල තමන් ඇම ඉඳුරා දන්නා හෙයින් කිසි හයක් නැති වැ සංකා රහිත වැ නැටුම් ආදී සියල්ලෙන් ම මහතාණන් වදාළ පරිද්දෙන් උත්සවයට පටන් ගත්හ.

යුද්ධෝපාය යෙදීම

නුවර ඇතුළෙහි ගී කියන වයන අරගල පිටත සිටි සතුරෝ අසන්නාහ. සතුරන්ගෙන් බොහෝ දෙන කුරුබිලියෙන් ඇතුළු නුවරට වදනාහ. සතුරු වැ ආ විටෙක මුත් දුටු දුටුවන් නො අල්ලන්නාහ. එ සේ හෙයින් සතුරන්ගේ සඤ්චාරය නො සිදෙන්නේ ය. නුවරට වත් වත් මනුෂ්‍යයෝ උත්සව කෙළනාත් ජය පානය බොන්නාත් ජන කෝලාහලත් දක්නාහ. බ්‍රහ්මදත්ත රජ්ජුරුවෝ ඇතුළු නුවර කෝලාහල අසා සමීපයෙහි සිටියවුන්ට කියන්නාහු “පින්වත්නි, අටළොස් අක්ෂොභිණියක් පමණ මේ සේනාව ගෙන’වුන් තමන්ගේ නුවර වටලා ගත් නියාවට කිසි හයක් වත් තැති ගැන්මක් වත් නැත්තේ ය. සන්නෝෂයෙන් යුක්ත වැ පස්වනක් ප්‍රීතින් පිතා ගියවුන් සේ අත්පොළසන් දෙන්නාහ; අඬ ගසන්නාහ; එළුසත් දෙන්නාහ; ගී කියන්නාහ; බෙර ගසන්නාහ. කොල කුමන අශ්වරියෙක් ද?” යි කීහ. එ සේ කී රජ හට වරපුරුෂයෙක් බොරුවක් ගොතා ගෙන කියන්නේ, “දේවයන් වහන්ස, මම කිසි කටයුත්තක් නිසා කුරුබිලියෙන් ඇතුළු නුවරට වන්නෙමි. සැණකෙළි කෙළනා ජනයන් දෑක, ‘පින්වත්නි, සියලු දඹදිව රජ දරුවන් සේනා සහිත වැ අවුත් තොපගේ නුවර වට ලා ගෙන සිටිය දී තොප හැම මෙසේ ප්‍රමාද වැ වසන්නට කාරණා කිමි ද”යි විවාළෙමි. ඔහු මට කියන්නාහු, ‘අපගේ රජ්ජුරුවන් කුමාර කල මෙසේ වූ දොළෙක් විය. කෙසේ ද යත්: දස දහසක් යොදුන් දඹදිව රජුන් මුළුල්ල සේනාව පිරිවරා අවුත් මා උන් නුවර පිරිවරා සිටි කල සැණකෙළි කෙළිමි’ යි දොළක් උපන. ඒ දොළ දැන් මුදුන් පැමිණියේ ය. එබැවින් සත් දවසක් සැණකෙළි කෙළව යි නුවර බෙර ලවා තමන් වහන්සේ මාළිගයේ මතු මහලේ අමාත්‍ය මණ්ඩලය පිරිවරා හිඳ මහා සන්නෝෂයෙන් මත් වැ ජය පානය බොන සේක් යැ’ යි කීහ. මම එ බස් අසා ‘රජකු බොළඳ නියා යැ’ යි නින්දා කෙළෙමි’ යි කී ය.

බ්‍රහ්මදත්ත රජ්ජුරුවෝ එ බස් අසා දණ්ඩෙන් ගසන ලද ආශීර්ව්‍යයක්හු මෙන් ක්‍රෝධයෙන් දිලිහී කිපුණාහු “කොල, වහා මේ නුවර ඒ ඒ දිගින් අගල මැඩ හස්වා පවුරු, දොරටු,

අටලු, වාසල්, බලකොටු ආදිය බිඳ, සුනු විසුනු කෙරෙමින් වහා නුවරට වැද, ගැල් පුරා ගෙන'වුත් කොමඩු බානා සේ මහා ජනයා ඉස් කපා ගනුව; වේදේහ රජු ඉසන් වහා ගෙනෙව" යි කීහ. එ බස් අසා බලසම්පන්න යෝධයෝ නොයෙක් ආයුධ ගත් අත් ඇතිව, "නුවර ගනුමින" යි පවුරු වාසල් සමීපයට ගියාහු, බෝධිසත්ත්වයන් වහන්සේගේ යෝධයන් විසින් දමන ලද කලේ වැලි ආදියෙන් මහා විනාශයට පැමිණ නුවර බිඳිනා තබා පවුර සමීපයටත් යා නොහී, නැවත යන්නාහ. ඉදින් සමහර කෙනෙක් නොනැවත, "පවුර බිඳුමින" යි වාසි කියා සාහසික වැ ගොස් අගලැ බටවු නම් අත්තරට්ටාලවල සිටියෝ ඊ, දඬු, මුණ, කොහොල්, තෝමර, හෙණ්ඩිවාලාදීන් දමා මහා විනාශයට පමුණුවන්නාහ. බෝධිසත්ත්වයන් වහන්සේගේ යෝධයෝ බ්‍රහ්මදත්තයන්ගේ යෝධයනට අතින් මුහුණින් උසුළු පැ නොයෙක් ප්‍රකාරයෙන් ආක්‍රෝෂ පරිභව බෙණෙමින් ගහට කරන්නාහ. මවිෂ මාංස හා කන බොන දෑ හා රා විත් ඔඩම් ආදිය පුරා ගෙන පිටත සිටියවුන්ට දික් කොට පුළු ගත්වා නැවත තුමු ම කන්නාහ; බොන්නාහ. මෙසේ සතුරන් කිපෙනසුලු වූ නොයෙක් විකාර කෙරෙමින් පවුරින් ඇතුළේ පදනමැ උන්ට පෙනෙන නියාවෙන් සක්මන් කරන්නාහ. බ්‍රහ්මදත්ත රජ්ජුරුවන්ගේ යෝධයෝ උනට කිසිවකුත් කොට ගත නො හී ගෙඩි බැට කා, අත පය හිස නළලැ ලේ පිස පසු බල-බලා දිවන්නාහ, රජ්ජුරුවන් සමීපයට ගොස් "දේවයන් වහන්ස, සෘද්ධිමත් කෙනකුත් ආකාශයෙන් ගොසින් වදුත් මුත් මිනිසුන් විසින් මේ නුවර වදනා තබා සිතන්නටත් බැරි යැ" යි කීහ. එබස් අසා රජ්ජුරුවෝ නොසතුටු වැ කීප දවසක් රඳා නුවර ගන්නා උපායක් නොදන්නාහු කේවට්ටියා විවාළහ; "ආචාරිනි, නුවර ගන්නා තබා පවුර ළඟට යන්නටත් සමර්ථ එක ද සත්ත්වයෙක් නැති. කුමක් කරමෝ ද?" යි කීහ. එබස් අසා බමුණා කියන්නේ, "වන්නා ව මහ රජ, නුවරට පැත් නම් පිටතින් වන්නේ ය. කීප දවසක් පැත් නවතා ලන්නා පැත් නොලදින් ක්ලාන්ත වූවාහු දොර ඇර පියන්නාහ. එවිට අපි සිත් වූ පරිද්දෙන් සතුරන්ට කට යුතු කියමින" යි කී ය. "කොල, එයින් උපායකැ" යි එතැන් පටන් පැත් වැද්ද නො දෙන්නාහ. එපවත් බෝධිසත්ත්වයන් වහන්සේගෙන් රජු සමීපයෙහි සිටි වර පුරුෂයෙක් පතක ලියා ඊ දණ්ඩක බැඳ, ඇතුළු නුවරට විද පී ය. බෝධිසත්ත්වයන් වහන්සේ ද සතුරන් ආ දවස් විධානයක් කරන සේක්, "යමෙක් ඊදණ්ඩක බැඳ විද පී පතක් දුටුයේ වී නම් වහා ගෙන'වුත් මට දෙව" යි වදාළ සේක. එ බැවින් එක් පුරුෂයෙක් ඒ පත ගෙන'වුත් දින.

ස්වාමී දරුවාණෝ ඒ බව දැන 'මේ කේවට්ට මහල්ලා ඇතුළු වූ අඥන ජඩයෝ මා තව ම මහොෂධ පණ්ඩිත බව නොදන්නා වන්න' යි සිතා, සැට රියන් උණ දණ්ඩක් ගෙන්වා සරියේ දෙකක් කොට පළා ඇතුළු පිට ගැට හරවා ශුද්ධ කොට නැවත එක් කොට තබා සමින් වසා බඳවා පිට මැටි ගාවා තපස්වින් ලවා හිමාලයෙන් ගෙන්වූ මැටි හා ඇඹුල බිජු හා ගෙන පොකුණු අසැ දියෙහි බිජුවට රෝපණය කරවා මැටි පිට උණ දණ්ඩ සිටුවා ඇතුළේ පැත් පුරවා ලූ සේක. එක රැයින් ම පැළය නැඟී උණ දණ්ඩ මුදුනින් රියනක් පමණ වඩා මලෙක් පිපී සිටියේ ය. ඒ අභිමතාර්ථසාධක වූ චිත්තා මාණිකායක් බඳු වූ මාගේ ස්වාමී දරු වූ බෝධිසත්ත්වයන් වහන්සේ ඒ මල් දඬු මුලින් උදුරුවා "මේ බ්‍රහ්මදත්ත රජ්ජුරුවනට දෙව" යි තමන් වහන්සේගේ පුරුෂයන්ට දුන්හ. ඔහු ඇඹුල දණ්ඩ වළල්ලේ ලා "කොල, බ්‍රහ්මදත්තයන්ගේ පුරුෂයෙනි, සයින් නො මියැ තෙල මල කඩා හිස පැලඳ ගෙන ඇඹුල දඬු හුයා ගෙන බඩ පුරා කා පියව" යි පවුරින් පිටත දමා ලූහ.

එයින් බෝධිසත්ත්වයන් වහන්සේගෙන් ම සිටි වර පුරුෂයෙක් හැර ගෙන රජ්ජුරුවන් සමීපයට ගොස්, “බැලුව මැනව, දේවයන් වහන්ස, මෙබඳු ඇඹුල මලක් හා මේ සා දිග ඇඹුල දණ්ඩක් දුටු විරු දෑ නැතැ” යි කී ය. රජු, “මැන බලව” යි කී හෙයින්, වර පුරුෂයා මනන්තේ සැට රියන් දණ්ඩ අසූ රියන් කොට මැන පී ය. රජු “මේ කෙසේ වූ තැනක ඇති වී ද?” යි කී හෙයින්, ඉන් ම එකෙක් රජු කටින් බස උදුරා ගත්තා සේ බොරුවක් ගොතා ගෙන කියන්නේ, “මම එක් දවසක් රා ටිකක් බී පියනු කැමැති ව කුරුබිලියෙන් ඇතුළු නුවරට වන්නෙමි, නුවර වාසීන් දිය කෙළිනා මහ පොකුණක් දිටිමි. බොහෝ මනුෂ්‍යයෝ ඔරු අගුළු ආදියෙහි ඉඳගෙන මල් කඩා දිය කෙළ ඇවිදිනාහ. මේ වූ කලි ඒ පොකුණේ ගොඩ අස පිපි මලක සැටි ය. ඉදින් ගැඹුරු තැනක පිපි මලෙක් වී නම් සියක් රියනටත් වඩා ඇත්තේ වේ ද” යි කී ය. ඒ අසා, “ආචාරිනි, ‘පැන් නවතා මේ නුවර ගනුම්හ’ යි නො සිතව. ඒ තොපගේ උපායෙක් නො වෙය” කීහ.

“එ සේ කල දේවයන් වහන්ස, මෙ විට මා සිතු දෙය ඉතා ම යහපත. නුවරට වී සාල් නම් පිටතින් ම වන්නේ ය. ඒ වී සාල් වැද්ද නො දෙමිහ. බතින් පීඩිත වූ මනුෂ්‍යයෝ දොර හැර පියන්නාහ. එවිට අල්ලා ගෙන කැමැත්තක් කරමිහ” යි කී ය. ඒ මන්ත්‍රණයත් පළමු පරිද්දෙන් ම පෙනෙන්නේ දැන “මේ නිවට වූ කේවට්ටයා මා නුවණැති නියාව නොදන්නා වනැ” යි කියා, අනුප්‍රාකාර යැ යි කියන ලද පදනම් මුදුනේ කලේ අතුරුවා, ඊ පිට වී ඉස්වාලු සේක. බෝධිසත්ත්වයන්ගේ අභිප්‍රාය නම් සිද්ධ වන්නේ ය. එබැවින් එක රැයින් පැළ නැඟී සත් යොදුන් මියුලු නුවර වටා පවුරු මුදුනින් ඉතා නිල් වලා සමූහයක් සේ අතිනිල වැ පෙනෙන්නට වන. ඒ දුටු රජ්ජුරුවෝ, “පවුරු මුදුනේ ඉතා නිල් වැ අර මේ පෙනෙන්නේ කිමි ද?” යි සිටියවුන් විචාළහ. වර පුරුෂයෙක් කියන්නේ “දේවයන් වහන්ස, ගොවියා පුත් මහොෂ්ඨ පණ්ඩිතයා තමා ප්‍රඥ බලයෙන් මතු වන්නා වූ භය දැන, තමාගේ විධාන වැටෙන්නා වූ මේ ජනපදයෙහි වී ටිකක් ඇයි තිබේ ද යි එක හෙළා ගෙන්වා ගෙන මේ සා මහත් නුවර හැම දෙනාගේ කොටු ගෙවල් පුරවා, ඉතිරි වී පවුර පිට හා විටියේ ඒ ඒ ස්ථානයෙහි හා ලවා පී ය. ඒ වී තාක් මුළුල්ල අවුටේ වියළී වැස්සේ තෙමී පැළ නැඟී ගොයම් වැ ගියේ ය. මම එක් දවසක් කටයුත්තක් පිණිස කුරුබිලියෙන් ඇතුළු නුවරට වන්නෙමි පවුර අසැ තුබූ විටින් වී ටිකක් ඇර ගෙන “කොල, ඉතා යහපත් වියෙක, ඉස්නෙමි, කියා විටියට දමා පිමි. ඒ දැක එතැන සිටි ජනයෝ මා වෙහෙසන්නාහු, “ඉතා ම බඩ සා සැටි ය. කැමැත්තෙහි වී නම් තිලින් පොදියක් කොට බැඳ ගෙන ගොස් පැහැර පියා පිස ගෙන බඩ පුරා කා නො මිය” යි කීහ. “ඒ වී මා ඇල්ලූ සේ ඉතා නපුරැ” යි මම ලජ්ජාවට පැමිණියෙමි” යි කී ය. ඒ අසා රජ කේවට්ටයාට කියන්නේ “වී නවතාත් මේ නුවර ගත නොහැක්ක. තාගේ එයින් උපායෙක් නො වෙයි. හැර පියව” යි කීහ.

“දේවයන් වහන්ස, නොසිතා වදාළ මැනව, අනෙක් බලවත් මාගේ උපායෙක් ඇති. නුවර ඇතුළේ වලක් නැති හෙයින් දර නම් පිටතින් ගෙන මුත් නොහැක්කේ ය. දර නවතා ලා නුවර ඇර ගනුම්හ” යි කියේ ය. ඒ මන්ත්‍රණයත් පෙර පරිද්දෙන් ම දැන වදාරා පවුරු පිටින් වී හා ගොයම් හා හරවා පිටතට පෙනෙන නියායෙන් දර රැස් කරවා පී සේක. පවුරේ උන් මනුෂ්‍යයෝ බ්‍රහ්මදත්ත රජ්ජුරුවන්ගේ යෝධයනට සිනා සිසි වෙහෙසන්නාහු “කොල, දර නැති වැ පිස කෑ නොහී සයින් පීඩිත වැ නො හිඳ, නැති කෙනෙක් උළු කැන් බත් ආදිය පිස කව; බොව” යි කියමින්, “තෙල ඇර ගන්ව” යි මහත් දර කඳන් ඇඟට දමා

ලන්නාහ. සමහරු ඒ වැද ගෙන තැළි-තැළි මහත් දුක්ට පැමිණෙන්නාහ. රජ්ජුරුවෝ දර රාශිය පෙනෙන්නා දැක “තෙල කිමෙක් ද?” යි විචාළහ. එතැන ද සිටි වර පුරුෂයන්ගෙන් එකෙක්, “ඇයි මහ රජ, නො දන්නා සේක් ද? ගොවියා පුත් මහොෂධියා මතු වන්නා වූ හය දෑන වල දරෙක් තිබී ද? එක හෙළා අද්දා ගෙන’වුත් නුවර ගෙයක් පණහා පැළ දෙරවල් පුරා ලා ඉතිරි වන දර පවුරු පිට රැස් කරවා පී යැ” යි කී ය. ඒ අසා කේවට්ටියාට “මේ නුවර දර නවතාලා ඇර ගන්නට නොපිළිවන. තාගේ එයින් උපායෙක් නො වෙයි. ඇර පියව” යි කීහ. ඉතා ඇවිලි අවන්නා වූ නිවට වූ කේවට්ටියා කියන්නේ, “මහරජ, නො සිතා වදාළ මැනව. මාගේ බලවත් අනෙක් උපායක් ඇතැ” යි කී ය. ඒ අසා “ආචාරිනි, උපාය නම් තමා කිමි ද? මේ සා මහත් වූ තොපගේ උපායෙකින් වැඩකුත් නිමාවකුත් දුටු දැ නැති. මෙ නුවර වේදේහ රජු අල්ලා ගන්නට නොපිළිවන. එබැවින් අපගේ නුවරට යමින” යි කීහ.

ධර්ම යුද්ධය

නැවත අඥාන වූ මහලු බමුණු කියන්නේ, “දේවයන් වහන්ස, ‘බ්‍රහ්මදත්ත රජ්ජුරුවෝ එක් සියයක් රජ දරුවන් හා ඒ සා මහත් චතුරංගිනී සේනාවන් ගෙනවුත් වේදේහ රජු අල්ලා ගත නො හී පැරැද පලා ගියහ’ යි අපට මහත් ලජ්ජා වන්නී ය. නුවණැත්තෝ නම් මහොෂධි පණ්ඩිතයෝ මතු නො වෙති. මමත් මහා නුවණැත්තෙමි. එක් ලෙසකින් ඔහු පරදවා පියමින” යි කී ය. “ආචාරිනි, එ ලෙස නම් තමා කිමි ද?” යි කී හ. “ධර්ම යුද්ධය නම් දෙයක් කෙරෙමි” යි කී ය. “ධර්ම යුද්ධ නම් කිමි ද?” යි කීහ. “මහරජ, දෙසේනාව සටන් නොකොට මැනව, රජ දරුවන් දෙදෙනාගේ පණ්ඩිත දෙදෙන එක තැනකට එද්ද, ඉන් එක් කෙනෙක් වැන්දවූ නම් වැදි පක්ෂයේ රජ හට පරාජය වන්නේ ය. වැදුම් ලත් පක්ෂයේ රජ හට ජය වන්නේ ය. ඒ මන්ත්‍රණ මහොෂධි පණ්ඩිතයෝ නොදන්නාහ. මම ඉතා වැඩිමහල්ලෙමි. මහොෂධි පණ්ඩිතයෝ බාලයෝ ය. ආචාර දන්නා නුවණැති පණ්ඩිතයන් හෙයින් ඔහු මා දුටු කල සැක නැති වැ වදනාහ. එවේලෙහි වේදේහ රජු සැබැවින් පැරැද්දා නම් වන්නේ ය. එ සේ කොටත් වේදේහ රජු පරදවා පියා නැඟී යමින. එසේ කලැ අපට ලජ්ජා නොවන්නී ය. ධර්ම යුද්ධ නම් මේ යැ” යි කීහ. එසේ රහස් කථාවක් පෙර පරිද්දෙන් ම දැන වදාරා, ‘කේවට්ටියාට මිනුත් මම පැරැද්දෙමි නම් මාගේ කුමන පණ්ඩිත කමක් ද?’ යි සිතූ සේක. බ්‍රහ්මදත්ත රජ්ජුරුවෝත්, “ආචාරිනි, ඒ උපාය ඉතා යහපත, සෙට උදැසන ධර්ම යුද්ධ වන්නේ ය. ඉදින් ධර්ම යුද්ධයට නො අවු නම් එයින් පැරැද්දා නම් වන්නේ යැ” යි ලියා කුරුබිලියෙන් වේදේහ රජ හට යැවූහ.

ඒ අසා වේදේහ රජ්ජුරුවෝ බෝධිසත්ත්වයන් දැ කැඳවා එ පවත් කී හ. ඒ අසමින් සකල ජනානන්දකර වූ තිලෝගුරු බෝධිසත්ත්වයන් වහන්සේ “යහපත, දේවයන් වහන්සැ” යි කියා, බස්නාහිර වාසලින් පිටත ධර්ම යුද්ධ මණ්ඩලය සැරඳු සේක. එතෙකුදු වුවත් ඒ ඒ රජුන් කෙරෙහි සිටි වර පුරුෂයෝ එක් සියයක් දෙන, ‘කවුරු දනිද්ද, කිමි ද’ යි බෝධිසත්ත්වයන් වහන්සේට ආරක්ෂාව පිණිස කේවට්ටියා පිරිවරා සිට ගත්හ. බ්‍රහ්මදත්තයන් හා එක් සියයක් රජදරුවෝ ධර්ම යුද්ධ මණ්ඩලයට ගියාහු පුර දියවක යහපත් දවස් සඳ බලන්නට එක් සිත් වැ එක දිසාව බලන්නවුත් පරිද්දෙන් පැදුම් දිග බලා සිටියහ. එසේ ම නිවට වූ කේවට්ටියාත් නැඟෙනහිර දිසාව බල-බලා “කල් යේනු, කල් යේනු” යි කිය-කියා සිටියේ ය.

තමන් පා පියුම් ලෝ මුදුන් කළ තිලෝගුරු බෝධිසත්ත්වයන් වහන්සේ, එ දවස් උදෑසන සොළොස් කළයක් සුවද පැනින් ඉස් සෝධා නහා ලක්ෂයක් අගනා කසි සඵවක් හැඳ සර්වාභරණයෙන් විභූෂිත වැ, නොයෙක් රසයෙන් අග්‍ර වූ, අමරා දේවීන් විසින් පිසින ලද භෝජනය අනුභව කොට, මහත් පෙරහරින් වාසල් දොරකඩට ගොස්, ආ නියාව කියා යවා “මපුතණුවෝ වහා එක්ව” යි රජ්ජරුවන් විසින් කී කල්හි රජ ගෙට වැද, රජ්ජරුවන් වැඳ එකත්පස් වැ සිට, “කිමෙක් ද පුත, මහෙෂ්ඨ පණ්ඩිතයෙනි?” යි රජ්ජරුවන් කී කල්හි, “ධර්ම යුද්ධයට යෙමි” යි වදාළ සේක. “පුත මා විසින් කුමක් කළ මනා ද?” යි කීහ. “දේවයන් වහන්ස, කේවට්ටයා මැණිකෙකින් වඤ්චා කරනු කැමැත්තෙමි. එ බැවින් අෂ්ටවංක මාණිකා රත්නය ලද මැනැවැ” යි වදාළ සේක. “පුත, එයින් මට කියා ද ගන්නේ? ඇර ගන්ව” යි කී කල්හි, ශක්‍රයන් පළමුත් තමන් වහන්සේට දුන් මාණිකා රත්නය ශ්‍රී හස්තයෙන් ගෙන, රජු වැඳ මාළිගයෙන් බට සේක; තමන් වහන්සේ හා එක දවස උපන් යෝධයන් දහස හා සිවුරග සෙනඟ හා පිරිවරා, අනු දහසක් රන් වටනා හැළි අසුන් යොදන ලද, සර්වාලංකාරයෙන් සැරසූ රථයකට පැන නැඟී, දවල් මේ නිමවන වේලාවට වාසල සමීපයට පැමිණි සේක.

කේවට්ටයෝ ද ‘මහෙෂ්ඨ පණ්ඩිතයන් දෑන් එහි, දෑන් එහි’ මහ බෝසතාණන් වහන්සේ වඩනා පෙර මඟ කර ඔසව-ඔසවා බලා ගෙන සිටීමෙන් කොක් කරක් සේ දික් වූ කර ඇති වූහ; මහා බෝධිසත්ත්වයන්ගේ දිගන්තරයෙහි පතලා වූ තේජස් පරිද්දෙන් පහරන්නා වූ හිරු රැසින් ඩා වැහෙන්නා වූ ශරීර ඇති වූහ. මහ බෝසතාණන් වහන්සේ ද, ඔද වැඩියා වූ සාගරය පරිද්දෙන් පොළොව මැඩ පියන්නා සේ වීරිය පුරා ගෙන යන්නා වූ ඇත් අස් ආදි වූ පරිවාරයෙන් යුක්ත වැ අසම්භිත වැ, වාසල් දොර හරවා, නුවරින් නික්ම, රථයෙන් බැස, කෙසරු සලා විදහා කිලිපොළන්නා වූ සිංහ රාජයකු සේ විජාම්භනය කෙරෙමින්, ධර්ම යුද්ධ මණ්ඩලයට ම වැඩි සේක. එක් සියයක් රජ දරුවෝ ඒ මහතාණන් වහන්සේ රූපෙශ්වරිය දැක, ‘නුවණින් සියලු දඹදිව තමන්ට දෙවන, කෙනකුත් නැති, සිරිවඩිඬුන සිටාණන් පුතණුවෝ මහෙෂ්ඨ පණ්ඩිතයෝ නම් මොහු යැ’ යි සමාධීන් ඔල්වර හඬ සිය ගණන් පැවැත්තුහ. පණ්ඩිතයන් වහන්සේ ද දෙව්ලොව දෙවියන් පිරිවරා අසූර යුද්ධයට නික්මුණු සක්දෙව් රජු පරිද්දෙන් උපමාවිෂයාතික්‍රාන්ත වූ ශ්‍රී සෞභාග්‍යයෙන් යුක්ත වැ ඒ අෂ්ටවංක මාණිකාරත්නය අතින් ගෙන, කේවට්ටයන් ඉදිරියෙහි ළංව වැඩි සේක.

කේවට්ට බමුණා මහ බෝසතාණන් වහන්සේ දැක, ඔබගේ තේජසින් සිටි පළ සිටින්නට අපොහොසත් වැ පෙර ගමන් කොට, “මහෙෂ්ඨ පණ්ඩිතයෙනි, අපි දෙන්නමෝ ම පණ්ඩිතවරුම්හ. තොප නිසා අවුත් මෙතෙක් කල් මෙතැන වසන අපට තෙපි අමුතු පඬුරක් පමණ වත් නොඑවූ විරූ ය. කුමක් නිසා ද මෙසේ ම සාදරයක් නොකළේ?” යි කී ය. එසේ කී කේවට්ටයන්ට බෝසතාණන් වහන්සේ “පණ්ඩිතයෙනි, තොපට සුදුසු පඬුරක් සොයන්නෙමි අද මේ මිණි රුවන ලදිමි. හැර ගනුව. මෙ බඳු මිණි රුවනක් මේ මුත් නැතැ” යි වදාළ සේක. කේවට්ටයෝ පණ්ඩිතයන් වහන්සේ අත දිලියෙන මිණි රුවන දැක, ‘මේ පණ්ඩිතයෝ මට මිණි රුවනක් ගෙනා වන්නාහ’ යි සිතා, “එසේ වී නම් දෙව” යි අත දික් කළහ. බෝසතාණන් වහන්සේ ද “හෙ ද ගනුව” යි අත දික් කොට, අත ඇඟිලි අග මැණික එළාලූ සේක. බමුණාණෝ බර වූ මිණි රුවන ඇඟිලි අගින් රඳවා ගත නුහුණුවහ. මැණික පෙරළී ගෙන ගොස් බෝසතාණන් වහන්සේගේ පාමුල වැටී ගියේ ය.

බමුණාණෝත් ලෝභයෙන් ‘මැණික ගනිමි’ යි බෝධිසත්ත්වයන් වහන්සේගේ ශ්‍රී පාද මූලයට නැඹුරු වූහ. ඒ දෑක බෝසතාණන් වහන්සේ බමුණා නැඹුරු වූ තැනැත්තවු කර ඔසවා ගත නොදී ම එක් අතෙකින් පිටිකර හා එක් අතෙකින් පිටි මුල හා තරයේ අල්ලා ගෙන, “නැඟි සිටුව! ආචාරිනි, නැඟි සිටුව! ආචාරිනි, මම බාලයෙමි; තොපගේ මුහුබුරු තරමට ඇත්තෙමි. මා නො වඳුව” යි කිය-කියා මුඛය හා සමග නලළ පෙරළ-පෙරළා කොරසැඬි බිම උලා රත් වද මලක් සේ ලේ හා පස් හා වකා, “නුවණ නැත්තව, තෝ මා අතින් වැඳුම් ගන්නට සිතයි ද?” යි බොටුව අල්ලා ගෙන දමා ලූ සේක. මෙ තෙමේ ඉස්බක් පමණ තැන වැටී ගොස් නැඟි සිට වැලි පිස-පිස පලා ගියේ ය. මැණික වනාහි මහ බෝසතාණන් වහන්සේගේ මිනිස්සු ම ඇර ගත්හ.

“නැඟි සිටුව! ආචාරිනි, මා නො වඳුව” කියා මහ බෝසතාණන් වහන්සේ බැණ නැඟි හඬ සියලු චතුරංගිනී සේනායෙහි අරගල මැඬ ගෙන සිටියේ ය. “කේවට්ට බමුණා විසින් මහෙෂ්ඨ පණ්ඩිතයන් වහන්සේගේ පා වදනා ලද” යි සියලු පර්ෂත් කොක් සන් දී පිළි ගිස සිසාරා අත්පොළසන් දී කෝලාහල කළහ. බ්‍රහ්මදත්ත රජ්ජුරුවන් හා එක් සියයක් රජ දරුවන් හා ඇතුළු හැම දෙන ම කේවට්ටයා මහෙෂ්ඨ පණ්ඩිතයන් පා පිට නැමුණා දුටුවාහු ම ය. නැවත කියන්නාහු, “අපගේ කේවට්ට ආචාරීන් විසින් මහෙෂ්ඨ පණ්ඩිතයෝ වදනා ලද. එ බැවින් අපි පැරද්දමිහ. අපගේ ජීවිතය මෙ විට නො දෙන්නාහ” යි හයින් තැති ගෙන, තමන්-තමන්ගේ අසුන් පිට නැඟි උත්තර පඤ්චාල නුවරට මුණ ලා නමා ගත්හ. ඒ යන්නවුන් දෑක බෝධිසත්ත්වයන් වහන්සේගේ පිරිස එක පැහැර කියන්නාහු, “කොල බ්‍රහ්මදත්ත රජු එක් සියයක් රජුන් හා සේනාව හා ඇරගෙන බිඳී පලා යන්නාහ” යි මහත් කොට හඬ ගසා කෝලාහල කළහ. ඒ අසා රජදරුවෝ තාක් මුළුල්ල වඩ-වඩා හයපත් වැ පලා යන්නාහු ම ය. ඔවුනොවුන් නො බලා මහා සේනාවෝත් බිඳී ගියහ. බෝධිසත්ත්වයන්ගේ පිරිස ඒ දෑකත් වඩ-වඩා කෝලාහල පැවැත්වූහ. කරුණානිධාන වූ මාගේ ස්වාමීදරුවාණෝ ‘බිඳී යන්නවුන් ලුහුබඳව’ යි යන බසකුත් නො කියා, තමන් වහන්සේගේ සේනාව පිරිවරා නුවරට වත් සේක. බ්‍රහ්මදත්ත රජ්ජුරුවන් හා ඒ සා මහත් සේනාව හා දොළොස් ගව්වක් තැන් බිඳී පලා ගියහ.

ඉතා අලජ්ජී වූ දුෂ්ට වූ කේවට්ටයා අසු නැඟි, කටින් ලේ දම-දමා නළලේ ලේ පිස-පිස දිවන්නේ ය; සේනාවට ආසන්න ව අසු පිට ම හිඳ, “පින්වත්නි, නො යව; මම ගොවියා පුතු නොවැන්දෙමි. සිටුව, සිටුව” යි කී ය. එසේ කීවත් සේනාව නොරඳා ම දිවන්නාහු මෙසේ කියන්නාහ: “කොල පව්වු දුෂ්ට අධර්මිෂ්ඨ වූ නිකාෂ්ට අනාචාර ස්වරූප ඇති අවලක්ෂණ වූ අඥාන බමුණු මහල්ල, තෝ, ‘ධර්ම යුද්ධය කෙරෙමි’ යි කියා ගොසින් තට මුහුබුරු තරමටත් නැති ඉතා බාල තැනැත්තන් වැඳ පී ය. මේ මනුෂ්‍ය ලෝකයෙහි උපන් සත්ත්වයන්ගෙන් ජඩ වූ යම් එකක්හු කළ මනා යම් නොකටයුත්තක් ඇති නම් ඒ සියල්ලෙන් තා විසිනුත් නොකළමනා දෙයක් ඇද්ද? ජඩය, මැත නොදොඩා තොයින් තාගේ පණ නො නසා යන අතෙක නැඟි යා” යි යනාදීන් කිය-කියා ඔහුගේ බස් තමන් කතෙක නො හෙළා ඕ හට ආක්‍රෝශ පරිහව බෙණෙමින් නොරඳා ම දිවන්නාහ.

එ බමුණා වහ-වහා ම දිව ගෙන ගොස් සේනාව මැදට පැන මෙසේ කියා ලී ය: “ඇයි? කුමක් කියවු ද? මම ගොවියා පුතු නො වැන්දෙමි. මම ගොවියා පුතු නොවැන්දෙමි. කොල,

වදනා කෙනෙක් නළල දණ වැලමිටි ලේ ලා ගෙනත් වදිද්ද? මේ වැදිම් මාන තොප අතින් අද ඇසිමි! ඒ ගොවියා පින් මාණිකාය රත්නයෙකින් මා වංචා කොට පී යැ” යි නොයෙක් කාරණ කියා ගිවිස්වා තමා වසග කොට, එසේ මිදී තුන් යොදුනක් පලා ගිය ඒ සා මහත් සේනාව රඳවා නැවත ගෙන ඒවූත් පළමු පරිද්දෙන් මැ වට ලා ගත. බෝධිසත්ත්වයන් වහන්සේගේ අනුභාවයෙන් නො සිතු හෙයින් මුත් ඉදින් ඒ සේනාව එක් එක් පස් මිටක් වත් දූමයේ වී නම් අගල් තුන පුරා ගෙන අටළොස් රියන් පවුර පිට නැවත එපමණ ගොඩ කරන්නටත් වඩා ඇති වන්නේ ය. ඒ එසේ මැ යි. තිලෝගුරු බුදුරජාණන් වහන්සේගේ ශ්‍රී මුඛයෙන් ම “බෝධිසත්තානං අධිප්පායා නාම ඉථිකුන්ති-” “බෝසතුන්ගේ අදහස් නම් සිදු වේ” යි වදාළ බැවින් අභිමතාර්ථසාධක වූ චිත්තමාණිකායක් බඳු වූ මාගේ බෝධිසත්ත්වයන් වහන්සේගේ තේජසින් ම පස් මිටක් වත් කැටක් වත් නුවර දිසාවට දමන්නා තබා සිතිනුත් සිතු එක ද සත්ත්වයෙක් නැත්තේ ය. සියල්ලෝ ම අවුත් තමන් පළමු උන්නා වූ ස්ථානයෙහි ම හිඳ ගත්හ.

අරුත් පැහැදිලි කිරීම

සතර කන් මන්ත්‍රණය

අකුසු	-	හෙණ්ඩුව
ආක්‍රෝශ පරිභව	-	නින්දා අපහාස
අන්තස්සර	-	ඔත්තුකාර/ ඇතුළත හැසිරෙන/වරපුරුෂ
ගන්ධ දාම	-	සුවඳ මල්/වැල්
පුෂ්පදාමාවලම්බිත	-	මල් වැල් එල්ලන ලද
විතානොපලක්ෂිත	-	වියනකින් යුක්ත වූ
කොට-පිය පුතු කථාවක්	-	කිව යුතු කථාවක්
කුරුබිලියෙන්	-	කුඩා රහස් දොරින්
දසරුවට	-	උරහිසට
ඇකයෙහි	-	උකුළෙහි
සුව පෝතකයන්	-	ගිරා පැටවා
පියා සගළ	-	පියාපත් යුවළ
ඉසුරුමතුන්	-	ධනවතුන්
උකට්ඨි	-	අලස/ උදාසීනව
නතුරෝ ම ය	-	සතු වූහ
යමුගුරු බාලා	-	යකඩ පොලුවලින් ගසා
පසල් දනවුවැ නුවරට	-	පංචාල දේශයට අයත් නුවරට/පිරිසරට අයත් නුවරට
ක්ෂෝභ	-	කැලඹීමට පත් කොට
දළ පුඩු සේසත්	-	ඇත් දත් මිට සහිත සුදු කුඩ

මියුරු නුවර වටලෑම

ශංගි ලා	-	විෂ යොදා
චේරම්බ වාතයෙන්	-	අහසෙහි යොදුනක් පමණ එපිට ඇතැයි සැලකෙන වාතයෙන්
හැළලී ගිය	-	කැලඹී ගිය
රන් පොරෝදු	-	රත්රන් සැරසිලි

තෝමර	-	කුන්තායුධ
ප්‍රතිමණ්ඩිත	-	සමන්විත
කාහල	-	භොරණූ
ධිවජ පඬික්ති	-	කොඩිපේළි
හියොවුරු	-	හී කොපු
ධනුර්ධරයන්	-	දුනුවායන්
උපලක්ෂිත	-	අලංකාර වූ
නිකාෂ්ට	-	නින්දිත
විදුරසුන්	-	වජ්‍රාසන
අන්‍යාතර	-	එක්තරා
අසි	-	කඩු
ශක්ති	-	හෙල්ල
කරවාල	-	කෙටි කඩු විශේෂයක්
හෙණ්ඩිවාල	-	අනිත ආයුධ
විගමනයෙන්	-	දුරුවීමෙන්
සින්නම්හර	-	භොරණූව
තන්තිරි පට	-	වීණා විශේෂයක්
ගැටපහටු	-	දෙණ්ඩිම නම් බෙර
පනා බෙර	-	කළ බෙර
මුදු පරගානා	-	මුහුදු සෝෂා කරන්නාක් මෙන්
කනක	-	කරාබු
කටක	-	වළලු
රසනා	-	මෙවුල් දම/ හවඩිය
නුපුර	-	පයේ බඳින ආභරණ
තාඩංක	-	කනේ පලඳින ආභරණයකි
වළය	-	මුද්ද
අවුල් හර	-	පසුව මත පලඳින ආභරණ විශේෂයක්
උදර බන්ධන	-	උදරය (බඩ) වටා බඳින ආභරණ
ඉස්බක්	-	රියන් එකසිය හතළිහක දුර
ගැට නිමුල් හර	-	ශරීරාභරණ
පේරැස්	-	රජුගේ නම කෙටු මුද්ද
එක්වැටි	-	එක් පටකින් යුත් මාල විශේෂයක්
පාදපාලා	-	පයෙහි දමන ලද දෑල් ආභරණ
පාදනු	-	පාදයේ ආරක්ෂාවට දමන වැසුම්
එළසන්	-	ප්‍රීතියෙන් නගන හඬ
මල්වරසන්	-	ජය සෝෂා
අසුරුසන්	-	මහපැරැගිල්ල හා මැදුගිල්ල එකට ගැටීමෙන් ශබ්දයක් නිකුත් කිරීම
යුද්ධෝපාය යෙදීම		
ආශිර්විෂයක්නු	-	විෂ සහිත සර්පයකු

දිගන්තරයෙහි	-	සෑම දිසාවෙහි
අසම්භිතව	-	එකිනරව/නොබියව
විජාම්භනය	-	වැජඹෙන
සෛන්ධවයන්	-	අශ්වයන්
උපමා විෂයාතික්‍රාන්ත	-	උපමා කළ නොහැකි
අක්ෂොහිණිය	-	අංග සම්පූර්ණ මහා යුධ සේනාව (ඇතුන් 21870, අශ්වයන් 65510, රථ 21870, පාබළ 109350)
ධවලධිජත්‍ර	-	සුදු කොඩි
සුප්‍රතිෂ්ඨිත	-	ස්ථිරව/ නො සැලෙන සේ පිහිටි
සමාද්ධ	-	සඵල වූ
සමුප්වලිත	-	බබළන

අභ්‍යාස

01. මහෝෂධ පණ්ඩිතයන්ගේ උපාය කෞශල්‍යය හේතුවෙන් වේදේහ රාජ්‍යය ආරක්ෂා වූ ආකාරය පැහැදිලි කරන්න.
02. භාසායෙන් හා උපභාසයෙන් යුක්තව කේවට්ට බමුණාගේ චරිතය නිර්මාණය කර ඇති අන්දම පාඩම ඇසුරෙන් විමසන්න.
03. “උම්මග්ග ජාතක කථාවෙහි සාර්ථකත්වයට එක් හේතුවක් වී ඇත්තේ එහි යොදා ගත් භාෂා රීතියයි” නියමිත කොටස ඇසුරින් සාකච්ඡා කරන්න.
04. මහෝෂධ පණ්ඩිතයාගේත් කේවට්ට බමුණාගේත් චරිත තුළ ඇති සම විෂමතා දක්වන්න.
05. වචන විනාශකාරී ලෙස භාවිතයෙන් සමාජයකට විය හැකි හානි පාඩම ඇසුරෙන් විමසන්න.

(වෑත්තෑවේ හිමි - කෝට්ටේ අවධිය)

ගුත්තිල කාව්‍යය රචනා කරන ලද්දේ වෑත්තෑවේ හිමියන් විසිනි. උන් වහන්සේ වයඹ පළාතේ සත් කෝරළයේ පහළ දොළොස් පත්තුවේ වෑත්තෑව නම් ගමෙහි උපන්නෙකි. පද්‍ය 511කින් සමන්විත ගුත්තිල කාව්‍යය ගුත්තිල ජාතකය ඇසුරෙන් නිර්මාණය වූවකි. ගුත්තිල කාව්‍යය රචනා කරන ලෙස ආරාධනය කරන ලද්දේ සිරි පැරකුම්බා රජුට සේවය කළ අගමැතිවරයෙකු වූ සලාවත ජයපාල මැතිඳුන් විසිනි.

ගුත්තිල කාව්‍යයට පාදක වූ කථා වස්තුව සැකෙවින් මෙසේ ය. උදේනි පුරයට පැමිණි වෙළෙඳුන් අතින් ගුත්තිල ඇදුරුකුමාගේ කීර්තිය පිළිබඳව දැන ගත් මූසිල නම් තරුණ ගාන්ධර්වයා බරණැසට පැමිණියේ විණා ශිල්පය හැදෑරීමට යි. තම ගුරුවරයා දැන සිටි සියලු ශිල්පයෙහි කෙළ පැමිණි මූසිල, රාජ සභාවෙහි සේවයට ගියේ ගුත්තිල ඇදුරුකුමාගේ උදව්වෙනි. එහි දී තමා ගුරුවරයා හා සමාන යැයි සිතූ මූසිල තෙමේ සමාන සේවයට සමාන වැටුප් ඉල්ලා සිටියේ ය. ගෝලයා ගුරුවරයා තරම් ම දක්ෂ යැයි රජතුමා නො පිළිගත් හෙයින් රජුගේ නියෝගය පරිදි මූසිල තරුණයා තම ගුරුවරයා හා වාදයකට සූදානම් විය. මේ අභියෝගය නිසා ගුරුවරයාගේ සිත කෙතරම් වේදනාවට පත් වී ද යත් ඒ හේතුවෙන් සක්දෙව් රජුගේ පඬුපුල් අස්න ද හුණු විය. සක්දෙව් රජු මැදිහත් වීමෙන් තරග බිමේ දී ප්‍රතිවාදියා අපකීර්තියට පත් කිරීමට ගුත්තිල ගාන්ධර්වයාට හැකි විය. දෙව්ලොවෙන් බට සුරඟනන්ගේ රැඟුම් බලන්නට බරණැස් නුවරැන්ට හැකි විය. සක් දෙව්ඳුගේ ඇරයුමෙන් දෙව්ලොව දී විණා වාදනයක් පවත්වන්නට ද ගුත්තිල ඇදුරුකුමාට සිදු විය. එහි දී දෙවඟනෝ තමන් දෙව් ලොව උපත ලැබූ සැටි ඇදුරිඳුට හෙළි කරමින් කුසලානිසංස මහිමය කියා පෑහ.

වෑත්තෑවේ හිමි තම කාව්‍ය සංග්‍රහය නිර්මාණය කිරීමට හේතු වූ සිදුවීම පිළිබඳ ප්‍රකට ජනප්‍රවාදයක් වෙයි. වෑත්තෑවේ හාමුදුරුවෝ තොටගමුවේ ශ්‍රී රාහුල හිමියන්ගේ ගෝලයෙක් වූහ. කාව්‍යකරණයෙහි ලා වෑත්තෑවේ හිමියන් සතුව පැවති හැකියාව දුටු රාහුල හිමි උන්වහන්සේ කෙරෙහි තමා තුළ පැවති අප්‍රසාදය පළ කරන්නට උපායක් යෙදී ය. තම අතවැසියකු අමතා වෑත්තෑවේ හිමියන්ට දිනපතා පලා කොළ තුන් පංගුවක් බෙදන ලෙසට උපදෙස් දුන්නේ ය. තමාට 'පල නො කියා පලා බෙදන' බව වටහා ගත් වෑත්තෑවේ හිමි පෙරළා ගමට වැඩි අතර, තමා අකෘතඥයකු නො වන බව ගුරුතුමාට ඇඟවීම සඳහා ගුත්තිල කථාව අත්‍යර්ථයෙන් ම උචිත බැවින් ඒ ඇසුරෙන් කාව්‍යයක් පබ්දින්නට උන්වහන්සේ සිතූහ.

සිය පින් සිරිත්
දෙතිස් ලකුණෙන්
කෙලෙසුන් කෙරෙන්
වදිම් මුනි උතුමන්

සරු
විසිතුරු
දුරු
තිලෝගුරු

යනුවෙන් ලසු අකුරු දෙකක් හා ගුරු අකුරකින් යුතු ‘වායු ගණයෙන්’ කාව්‍යය ආරම්භ කළේ ද එහි අනිෂ්ට විපාක දූත දූත ම බව ජනප්‍රවාදයේ එයි.

- | | | |
|----|--------------------------|----|
| 1. | ගුන්තිල ඇදුරු | සඳ |
| | විණා වයන ලෙස | ඉඳ |
| | පසෙක පනවන | ලඳ |
| | සුදුසු අස්නෙක ගොසින් උන් | සඳ |

අන්වය* : ගුන්තිල ඇදුරු සඳ ඉඳ විණා වයන ලෙස පසෙක පනවන ලඳ සුදුසු අස්නෙක ගොසින් උන් සඳ,

අර්ථය : ගුන්තිල ඇදුරුතුමා ඉඳ ගෙන විණා වයනු පිණිස පසෙක පනවන ලඳ සුදුසු අස්නෙක ගොසින් උන් කල්හි,

විස්තර (1) පසෙක පනවන ලඳ : පැනවීම නම් නියම කිරීම යි. කාටත් පොදුවේ නොව මේ අසවලාට ය, යන නියමය ඇතිව කෙනකුට සුදුසු පරිදි පිළියෙල කරන ලඳ අසුන, පනවන ලඳ අසුන යි.

- | | | |
|----|---------------------|-------|
| 2. | නො දූත ම තමා | බල |
| | සබයට අවුත් නො | පැකිළ |
| | වැඳ රඳ පඳ | කමල |
| | දෙසෙක මුසිලයා ද උන් | කල |

අන්වය : පහසු ය.

අර්ථය : තමාගේ බලය දන්නේ නැති ව මුසිල ද පැකිළීමක් නැති ව සභාවට අවුත් රජුගේ පා කමල වැඳ, පැත්තක උන් කල්හි,

විස්තර (1) මුසිල පැකිළීමක් නැතිව සභාවට ආවේ තමාගේ බල නො දත් නිසා ය. තම බලයේ පමණ දන්නේ නම් වාදයෙන් තමාට ජය ගත නො හැකි බව වටහා ගනී. එසේ වූ කල සිතේ ධෛර්යයක් ඇති නො වන හෙයින් පැකිළීමක් ඇති වේ.

* අන්වය යනු අර්ථය ගැනීම සඳහා පඳ ගළපන පිළිවෙළ යි.

විස්තර (2) : කමල යනු රතු නෙලුම් ය. රජුගේ පාද රත් පැහැ බව සැලකීමෙන් පද කමල යයි කීහ.

3.	සිදු වේ මැ යි	වෙසෙස
	මහ බෝසතුන්	අදහස
	ඉන් සුර පුරෙන්	බැස
	අවුත් බෝසත්හු දිනවන	ලෙස

අන්වය : වෙසෙස මහ බෝසතුන් අදහස සිදු වේ මැ යි. ඉන් සුරපුරෙන් බැස බෝසත්හු දිනවන ලෙස අවුත්,

අර්ථය : විශේෂයෙන් මහ බෝසතුන්ගේ අදහස සිද්ධ වන්නේ ම ය. එසේ හෙයින් දිව්‍ය ලෝකයෙන් බැස බෝධිසත්ත්වයන් දිනවන පරිද්දෙන් පැමිණ,

4.	කැර මිණි බරණ	රැස්
	රසින් සුර සැවු	සුවහස්
	සුරන් සහ	සහසැස්
	නො කැර සිටියේ අහස් කුස	හිස්

අන්වය : මිණි බරණ රැස් රසින් සුවහස් සුර සැවු කැර සුරන් සහ සහසැස් අහස් කුස හිස් නොකර සිටියේ.

අර්ථය : මාණික්‍යාභරණ රාශීන්ගේ රශ්මියෙන් බොහෝ දේදුනු ලක්ෂ ගණන් ඇති කොට ශක්‍ර තෙමේ දේව සේනාවන් හා අහස් කුස පුරවා සිටියේ ය.

විස්තර (1) ශක්‍රයාගේ හා සෙසු දෙවිවරුන්ගේ ආභරණවල මාණික්‍යයන්ගේ රශ්මිය අහසට නැගුණ විට දෙවිදුනු රාශියක් නැගුණා සේ ය.

(2) සහසැස් : සහස් ඇස් = සහසැස්. ශක්‍රයා ය.

5.	දෙදෙන ම ඉඳ දෙ	පිට
	සව් සත සතන් තුටු	කොට
	සුර ගඳඹුන්	ලෙසට
	පටන් ගෙන වෙණ	ගායනාවට

අන්වය : පහසු ය.

අර්ථය : ගුත්තිල මූසිල දෙදෙනා දෙපැත්තෙහි හිඳ ගෙන, සියලු සත්ත්වයන්ගේ සිත් සතුටු කරමින් දිව්‍ය ගාන්ධර්වයන් මෙන් වීණා ගායනාවට පටන් ගෙන,

විස්තර (1) ගායනාවට : ඇතැම් අකාරාන්ත සංස්කෘත ශබ්ද සිංහලයට තත්සම ව එන විට ආ කාරාන්ත වී, ‘ව’ කාරය එක් වේ. වන බැව් පෙනේ. දේශන-දේශනාව යෝජන-යෝජනාව, අරාධන-ආරාධනාව ආදිය නිදසුන් ය.

6.	නවතා	ගිහිරියේ
	අසන ලෙස සිත්	පිරියේ
	කැර කන්	බිහිරියේ
	කරන වෙණ ගායනා	සරියේ

අන්වය : ගිහිරියේ නවතා, සිත් පිරියේ අසන ලෙස, කන් බිහිරියේ කැර, සරියේ වෙණ ගායනා කරන,

අර්ථය : ගිහිරිය හෙවත් සෝෂාව නවත්වා විත්ත ප්‍රීතියෙන් යුක්තව අසන ලෙස, කන් බිහිරි කර, සමාන ලෙස විණා ගායනා කරන කල්හි,

විස්තර : විණා වාදනය පටන් ගත් කෙණෙහි ම මිනිසුන් අතර කතාබහ නැවතුණු බවත්, අන් කිසි නාදයක් නැසෙන පරිදි ඉතා උස් හඬින් විණා නාදය නික්මුණු බවත් මෙයින් කියැවිණි.

7.	අප බෝසතුන්	මිස
	අනෙකකු නො ම අසන	ලෙස
	සුර රජ සිට	අහස
	තතක් සිඳුව යි කී ය එ	විගස

අන්වය : පහසු ය.

අර්ථය : අප බෝසතුන් හැර අනෙකකු නො අසන පරිද්දෙන් සුර රජ අහසෙහි සිට, එ කෙණෙහි ම “තතක් සිඳුව” යි කී ය.

විස්තර : තරගයේ ඉතා ම උග්‍ර අවස්ථාවේ දී සුර රජ අහසෙහි සිට, බෝසතුන්ට පමණක් ඇසෙන පරිද්දෙන් “තතක් සිඳුව” යි කීවේ ය. පිරිසේ ප්‍රබෝධය දියුණු කොට, ඔවුන් ලවා බෝසතුන්ගේ උසස් ජයග්‍රහණය හැම අත ප්‍රසිද්ධ කරවනු සඳහා ය.

8.	ගුත්තිල මහ	සිප්පි
	සක් දෙව් බසින්	සැතපී
	මින් දිනමැ යි	දෑපි
	බමර තත පළමුවෙන්	සිඳිපි

අන්වය : පහසු ය.

අර්ථය : මහා ශිල්පී ගුත්තිල සක් දෙව්ගේ වචනයෙන් සන්තෘප්ත ව, 'මෙයින් දිනිමි' යි ආඩම්බරපයට පත්ව පළමු කොට බමර තත සිද දූමී ය.

(1) සැතපී : සතප (සැතපුම්හි) ධාතුචෙන් සිද්ධ පූර්ව ක්‍රියා ය. සන්තෘප්ත වී, හොඳට ම සැතපීමට පත් වී යනු අර්ථ යි.

(2) බමර තත : විණාවෙහි ප්‍රධාන තත ය.

(3) සිදපී : 'සිද' පූර්ව ක්‍රියාවකි. 'පී' යනු පිය (පියුම්හි) ධාතුචෙන් සිද්ධ අතීත කාල ප්‍රථම පුරුෂ ඒක වචන ආඛ්‍යාතය යි.

9.	තත මතු ද	සින්දේ
	පිළිමල් දප ද	සින්දේ
	යස දිගත	ඇන්දේ
	විජය සිරි සඳ ගෙන	වැලැන්දේ

අන්වය : පහසු ය.

අර්ථය : සින්දේ විණා තත පමණක් ද? ප්‍රතිමල්ලවයාගේ දර්පය ද සින්දේ ය; කීර්තිය දිගන්නයෙහි විත්‍රණය කළේ ය; විජය ශ්‍රී කාන්තාව කැඳවා වැලඳ ගත්තේ ය.

විස්තර (1) ගුත්තිල ඇදුරු තත සිදීමත් සමග විරුද්ධවාදියාගේ ආඩම්බරය ද සුන් කළ බවත්, කීර්තිය සකල දිගන්නයෙහි පැතිරවූ බවත් ජය තමා වෙතට පමුණුවා ගැනීමෙන් ඵෙශ්වරියය ලද බවත් මේ පද්‍යයෙන් කියැවේ.

10.	සුන් එ තතින් එ	සඳ
	පසු කර සුරන් වෙණ	නඳ
	දියුණු දියුණු ව	නඳ
	නික්ම පැතිරෙන දසත	විනිවිද

අන්වය : පහසු ය.

අර්ථය : එකල්හි සින්දා වූ ඒ තතින් දෙවියන්ගේ විණා නාදය පසු කර දෙගුණ දෙගුණ ව නාදය නික්මී දඟ දිශාව පසා කර ගෙන පැතිරෙන කල්හි,

විස්තර (1) සුන් : සිඳ: (සිදීමෙහි) ධාතුචෙන් සිද්ධ අතීත කාදන්ත ය.

11.	කෙළෙහි ගුණ	සින්දේ
	මුසිල	අන්ද මන්දේ
	ජයෙහි ලොබ	බැන්දේ
	තමා විණා තත ද	සින්දේ

අන්වය : පහසු ය.

අර්ථය : කළ උපකාරයෙහි ගුණය සින්දා වූ මූසිල අන්දමන්ද වූයේ, ජයග්‍රහණයෙහි ලෝභය බැන්දේ තම විණාවෙහි තත ද සින්දේ ය.

විස්තර (1) තත සිද වයන කල ගුත්තිල ඇදුරුගේ විණාවෙන් නික්මුණේ දිව්‍ය විණාවෙන් නික්මෙන හඬ ද පරයන, දියුණු දියුණු ව ඇසෙන නාදයකි. සිදු වූ දෙයින් අන්ද මන්ද වූ මූසිල තමාගේ විණාවේ තත ද සින්දේ ය.

(2) සින්දේ : (සිදීමෙහි) ධාතුවෙන් සිද්ධ අතීත ක්‍රියා, පුරුෂ ලිංග, ඒක වචන ආබ්‍යාතය යි.

12.	අනුවණකම්	කෙළේ
	ගුරුන් ගුණ සිහි නො	කෙළේ
	නද ඉන් නො	පතළේ
	අයස ම ය මුළු දියත	පතළේ

අන්වය : සුගම ය.

අර්ථය : ගුරුවරයාගේ ගුණය සිහි නො කළේ ය අනුවණකම් කළේ ය. ඒ කාරණයෙන් නාදය නො පතළේ ය; මුළු ලෝකයෙහි ම පැතුරුණේ අපකීර්තිය ම ය.

13.	දෙ වැනි තුන් වැනි	තත
	සතර වැනි පස් වැනි	තත
	ස වැනි සත් වැනි	තත
	මෙ සේ සිදි සද මෙ අප	බෝසත

අන්වය : මෙසේ මෙ අප බෝසත, දෙ වැනි තුන් වැනි තත, සතර වැනි පස් වැනි තත්, ස වැනි සත් වැනි තත ද සිදි සද,

අර්ථය : මේ ආකාරයෙන් මේ අපේ බෝධිසත්ත්වයන් දෙ වන තුන් වන සතර වන පස් වන ස වන සත් වන තත් ද සිද ලූ කල්හි,

14.	දිය දිය ගොස පළ කෙරෙමින්	සපැමිණි
	ගිය ගිය තැන ඉස්වා රන් මුතු	මිණි
	ගිය ගිය දිය නද එන මෙන් ගෙන	මිණි
	සිය සිය ගුණයෙන් වෙණ නද	නික්මිණි

අන්වය : සපැමිණි දිය ගොස දිය පළ කෙරෙමින්, ගිය ගිය තැන රන් මුතු මිණි ඉස්වා, ගිය ගිය දිය නද මිණි ගෙන එන මෙන් වෙණ නද සිය සිය ගුණයෙන් නික්මිණි.

අර්ථය : පැමිණියා වූ ජය සෝභාව ලෝකයෙහි ප්‍රකට කරමින්, ගිය ගිය ස්ථානයන්හි රන් මුතු මිණි ඉස්වා, ගිය ගිය ජය සෝභා මිණි ගෙන එන්නා සේ විණා නාදය සිය සිය ගුණයෙන් නික්මිණි.

විස්තර (1) : තත් සියල්ල සිදු නද නංවත් ම ගුත්තිලයන්ට ජය පැමිණියේ ය. නික්මුණු වෙණ නද කෙමෙන් දියුණු විය. නාදය දියුණු වන තරමට එය පැතිරෙන දුර ද කෙමෙන් වැඩි වෙයි. ගුත්තිලයන් ජය ලබන් ම විණා නාදය දියුණු වූයේ පැමිණි ජය ගොස ලොව පතළ කරමින් යන්නාක් මෙනි. එය කෙමෙන් දියුණු වූ බැවිනි. ඒ නාදය යම් දුරකට ගියේ නම් එහි සිට එය ඇසුවෝ තුටු ව රන් මුතු මිණි ඉස්සාහ. අවසන ඒ නද සිය සිය ගුණයෙන් දියුණු විය. එවිට නික්මුණු වෙණ නද කොතරම් තියුණු වී ද යත් පැතිර ගියාවූ ජයනාදය ප්‍රතිරාව නංවන්නා වැනි විය.

(2) දිය ගොස : ජය සෝභාව

(3) දිය : ලෝකයෙහි

(4) නික්මිණි : නිකුම් (නික්මීමෙහි) ධාතුවෙන් සැදුණු නිරුත්සාහක ක්‍රියාවකි. අතීත කාල ය.

15. පිය සන් නො ව බිඟු දෑල් රැඳි කොපුලි
අවසන් නො ව වෙණ නදට ම කුහුලි
මද සන් සුන් පියොවින් සිටි නොසැලි
ගජ සෙන් සිතියම් ගජ සිරි කියෙලි

අන්වය : පිය සන් නොව බිඟු දෑල් රැඳි කොපුලි, වෙණ නදට ම කුහුලි අවසන් නොව, මද සන්සුන් පියොවින් නොසැලි සිටි ගජ සෙන් සිතියම් ගජ සිරි කියෙලි.

අර්ථය : පියාපත් සැලුම් නැති මී මැසි සමූහයා රැඳි කොපුල් ඇති, විණා නාදයට ම කුහුල අවසන් නො වන, මද සන්සිඳුණු ස්වභාවයෙන් නොසැලි සිටි ඇත් සේනාව සිතියම්වල ඇතුන්ගේ ස්වභාවය ප්‍රකාශ කළේ ය.

විස්තර (1) ඇතුන් මද කිපුණු කල දෙකොපුලින් ගලන මද ජලය පානය කිරීමට මී මැස්සෝ එති. එසේ එන මී මැස්සන්ට නිතර පියාඹමින් යළි යළිත් වැසීමට සිදු වන්නේ ඇතුන් නිතර කන්තල ගසන බැවිනි. මෙහි මී මැස්සන් පියාපත් නො සලා සිටීමට සමත් වූයේ විණා වාදනයට ආකර්ෂණය වී සිටි ඇතුන්ට කන් සැලීම ද අමතක වූ හෙයිනි.

(2) ගජ සෙන්...කියෙලි : ප්‍රාණින් සමූහයක් ඒකාබද්ධව ක්‍රියාවක යෙදෙන බව හඟවන පදය උක්තව සිටිනා කල ක්‍රියාව ඒක වචන ගත් තැනකි. සිතියම් ගජ සිරි කියෙලීම එක් එක් ඇතා වෙත වෙත ම නො කරන ලද හෙයින් යෙදේ.

(3) කියෙලි : කියොල (පැවසීමේ) ධාතුවෙන් සිද්ධ අතීතාබ්‍යාන යි. ඒක වචන යි.

(4) දෑල් : ජාලාව. සමූහය.

16.	කන් කලු වෙණ නද ඇසුමෙහි	ලොබිනේ
	රන් රසු දෑල් කොලහල වන	බියෙනේ
	සන් සල නොව එහි පිළිරු	ලෙසිනේ
	නන් හය සෙන් සිටියෝ සිටි	මතිනේ

අන්වය : කන්කලු වෙණ නද ඇසුමෙහි ලොබිනේ, රන් රසු දෑල් කොලහල වන බියෙනේ, සන්සල නො ව එහි පිළිරු ලෙසිනේ නන් හය සෙන් සිටි මතිනේ සිටියෝ.

අර්ථය : කනට මිහිරි වූ විණා නාදය ඇසීමෙහි ආශාවෙන් රන් රසු දෑල් කොලහල වෙතැයි යන බියෙන්, වංචල නො වී එහි පිළිරු මෙන් නොයෙක් අශ්ව සේනාවෝ නිසල ව හිටිවන ම සිටියෝ ය.

- විස්තර (1) නොයෙක් වර්ගවලට අයත් අශ්ව සේනාවෝ පිළිරු ලෙසින් නොසෙල්වී සිටියහ. මක් නිසා ද? ගෙලෙහි බැඳි රන් මිණි ගෙඩි වැල් සෙලවුණොත් මිහිරි විණා නාදය නොඇසෙන බැවිනි.
- (2) සන්සල : වංචල යන සංස්කෘත ශබ්දය සිංහලට සකසා ගත් සැටි ය.
- (3) හය සෙන්...සිටියෝ පෙර කවියේ 'සෙන්' (ගජ) යන වදන ඒක වචන ස්වරූපයකින් අවසාන ක්‍රියාවට බල පෑ නමුත්, මෙහිදී බහු වචනයක් ලෙසට යෙදී තිබේ.

17.	නිති නිරිඳුගෙ රැකවලෙහි	නියුත්තෝ
	රුති ලෙස රුපුනොද බිඳ ජය	ගත්තෝ
	පැති රෙන වෙණ නද බැඳුණු	සිතැත්තෝ
	අති නව් ගිලිහෙන බව නොම	දත්තෝ

අන්වය : පහසු ය.

අර්ථය : නිරතුරු රජුගේ රැකවලෙහි යෙදී සිටි, කැමති පරිදි සතුරන්ගේ ඔද බිඳ ජය ගත්, පැතිරෙන විණා නාදයෙහි බැඳුණු සිත ඇත්තෝ අතින් ආයුධ ගිලිහෙන බව නො ම දත්හ.

විස්තර (1) රජුගේ නිත්‍ය රැකවරණයෙහි යෙදී සිටි ආරක්ෂක භටයන් අතින් අවි ගිලිහීම ඔවුන්ට දඩුවම් ලැබීමට හේතු වෙයි. එසේ විය හැකි විපත පවා විණා නාදය ඇසීමෙන් සිහිපත් නො වී ගිය බව මෙයින් හැඟවිණි.

(2) අතිනව් : අතින්+අවි - අතිනව් (ස්වර සන්ධිය)

18.	මන මත් කරවන දන මුළු	දෙරණා
	රසවත් වන වෙණ නද නද	කරණා
	සවනොත් සඳ පුරගන ලොබ	දිවුණා
	නොදනින් දරුවන් ඇකයෙන්	වැටුණා

අන්වය : මුළු දෙරණ දන මනමත් කරවන, කරණ නද රසවත් වන වෙණ නද සවනොත් සඳ ලොබ දිවුණා පුරගන දරුවන් ඇකයෙන් වැටුණා නො දනිත්.

අර්ථය : මුළු පොළෝ තලයෙහි ජනයන්ගේ සිත් මත් කරවන, කරණයන් නද්ධ වූ, රසවත් වන වෙණ නද, කන්වල වැටුණු කල ආශාව වැඩි කළ පුරාංගනාවෝ දරුවන් ඇකයෙන් වැටුණු බව නො දනිත්.

- විස්තර
- (1) කරග වීණා වාදනයේ රසවත් බව මැනවින් පැහැදිලි කරවන වැනුමකි.
 - (2) කරණ නද : කරණ නම් වැයුමේ සමත්කම් පළ කෙරෙන අංග යි. ඒවායෙන් වැසුණු නද්ධ (නද) යි.
 - (3) රසවත් : රස ඇතියේ රසවත්. අස්ත්‍යාර්ථයෙහි වත් ප්‍රත්‍යය යෙදී සැදුණු තද්ධිත පදයකි.
 - (4) වැටුණා : වට (වැටීමෙහි) ධාතුවෙන් සිද්ධ අතීත භාව කෘදන්තය.
 - (5) පුරගන : ශබ්ද ප්‍රකෘතිය ප්‍රථමා බහු වචනයෙහි යෙදී ඇත.

19. පන් සිළු වීණා නද පසු බැස්වූ
මත් පිනවන වෙණ නදයෙන් තොස්වූ
නන් දන කැන් දුටුව ද බිය සිස්වූ
මින් රළවුත් ගං වෙරළට රැස්වූ

අන්වය : පන්සිළු වීණා නද පසු බැස්වූ, මත් පිනවන වෙණ නදයෙන් තොස් වූ, නන් දන කැන් දුටුව ද බිය සිස් වූ, මින් රළ අවුත් ගං වෙරළට රැස් වූ.

අර්ථය : පංචශබ්දයාගේ වීණා නාදය පසු බැස්වූ, මත් පිනවන වීණා නාදයෙන් සතුටට පැමිණි, නොයෙක් ජන සමූහයන් දැකත් බියක් නැති වූ මත්ස්‍ය සමූහයෝ අවුත් ගං ඉවුර සමීපයට රැස් වූවෝ ය.

- විස්තර
- (1) මධුර වීණා නාදය ළං ළං වී අසනු පිණිස මාළු රංවූ ගං ඉවුරට ආහ.
 - (2) මින් රළ : එකා මෙත් ක්‍රියා නො කරන බැවින් රැස්වූ යි ක්‍රියාව බහු වචන විය.

20. වර වෙණ නද අසමින් සිත සතොසිනි
සර හැර සියොතුන් පියපත් විදමිනි
පුර ඹර වසමින් සිටි රඟ කුම් වැනි
සුර සෙනගට සුරසුන් පැනවූ වැනි

අර්ථය : විශිෂ්ට වූ වීණා නාදය අසමින් සිත් සතුටින්, ගමන් හැර දමා, පියාපත් විදහමින් පක්ෂීන් නගරයේ අහස වසාගෙන සිටියා වූ ආකාරය කුමක් වැනි දැයි කියතොත්, දිව්‍ය සමූහයාට දිව්‍යාසන පැනවූ වැන්න.

විස්තර (1) විණා නාදය අසමින් සතුටට පත් පක්ෂීන් ගමන් හැර, ගමනට විදහා ගත් පියාපත් විහිදා ගෙන ම අහසේ සිටීම පෙනුණේ දිව්‍ය සේනාවට දිව්‍යාසන පනවා තිබෙන්නාක් මෙනි.

(2) වැනි : සමාන කිරීම් අර්ථයෙහි නිපාත යි.

21. යොදා සවන් වෙණ නද රස සුලබව
නදා එකඟ සිත් වන නො ම සකොබව
සදා කුලය නොහැර ම එන අසුබව
එදා ගියේ රිළවුන් සන්සල බව

අන්වය : සුලබ වෙණ නද රස සවන් යොදා, සිත් නො ම සකොබ ව නදා එකඟ වන, කුලය හැර ම සදා අසුබ ව එන රිළවුන් සන්සල බව එදා ගියේ.

අර්ථය : පහසුවෙන් ලැබෙන්නා වූ විණා නාද රසයට කන් යොමු කොට, සිත් නො කැලඹී සතුටින් එකඟ වන කල්හි, පරම්පරා පුරුද්දට හැමදා අශෝභන ලෙස පවත්වා ගෙන එන රිළවුන්ගේ වංචල භාවය එදා පහ විය.

විස්තර (1) රිළවු කවර දාත් වංචල ගති ඇත්තෝ ය. විණා නාදයෙහි රස විඳීමෙන් සතුටට පත් ව ඔවුන්ගේ සිත් එකඟ වීම නිසා ඔවුන්ගේ ඒ පරම්පරාගත දුර්ගතිය පහ විය.

(2) රිළවුන් : රිළා + උන් = රිළවුන්. ව කාරය ආගම විය.

(3) සකොබ : කැලඹීම (සංක්ෂෝභ)

22. එමා සත්හු වෙණ නද අසමානය
සමා නො වෙති කොවුලෝ උපමානය
තමා නාද මිහිඳිය යන මානය
දමා එයින් වින්දෝ අවමානය

අන්වය : එ මාසත්හු අසමාන වෙණ නදට කොවුලෝ උපමානය සම නොවෙති. එයින් තමන් නාද මිහිඳිය යන මානය දමා, අවමානය වින්දෝ.

අර්ථය : මහසත්හුගේ ඒ අසමාන වෙණ නදට උපමා කිරීමට කොවුලෝ සුදුසු නොවෙති. එයින් උන් තමන්ගේ නාදය මිහිරි ය යන මානය හැර දමා, අවමානය වින්දෝ ය.

විස්තර (1) මාසත්හු : මහසත්හු. මෙහි මහසත්හු යන සම්බන්ධ විභක්ති අර්ථයෙහි ම යෙදේ.

(2) වින්දෝ : විඳ (විඳීමෙහි) ධාතුවෙන් සිද්ධ අතීත කෘදන්ත නාම යි.

විද+ඕ = වින්දෝ ප්‍රථමා විභක්තිය.

23. අසන රිසින් නයි කැල ඔසලෝයා
 ඔවුන වෙත ම සිටිනා ගුරුලෝයා
 වයන එ වෙණ නද ලොබ ම කලෝයා
 එදින වයිර සිත සිහි නො කලෝයා

අන්වය : නයි කැල (එ වෙණ නද) අසන රිසින් ඔසලෝ ය. ඔවුන් වෙත ම සිටිනා ගුරුලෝ වයන එ වෙණ නද ලොබ ම කලෝ ය; එදින වයිර සිත සිහි නො කලෝ ය.

අර්ථය : නාග සමූහයා (ඒ විණා නාදය) අසනු කැමැත්තෙන් රැස් වූහ. ඔවුන් ළඟ ම සිටි ගුරුලෝ වයන්නා වූ ඒ විණා නාදයෙහි ලෝභය ම කලෝ ය; ඒ දවසෙහි වෙර සිත සිහි නො කලෝ ය.

විස්තර (1) ගුරුලෝ නාගයන් ළඟට ම වී සිටියහ. ගුරුලෝ නාගයන් බුද්ධි යි ප්‍රකට ය. විණා නාදයෙහි මිහිර නිසා එදින ඔවුන්ට වෙරය අමතක විය.
 (2) ඔසලෝ ය : ඔසර (රැස් වීමෙහි) ධාතුවෙන් සැදුණු අතීත කෘදන්ත නාම ය.

24. බැඳි දන මන වැයුමෙහි ඇදුරෝයා
 විඳි සත්සර වෙණ සර මදුරෝයා
 රැඳි සතොසින් සැනහුණු ඉදුරෝයා
 වැඳි දන සිරි ගත්තුය කිදුරෝයා

අන්වය : දන මන බැඳි වැයුමෙහි ඇදුරෝ, මදුර සත්සර වෙණ සර විඳි සතොසින් රැඳි ඉදුරෝ සැනහුණු කිදුරෝ වැඳි දන සිරි ගත්තු ය.

අර්ථය : ජනයාගේ සිත් ගන්නාසුලු වාදනයෙහි ආචාර්ය වූ, සත්වසාරයාගේ මධුර විණා ස්වරය වින්දනය කළා වූ සන්තෝෂයෙන් රැඳි සැනහුණු ඉදුරන් ඇති කිදුරෝ වන්දිතයාගේ ආකාරය ගත්තාහු ය.

විස්තර (1) සැනහුණු : සනහ (සැනහීමෙහි) ධාතුවෙන් සිද්ධ අතීත කෘදන්ත ය.
 (2) ඉදුරෝ : ඇස, කන, දිව, නාසය, කය යන මේ පහ ඉන්ද්‍රියයෝ ය. වෙණ නද අසා කිදුරන් එයට තුනි කරන නිසා ඒ කිදුරෝ වන්දිතයාගේ සිරි ගත්හ.
 (3) සත්සර* : බෝධිසත්ත්වයා; සත්වසාරයා

25. සතොස් කරන විණා නද ඇසුමට
 නොගොස් සිටින පිල්බර ගණ ගොදුරට
 වෙසෙස් රුවින් තම මැවූවත් බඹහට
 සඳැස් සවන් නොකළැ යි වූ නොසතුට

අන්වය : සතොස් කරන විණා නද ඇසුමට ගොදුරට නො ගොස් සිටින පිල්බර ගණ වෙසෙස් රුවින් තමා මැවූවත්, සඳැස් සවන් නොකළැ යි බඹ හට නොසතුට වූ.

* සජ්ඣ ස්වර ලෙස ද අර්ථ දැක්වේ.

අර්ථය : සන්නෝෂය උපදවන විණා නාදය ඇසීමට ගොදුරු සොයා නොගොස් සිටින මොනර සමූහයා විශේෂ රූපයෙන් තමන් මැවූවත්, පිල් අග ‘ඇස්’ ලකුණු ‘කන්’ නො කළේ යැයි බ්‍රහ්මයාට අසනුට පළ කළහ.

විස්තර (1) පිල්බර ගණ : මොනර සමූහයා. පිල් රැසක් ඇත්තේ පිල්බර. උන්ගේ ගණ (සමූහයා) පිල්බර ගණ

(2) සදැස් : සද + ඇස් = සදැස් පූර්වස්වරලෝප සන්ධිය. සදැස් නම් පිල් අග ඇති ඇස් ආකාර සලකුණු ය.

(3) වූ : ව (වීමෙහි) ධාතුවෙන් සැදුණු අතීතාධ්‍යාතය. මෙහි පිල්බර ගණ යන සමූහවාචී බහු වචන උක්තයට යෙදිණ.

26. වෙසෙසින් යන නද දිගත පුරායා
අසමින් තුරු හිස රඳන ගිරායා
උමුවෙන් ගත් මී අඹ මියුරායා
දූමුවෙන් වෙණ නද ම ය මියුරායා

අන්වය : දිගත පුරා යන නද වෙසෙසින් අසමින් තුරු හිස රඳන ගිරා උමුවෙන් ගත් මියුරු මී අඹ දූමුවෙන් මියුරු වෙණ නද ම ය.

අර්ථය : දිගන්තය පුරා පැතිරී යන විණා නාදය විශේෂයෙන් අසමින් ගස් උඩ ඉන්නා ගිරවුන් ආශාවෙන් ගත් මදුර මී අඹ දූමු හෙයින් මිහිරි වූයේ විණා නාදය ම යි.

විස්තර (1) ගස් මුදුන්වල සිටින ගිරවු මී අඹ කති. එහෙත් විණා නාදය ඉතාමත් මිහිරි නිසා, එයට කන් පමණක් නොව සිත ද ඇදී යෑමෙන්, ඔවුන් ගත් මී අඹ අහකට දමති. මක් නිසා ද? මී අඹ රසයට වඩා වැඩි රසයක් විණා නාදයෙහි වූ නිසා ය.

(2) උමුවෙන් : උන්මුඛයෙන්. ඉතා ආශාවෙන්.

27. රුති වනපෙතිනැවිදින් සුමුවෝයා
නිති මියුරැති වෙණ නදළමුයෝයා
සිතිවිලි නැති රූ විලස මුවෝයා
තැති නොගනිති මිනිසුන් සුමුවෝයා

අන්වය : රුති වන පෙතින් සුමුවෝ ඇවිදින්, නිති මියුරු ඇති වෙණ නද අළ මුවෝ මුවෝ සිතිවිලි නැති රූ විලස මිනිසුන් හමු ව තැති නො ගනිති.

අර්ථය : සිත්කළු වනපෙතින් රංචු පිටින් පැමිණ නිරන්තර මිහිරි බව ඇති විණා නාදයට අරිනා ලද මුඛය ඇති මුවෝ සිතිවිලි නැති රූප විලස මිනිසුන් හමු ව බියපත් නො වෙති.

විස්තර (1) මිනිසුන්ට මුවන් ගැන ද මුවන්ට මිනිසුන් ගැන ද හැඟීමක් නො වී ය. ඔවුන් සිත්හි වූයේ විණා නාදය පමණි.

- (2) වනපෙනිනැවිදිනි : වනපෙනිනි + ඇවිදිනි = වනපෙනිනැවිදිනි
- (3) සුමුචෝ : සමූහ ව
- (4) නදළ මුවෝ : නද + අළ මුවෝ = නදළ මුවෝ අළ යනු අර (ඇරීමේ) ධාතුවේ අතීත කෘදන්තයි. නාදයට විස්මිත ව කට ඇර ගෙන සිටියා වූ අළ මුව යන්න විස්මාර්ථය දෙයි. හුස්ම උඩට ඇද කට ඇර ගෙන සිටින්නේ විස්මයෙනි.
- (5) සමුචෝ : හමු ව සම්මුඛ ව

28.	නොගොසින් සිට සිටි වන	නිබදේයා
	වෙසෙසින් සුර නර සෙන් නො	මදේයා
	සතොසින් විද විද ලොබ නො	සිදේයා
	මෙලෙසින් වෙණ නද අසන	සදේයා

අන්වය : නොමඳ සුර නර සෙන් නොගොසින් නිබද සිටි වන සිට, වෙසෙසින් සතොසින් විද විද, ලොබ නො සිද, මෙලෙසින් වෙණ නද අසන සද,

අර්ථය : බොහෝ වූ දිව්‍ය මනුෂ්‍ය සේනාවන් බැහැර නොගොසින් නිතර ම සිටි තැන්වල ම සිට ගෙන, විශේෂ සතුටින් රස විඳිමින්, නොසිඳුණු ආශාවෙන්, මේ ආකාරයෙන් විණා නාදය අසන කල්හි,

විස්තර (1) දිව්‍ය මනුෂ්‍ය මහා සේනාව සිටි තැන්වල ම සිට නොසිඳුණු ආශාවෙන් විණා නාදයෙහි මධුර ස්වරය ශ්‍රවණය කරති.

(2) සිටි වන : සිටි සේ ම යන අර්ථයි. හිටි ඉරියව්වෙන් ම

29.	පටන් සුරිඳු දුන් උපදෙස් සිහි	කොට
	ඉටන් බෙලෙන් දූමුවෙන් ගුළි	අහසට
	තුටන් වඩන සුර අඟනෝ බැස	සිට
	පටන් ගත්තු නව සියයක්	නැටුමට

අන්වය : පටන් සුරිඳු දුන් උපදෙස් සිහි කොට, ඉටන් බෙලෙන් ගුළි අහසට දූමුවෙන්, තුටන් වඩන සුර අඟනෝ නව සියයක් බැස සිට නැටුමට පටන් ගත්තු.

අර්ථය : පළමු කොට සක් දෙව් රජු දුන් උපදේශය සිහි කොට, අධිෂ්ඨාන බලයෙන් ගුළි අහසට දූමු හෙයින්, සතුට වඩන සුර අඟනෝ නව සියක් බැස සිට නැටුමට පටන් ගත්හ.

විස්තර (1) පටන් : ප්‍රථමයෙන් යන අර්ථ යි. පටන් ගැන්ම ආදි තැන්හි ද යෙදේ.

(2) ඉටන් : අධිෂ්ඨාන

30.	ළඟ ළඟ වා උනුනට කර	වාදය
	නො වරදවා විණා පද	වාදය
	රඟ අඟ වා සුර-නරඟන	බේදය
	සෙද කරවා රජ සබය	පබෝදය

අන්වය : විණා පද වාදය නොවරදවා, ළඟ ළඟ ව උනුනට වාද කර සුරතරගන රඟ බේදය අඟවා රජ සබය සෙද පබෝදය කරවා,

අර්ථය : විණා පද වාදනය නොවරද්දා ළං ළං වී ඔවුනොවුන් හට තරග කර සුරාංගනාවන්ගේ හා නරාංගනාවන්ගේ නැටුම් වෙනස පෙන්වා රාජ සභාව වහා ප්‍රබෝධ කරවා,

විස්තර (1) සුරගනෝ වරින් වර ඔවුනොවුන්ට ළං වී තරගයට නටති. එසේ නටන විට පවා ඔවුහු විණා පදය නොවරද්දකි. එයින් ඔවුහු සුරගනන්ගේ හා නරගනන්ගේ නැටුම්හි වෙනස මැනවින් දක්වා රාජ සභාව සතුටු කළහ.

(2) රඟ : නැටීමෙහි. රංගනයෙහි

(3) අඟවා : හඟව (හැඟවීමේ) ධාතුවෙන් සැදුණු ප්‍රයෝජ්‍ය පූර්ව ක්‍රියාව හඟවා යනු යි. හ කාර ලෝපයෙන් අඟවා යනුවෙන් ද ව්‍යවහාර කෙරේ.

(4) සෙද : ශීඝ්‍රාර්ථයෙහි නිපාත පදයකි.

31. යටැසින් ලන බැල්මෙන් සුර විලසි
වෙසෙසින් දන මන මත් කැර එකසි
අහසින් බැස රඟ ගත් රඟ කෙලෙසි
දිසි මෙන් විය විදුලිය සිය දහසි

අන්වය: සුර විලසි යටැසින් ලන බැල්මෙන් වෙසෙසින් දන මන එකසි මත් කැර, අහසින් බැස රඟ ගත් රඟ කෙලෙස? විදුලිය සිය දහස් දිසි මෙන් විය.

අර්ථය : දිව්‍ය විලාසිනීන් පහත බලා ගත් ඇසින් හෙළන්නා වූ බැල්මෙන් විශේෂයෙන් ජනයාගේ සිත් ඒකාන්තයෙන් මත් කොට, ආකාශයෙන් බැස නැටුම් ගත් ලීලාව කවරාකාර ද? විදුලිය ලක්ෂ ගණනක් එක විට දිස් වූවාක් මෙන් විය.

විස්තර (1) යටැසින් : යටි ඇසින් = යටැසින් පූර්ව ස්වර ලෝප සන්ධිය

(2) සුර විලසි : දිව්‍ය විලාසිනීන්. විලාසිනී යනු ස්ත්‍රිය යි.

(3) එකසි : ඒකාන්තයෙන්

32. දිමුතු යසස් වන් කුසුම සරාගේ
නුමුතු සුවඳ මල් පැලඳ සරාගේ
දකුතු රඟන සුරගන රඟ ලාගේ
උමතු නො වෙ ද කෙලෙසක සිත කාගේ

අන්වය : කුසුමසරාගේ දිමුතු යසස් වන් සුවඳ නුමුතු මල් සරාගේ පැලඳ රඟන සුරගන රඟ ලාගේ දකුතු කාගේ සිත කෙලෙසක උමතු නො වෙ ද?

අර්ථය : අනංගයාගේ දීප්තිමත් කීර්තිය වැනි සුවඳ නො මිදුණා වූ මල් හිස් මුදුනෙහි පැලඳ තටන්තා වූ දිව්‍යාංගනා රංග විලාසය දක්නා කල්හි කවරකුගේ සිත කෙලෙසක උමතු නො වන්නේ ද?

- විස්තර (1) සුරගනෝ හිස් මුදුනේ සුවඳින් යුතු මල් පැලඳ ගෙන තට්ටි. ඒ මල් කාමදේවයාගේ කීර්තිය මෙනි. කීර්තිය සුදු පාට ය. කුසුමසරා හෙවත් අනංගයා කාමය උපදවයි. හිස මත මල් පැලඳි මෙකී සුරගනෝ ද කාමය උපදවත්.
- (2) කුසුමසරා : කුසුම් සර (හි) කොට ඇත්තේ කුසුම්සරා අනංගයා ය. මොහුගේ දුන්න උක් දඩුවෙන් කරන ලද්දකි. දුනු දිය බමර වැලකි. හි මල් ය. ඒ මල් පස් වර්ගයකි. එනම් නෙළුම්, අසෝක, අඹ, දැසමන්, නිලුපුල් යන මේවා ය.
- (3) සුවඳ නුමුතු : සුවඳින් නො මිදුණ. නුමුතු : නු පූර්ව මුත් (මිදීමෙනි) ධාතුවෙන් සැදුණු අතීත කෘදන්තය නුමුත් යනු ය. එළිසමය සඳහා නුමුතු යනු විය.
- (4) සරාගේ : හිස් මුදුනේ. සර (හිස) + අග + ඒ = සරාගේ.
- (5) දකුතු : දිස් (දැකුම්හි) ධාතුවෙන් නිපන් අසම්භාව්‍ය ක්‍රියාව දකින යනු ය. එළිසමය සඳහා දකිනු යනු වී ස්වර පරරූපයෙන් දකුතු යනු විය.
- (6) ලාගේ : ලාග ශබ්දය ප්‍රකාරාර්ථයෙහි වැටේ. ප්‍රකාරය, සැටිය, විලාසය යනු අර්ථ යි.

33. රූ රැසේ අඳිනා ලෙසේ අත්
ලෙළ දිදී විදුලිය පබා
රන් රසේ එක් වන ලෙසේ වෙණ
නාදනු පා තබ තබා
කම්පසේ දෙන සැර ලෙසේ දෙස
බල බලා නෙතගින් සබා
මම් කෙසේ පවසම් එසේ වර
සුර ලඳුන් දුන් රඟ සුබා

අන්වය : රූ රැසේ අඳිනා ලෙසේ විදුලිය පබා අත් ලෙළ දිදී, රන් රසේ එක් වන ලෙසේ වෙණ නාද අනු පා තබ තබා, කම් පසේ සැර දෙන ලෙස නෙතගින් සබා දෙස බල බලා, එසේ වර සුර ලඳුන් දුන් රඟ සුබා මම් කෙසේ පවසම්?

අර්ථය : රූප රාශියක් අඳිනා ලෙස විදුලිය ප්‍රභා ඇති අත් ලෙළ දිදී, රන් හා රසදිය එක් වන්නාක් මෙන් විණා නාදයට අනුව පා තබමින්, අනංගයා පස් හීය (නිලුපුල් මල්) විදින්නාක් මෙන් නෙතගින් සභාව දෙස බල බලා, ඒ ආකාරයට උත්තම සුරංගනාවන් දුන්නා වූ රංගනයේ ස්වභාවය මම් කෙසේ පවසම් ද?

විස්තර (1) සුරගනන්ගේ අත් විදුලිය ප්‍රභාවෙන් (එළියෙන්) යුක්ත ය. ඔවුන්ගේ තාලානුකූල වේගවත් හස්ත චලනය රූප රාශියක් අඳින්නාක් වැනි ය. විණා නාදය අනුව පාද තැබීම රනට රසදිය එක් වන්නාක් වැනි ය. නෙත් කොනින් සභාව දෙස හෙළන බැල්ම අනංගයා විදින්නාක් වැනි ය.

- (2) රන් රසේ එක් වන ලෙසේ : රන් ද රස දිය ද එක් වන ලෙසින්. රන් ද රසදිය ද මනා ව එක් වේ. විණා නාදයට අනුව තබන පාද විණා නාදය සමග මනා ලෙස ගැළපේ.
- (3) නාදනු : නාද + අනු = නාදනු, නු යනු නු වූයේ විරිත රකිනු සඳහා ය.
- (4) කම් පසේ සැර : කම් නම් අනංගයායි. ඔහුගේ පස් වන හීය නම් නිලුපුල් ය. සුරඟනන්ගේ තෙත් නිලුපුල් වැන්න. ඒවායින් සබය දෙස බැල්ම අනංගයා පස් වන හීය විදීමක් වැනි ව කාමය උපදවයි. පස් (වන) සැර යන්න විරිත සඳහා පසේ සැර විය.
- (5) පවසම් : පවස (පැවසීමේ) ධාතුවෙන් සැදුණු වර්තමාන කාල උත්තම පුරුෂ ඒක වචන ආබ්‍යාසයි.

34. පුන් මදාරා මල් දමින් මුදු
 දිගු සුනිල් වරලස ගොතා
 මන් මදා කිතු ලිය ලෙසින් උර
 තුර සරා දිලි මුතු ලතා
 මන් නදා වන මිණි මෙවුල් නද
 වෙණ නදින් එක් කොට ඉතා
 උන් එදා දුන් රඟ දුටොත් තව
 සක් සැපත් කවරෙක් පතා

අන්වය : පුන් මදාරා මල් දමින් මුදු දිගු සුනිල් වරලස ගොතා, මන් මදා කිතුලිය ලෙසින් දිලි මුතු ලතා උරතුර සරා, මන් නදා වන මිණි මෙවුල් නද වෙණ නදින් ඉතා එක් කොට උන් එදා දුන් රඟ දුටොත් තව සක් සැපත් කවරෙක් පතා?

අර්ථය : පිපුණු මදාරා මල් දමින් මාදු වූ, ඉතා දික් වූ, ඉතා නිල් වූ කෙස් කලඹ ගොතා ගෙන, අනංගයාගේ කීර්ති ලතාව මෙන් දිලිසෙන්නා වූ මුතු වැලින් ළය මැද සරසා ගෙන, සිත් සතුටු වන මිණි මෙවුලෙහි හඬ විණා නාදය හා අතිශයින් මිශ්‍ර කොට උන් එදා දුන්නා වූ රංගනය දුටුවොත් තව ශක්‍ර සම්පත්තියක් කවරෙක් පතත් ද?

විස්තර (1) මදාරා මල් : දෙවිලොව ඇති මල් වෙසෙසකි.

(2) මන් මදා කිතු ලිය ලෙසින් : නාට්‍යාංගනාවන් ළය මැදට වැටෙන සේ පැලඳි මුතු මාල අනංගයාගේ කීර්ති ලතා වැනි ය. කීර්තිය සුදු යැ යි කවිසමයේ සැලකේ. මන් මදා යනු අනංගයා ය.

(3) මිණි මෙවුල් නද : පැරණි ස්ත්‍රීන්ගේ ඉඟටියෙහි බඳනා ලද මැණික් එබ්බූ ආහරණයකි. කුඩා මිණි ගෙඩි ද එල්වූ මෙය නටන විට සෙලවෙයි. ඉන් නාද පැතිරෙයි.

(4) දුටොත් : දුටුව හොත්. දුට + හොත්. හ කාර ලෝපයෙන් දුට + ඔත් = දුටොත්, පූර්ව ස්වර ලෝප සන්ධි ය. අසම්භාව්‍ය ක්‍රියාවකි.

අරුත් පැහැදිලි කිරීම

ඇඳුරු සඳ	- ඇඳුරු උතුමා
උන් සඳ	- උන් කල්හි/උන්හු වේලාවේ
පද කමල	- පාද නමැති නෙලුම් මල (රූපකයකි)
වෙසෙස	- විශේෂයෙන්
රැස් රැසින්	- රශ්මි රාශියෙන්
සුර සැවු සුවහස්	- දේදුනු සිය දහස් ගණනින්
සුරන්	- දෙව්වරුන්
සහසැස්	- ශක්‍රයා (සහස්+ඇස්)
දෙපිට	- දෙපැත්තක
සව් සත සතන්	- සියලු සත්ත්වයන්ගේ සිත්
තුටු කොට	- සතුටු කොට
ගදඹුන්	- ගාන්ධර්වයන්/වාදකයන්
ගිගිරියේ	- සෝභාව
පිරියේ	- ආශාවෙන්, කැමැත්තෙන්
සරියේ	- සමානව
සුර රජ	- ශක්‍රයා
මහ සිසි	- මහා ශිල්පියා
සැතපී	- සතුටුව
දෑසි	- එඩි ඇතිව
බමර තත	- විණාවේ මුල් තත/ප්‍රධාන තත
මතු ද	- පමණක් නොව
පිළිමල් දප	- ප්‍රතිමල්ලවයාගේ/විරුද්ධකාරයාගේ ආඩම්බරය/එඩිය
යස	- කීර්තිය
දිගත	- දිශාවන්
ඒ සඳ	- ඒ කල්හි
සුන් එතතින්	- කැඩුණු ඒ තතින්
දියුණු දියුණු ව	- දෙගුණ දෙගුණ වී/වැඩි වැඩි වී
අන්ද මන්ද	- සිහි මුළා වූ/මෝඩ
නොපතළේ	- නොපැතිරුණේ
දිය ගොස	- ජය සෝභාව
දිය	- ලෝකයෙහි
පළ කරමින්	- ව්‍යාප්ත කරමින්/පතුරවමින්
පිය සන්	- පියාපත් ගැසීමක්
බිඟු දෑල්	- මී මැසි සමූහයා
කොපුල්	- කම්මුල්
මද සන්සුන්	- මද සිඳුණු
පියොවින්	- ස්වභාවයෙන්

රත්රසු දූල්	- රත්තරන් කිංකණි/රත් මිණිගෙඩි යෙදූ දූල්
සන්සල නොව	- නොසෙල්වී
හය	- අග්ව
පිළිරු	- පිළිම
සිටිමකිනේ	- සිටි වන ම/සිටි ආකාරයෙන් ම
රුකි	- කැමති
රුපුනොද	- සතුරන්ගේ එඩිය/ආඩම්බරය
සවනොත් සඳ	- ඇසුණු කල්හි (සවන්+ඔත් සඳ)
පන්සිළු	- පංචශික නම් වූ සක් දෙවිඳුගේ විණා වාදකයා
නන්	- නොයෙක්
දන කැන්	- ජන සමූහයා
වර	- උතුම්
සර	- සංචාරය
සුර'ඹර	- නගරයේ අහස
සුර සෙන්	- දිව්‍ය සේනාව
සුරසුන්	- දිව්‍ය ආසන (සුර+අසුන්)
සකොබව	- කැලඹී (සංක්ෂෝභ ව)
මාසත්තූ	- බෝසතාණන් වහන්සේ
උපමානය	- උපමාව
ඔසලෝයා	- රැස් වූහ
සත්සර	- සජ්ඣ ස්වරය (ස,රි,ග,ම,ප,ධ,නි)
වැඳි දන සිරි	- වන්දි හට්ටයන්ගේ ආකාරය
පිල්බර ගණ	- මොනර සමූහය
සඳැස්	- පිල්වල ඇති ඇස් වැනි පුල්ලි
තුරු හිස	- ගස් මුදුන්
උමුවෙන්	- උන්මුඛයෙන්/ආශාවෙන්
සමුවෝයා	- රංචු ගැසී/කණ්ඩායම් වශයෙන්
හමුවෝයා	- හමු ව
සුර නර සෙන්	- දෙවි මිනිස් සේනාව
පටන්	- පළමු කොට/මුලින් ම
ඉටන්	- අධිෂ්ඨාන
තුටන් වඩන	- සතුට වැඩි කරන
ළඟ ළඟවා	- ඔවුනොවුන් හා ළං ළං ව
රඟ අඟවා	- ආකාරය දක්වමින්
රඟ බේදය	- රංගනයෙහි වෙනස
සෙඳ	- වහා
සුර විලසී	- සුරගනන්/දෙවිලියන්
එකසී	- එක සේ

රඟ	- රංගනය/ නැටුම
රඟ කෙලෙසී	- ආකාරය කෙසේ ද
දිසි	- දිස් වූවා/ පෙනුණා
දිමුතු	- දිස්නීමත්
යසස්	- කීර්තිය
කුසුමසරා	- අනංගයා
නුමුතු	- තොර නොවූ/ නොමිදුණා වූ
සරාගේ	- පැහැපත්/ පැහැයෙන් යුත්
රඟ ලාගේ	- රංග ලීලාව/ රඟන ආකාරය
විදුලිය පබා	- විදුලිය බඳු කැලුම් ඇති/ විදුලිය බඳු කාන්තිය ඇති
රත්රසේ	- රත්තරන් හා රසදිය
කම්	- අනංගයා
සැර	- ඊතල/ ඊ සර
පුන්	- පිපුණු/ පිරුණු
මල්දමින්	- මල්මාලාවලින්
සුනිල්	- ඉතා නිල්පැහැති
මන්මදා	- අනංගයා
කිතු ලිය	- කීර්ති ලතාව
උරතුර	- ළපැත්ත/ ළමැද
සරා	- සරසා
මුතුලතා	- මුතුවැල්
මන්	- සිත්
නදා වන	- සතුටු කරන
මිණි මෙවුල්	- මිණි මේඛලාව (පුරාණයේ ස්ත්රීන් උකුළෙහි පැලඳි ආභරණයකි)
සක් සැපත්	- සක් දෙවි සැපත/ දෙවිලොව සක් දෙවි වීමේ සැපත

පහත සඳහන් ප්‍රශ්නවලට පිළිතුරු සපයන්න.

01. ඒ ඒ අවස්ථාවට ගැලපෙන ලෙස විරිත වෙනස් කිරීමට කතුවරයා තුළ වූ ප්‍රතිභාව ගුත්තිල කාව්‍යය වඩාත් රසවත් වන්නට හේතු වී ඇත. උදාහරණ දෙමින් පැහැදිලි කරන්න.
02. ගුත්තිල ජාතක කථාව කාව්‍යයට නැඟීමේ දී වර්තමාන සරල වහර ද කාව්‍යමය වියත් වහර ද මනාව ගලපා ගන්නට කවියා සමත් වී ඇති බව උදාහරණ දෙමින් පැහැදිලි කරන්න.
03. තමාට තමා අමතක වන තරමට ම විණා වාදනය මිහිරි බව පැවසීමට කතුවරයා කාව්‍ය සංකල්පනා යොදා ගත් ආකාරය අපූරු ය. උදාහරණ දෙමින් උක්ත කියමන පැහැදිලි කරන්න.
04. ‘අර්ථය තිවු වන්නේ ශබ්දය ඒ හා ගැලපෙන ලෙස අනුගත කළ හොත් පමණි.’ ගුත්තිල කාව්‍යය මේ සඳහා හොඳ ම නිදසුනකි. පැහැදිලි කරන්න.
05. පසෙකින් සුමධුර විණා නාදයකි. දෙවිලියෝ මනහර රංගනයක යෙදෙති. මේ සිදුවීම් පාඨකයා ඉදිරියේ ජීවමාන කරමින් අවස්ථා නිරූපණය කිරීමට කතූහිමියන් යොදා ගත් කාව්‍යෝක්ති උදාහරණ දෙමින් පැහැදිලි කරන්න.
06. ‘වැත්තැවේ හිමියන්ගේ ප්‍රතිභාසූර්ණ කවිත්වය විදහාපාන කැටපත ගුත්තිල කාව්‍යය යි.’ උදාහරණ දෙමින් සාකච්ඡා කරන්න.
07. ‘විණා වාදනයේ මිහිරියාව ධ්වනිතාර්ථවත් වන්නේ අවට රැස් වූවන්ගේ ස්වභාවය වර්ණනා කිරීමෙනි.’ උදාහරණ දෙමින් මේ කියමන සනාථ කරන්න.
08. ‘සක්දෙව් රජුගේ උපකාරයෙන් ගුත්තිල ගාන්ධර්වයා තම ගෝලයා පරාජය කළේ ය.’ අදාළ සිදුවීම් උදාහරණ ලෙස ගෙන ඔබේ අදහස පැහැදිලි කරන්න.

3

භාෂා හීය පාභා අඬහැරෙන් දැනේ

කිසි යම් භාෂාවක් හා බැඳුණු සාහිත්‍යය ඒ ඒ භාෂාව භාවිත කරන සමාජයේ සුලඹුල කියාපායි. පොතපත කියැවීමෙන් ලත් ශික්ෂණයෙන් යුතු වූ වියත් පඬිවරුන් විසින් ලියන ලද සම්භාව්‍ය ගණයේ සාහිත්‍යයකුත්, ජනයා අතරේ ම ඇති වී ජනයා අතරේ ම ආරක්ෂා වී, පැවත එන තවත් ජන කාව්‍ය සාහිත්‍යයකුත් සිංහල භාෂාව හා බැඳී පවතී. ශිෂ්ට සම්පන්න මිනිසාගේ හැඟීම් හා ඔවුන්ගේ දිවි පෙවෙත ඇසුරෙන් නිර්මාණය වූණු ජන කවිය ඉතා ඇතට ගිය ඉතිහාසයක් ඇත්තකි.

අනුරාධපුර යුගයේ ලියැවුණු සුත්ත නිපාතඅට්ඨ කථාව වන පරමත්ථ ජෝතිකාවේ එන පාඨයක අදහස මෙසේ ය. 'මග අසබඩ කෙතක් රකිනා සිංහල කාන්තාවක ජාති, ජරා, මරණ ආදිය පිළිබඳව සිංහල බසින් කී ගීයක් අසා සග සැටනමක් රහත් වූහ' මෙයින් කියැවෙන්නේ ජන කවිය අනුරාධපුර සමය දක්වා ගිය දිගු ඉතිහාසයක් ඇති සාහිත්‍යයක් බව යි.

මිනිස් සන්තානය තුළ පවතින දුක, කනගාටුව, සතුට, කලකිරීම, කාන්සිය වැනි හැඟීම් හා බැඳුණු ජන කවිය, එම භාවයන් ප්‍රකාශනය කිරීම සඳහා නිතැතින් ම නිර්මාණය වූවකි. ඒ නිසා ම කාලයෙන් කාලයට, ප්‍රදේශයෙන් ප්‍රදේශයට ජන කවියේ වෙනස්කම් දැකිය හැකි ය. පොත්පත්වල ලියැවීමට පෙර මේ ජන කවි පැවතුණේ ඒවා භාවිත කළ මිනිසුන්ගේ මතකයේ ය. ජන කවියට කතුවරයෙක් නැත. මේ සාහිත්‍යාංගය කවරකු විසින් හෝ නිර්මාණය කරන ලදුව, කාලයක් තිස්සේ භාවිත වීමෙන් ජනතාවගේ පොදු අයිතියක් බවට පත්වූවකි.

ගොයම් කවි, නෙළුම් කවි, කුරක්කන් කවි, පැල් කවි හා කමත් කවි වැනි ජන කවි කෘෂිකර්මය ආශ්‍රිත සී සැම, වැපිරීම, පැළ නෙළුම්, ගොයම් කැපීම හා මැඩවීම වැනි කටයුතු හා බැඳීණි. විවිධ රැකියාවල යෙදෙන්නෝ තම වෙහෙස නිවා ගැනීම සඳහා පතල් කවි, ගැල් කවි, බඹර කවි හා පාරු කවි ගැයූහ. කෙළි සෙල්ලම් ඇසුරෙන් ලී කෙළි, ඔළිඳ කෙළි, කළ ගෙඩි නැටුම්, ඔංචිලි වාරම් වැනි කවි නිර්මාණය විය. නැළවිලි ගීයෙන් නැළවි සැනසුණු දරුවා උපදේශාත්මක කවි අසා ජීවිතය හැඩගස්වා ගත්තේ ය. ආගමික විශ්වාස හා ඇදහිලි ගැමි ජනයා අතර සුලබ ය. ස්වාභාවික විපත්, ගොවිතැන් පාළු වීම් හා වසංගත ආදිය නිවාරණය කර ගැනීම සඳහා බලි තොවිල් හා ශාන්ති කර්මවල යෙදුණු ජනයා දෙවියන් උදෙසා පුදපූජා පැවැත්වූහ. එහි දී ද දෙවොල් මඩු, ගම්මඩු හා කෝල්මුර කවි ගායනා කළහ. විනෝදය හා ශාංගාරය මුසු වූණු ජන කවි ද වෙයි. ප්‍රේමය හා ආදරය ප්‍රකාශ කිරීමට ද ජන කවිය යොදා ගත් අවස්ථා බොහෝ ය. තේරවිලි කවි, විවේකය දැනුවත්කමින් හා විනෝදයෙන් ගත කිරීම සඳහා යොදා ගත් ජන කවි විශේෂයකි.

ජීවිතයේ දී විඳින්නට සිදු වන අපමණ දුක්ඛ දෝමනස්සයන්, බලාපොරොත්තු කඩවීම්, අනපේක්ෂිත ව්‍යසනයන්ට පත්වීම් වැනි දුක්ඛර අවස්ථා ද උපත, රංකිරි කටගැම, ගුරු ගෙදර යාම, වැඩිවිය පැමිණීම, විවාහය හා මරණය වැනි ජීවිතයේ විවිධ අවස්ථා ද ජන කවියට වස්තු විෂය විය.

සිංහල ජන කවිය තුළ දැකිය හැකි විශේෂ ලක්ෂණ කීපයකි. එදිනෙදා ජීවිතය හා බැඳුණු සිදුවීම් හා හැඟීම් ජන කවියේ අන්තර්ගතය වේ. එමෙන් ම සරල උපමා හා රූපක ආදියෙන් රසවත් වී ඇත. භාව පූර්ණ වාග්මාලාව ජන කවියට සහජයෙන් උරුම වූවකි.

ජන කවිය විවිධ විරිත්වලින් රස ගැන්වේ. ඒ ඒ කාර්යයේ රිද්මය හා බැඳුණු විරිත ජන කවියේ ප්‍රධාන ලක්ෂණයකි. නැළවිලි ගී ගැයෙන්නේ ඉතා ම ලයාන්විත වූ නාද මාලාවකිනි. ඔරු හා පාරු පැදවීමේ දී තොටියා වෙහෙස වන ආකාරය රිද්මයානුකූලව පාරු කවියේ විරිත හා බැඳේ. ගොයම් කවි හා නෙළුම් කවි, ඒ ඒ කාර්යයන්ගේ රටාව අනුව ගැයෙයි. ඔංචිල්ලාව පැද්දෙන තාලයට ඔංචිලි වාරම් කවි ගායනා කෙරේ.

පොදු ජනයා අතරේ භාවිත වන සරල ජීවන රටාව හා බැඳුණු සිංහල ජන කවියේ විශේෂිත අංගයක් වූ ‘දූතමුතුකමට කී කවි’ හෙවත් ‘උපදෙස් දීම සඳහා කී කවි’ ගණයේ ලා සැලකෙන ජන කවි කීපයක් මෙහි දැක්වේ. මේ උපදෙස් කවි සෑම දේශයකට ම ඔබින, සෑම කාලයකට ම ගැළපෙන ඒවා ය. ඕනෑ ම තරාතිරමක, ඕනෑ ම වයසක පසු වන කෙනෙකුගේ ජීවිතය හැඩ ගස්වා ගැනීමට ඒවායින් ලබා දෙන උපදෙස්, උපකාර වේ.

ගසට කෙටුම ගස මුල පැයුමෙන්	දූතේ
මිනිහා නොමිනිහා යන කඩිසරෙන්	දූතේ
අමුතු බත් දීම අත ඇල්ලුමෙන්	දූතේ
හානා හිය පානා අඩහැරෙන්	දූතේ

නහින දෙනින කාලෙට පින් කෙරුම	යුත
වහින කලට කුරින් විල්වලින්	එත
බහින දියෙන් දෝතක් මුත් ගතොත්	ඇත
පහින රිලවුට ඉනිමං කමක්	නැත

වරද පෙනෙන තරමට වැරදුණා	නොවේ
වරද ඇතත් නිකරුණේ වැඩ කළා	නොවේ
වරද පෙනෙති වැඩ නුගත් අයට	ලොවේ
වරද නැති කෙනෙක් නැත සකිය මේ	ලොවේ

ගොඩැල්ලේ තරම දූතගෙන ලීද	කපනු
බොරැල්ලේ තරම දූතගෙන උඩ	පනිනු
කඩුල්ලේ තරම දූතගෙන කද	බඳිනු
තමුන්ගේ තරම දූතගෙන කල්	හරිනු

ඇස නැති දා පොත ගත්තේ	කියන්නට ද
දත නැති දා උක් දඬු ගිනි	තපින්නට ද
වෙර නැති දා ගහගත්තේ	දින්නට ද
යුද ඇති දා නැති කග කොස්	කොටන්නට ද

එක් උන දාට උක් දණ්ඩේ පැණි	සේමා
වෙන් උන දාට යක් දෙබරේ වද	සේමා
ගොසින් ගොසින් කටු අත්තේ අග	සේමා
ඉතින් ළඳේ කරවිල තිබ්බටු	සේමා

රන් විමනේ සිටි මුත් දුක නැති	වෙද්ද
පැණි මීයේ කෑ මුත් බඩ ගිනි	නැද්ද
මිණි බරණින් සැදූ මුත් ගත	නොදිරිද්ද
පැණිවරකා ගසටත් හෙණ	නොවදිද්ද

අඳුරු කරුවලේ පඳුරට මුවා	වෙලා
විදුලි එළිය දෑක ගිනිහුළ දියේ	හෙලා
අනුන් ලියන් දෑක තම ලියට තල	තලා
දුවන මුවන් දෑක නොදමන් නෙළුව	පලා

අරුත් පැහැදිලි කිරීම

කඩිසරෙන්	- ගමනේ ස්වරූපයෙන්
අඬහැරෙන්	- සී සාන ගවයා දිරිමත් කිරීමට නගන ශබ්දය
කමක් නැත	- වැඩක් නැත/ප්‍රයෝජනයක් නැත
සකිය	- යහළුවෝ/මිතුරෝ
ගොඩැල්ල	- උස් ගොඩබිම් කඩ
බොරැල්ල	- ගල් බොරළු
කග	- කඩුව
යක් දෙබරේ	- බිම සාදන දෙබරයක් (එහි වසන දෙබරැන් බොහෝ විෂ සහිත බව ගැමි ජනයාගේ විශ්වාසයයි.)
ගිනි හුළ	- ගමන බිමනේ දී ආලෝකය ලබා ගැනීම සඳහා පොල් අතු, හනසු ආදියෙන් තනා ගන්නා පන්දම/හුළු අත්ත

පහත සඳහන් ප්‍රශ්නවලට පිළිතුරු ලියන්න.

01. උදාහරණ ගෙනහැර පාමින් අසුරු ආකාරයකට උපදෙස් දෙන්නට ජන කවියා තුළ වූ හැකියාව පද්‍ය පන්තිය ඇසුරෙන් විමසන්න.
02. යහපත් ජීවිතයක් සඳහා ජන කවියෙන් ලද හැකි ආභාසය උදාහරණ දෙමින් පැහැදිලි කරන්න.
03. ජන කවියා තම නිර්මාණය රසවත් කිරීමෙහි ලා කාව්‍යාලංකාර යොදා ගෙන ඇති ආකාරය උදාහරණ මගින් පහදන්න.
04. ජන කවියේ දෑකිය හැකි සුවිශේෂ ලක්ෂණ, උපදෙස් කවි තුළ ද දෑකිය හැකි ය. උදාහරණ දෙමින් පැහැදිලි කරන්න.
05. ‘අවවාද අනුශාසනා දීමේ දී කවියා ඉතා සංයමයෙන් එම කාර්යය ඉටු කරන්නට වග බලා ගනි’ මේ ප්‍රකාශයට ඔබ එකඟ වන්නේ දැයි හේතු සහිතව විස්තර කරන්න.

ලෙනාඩ් වුල්ෆ් (1880 - 1969)

සිංහල ජන ජීවිතය ගැන ඉංග්‍රීසි භාෂාවෙන් ලියැවුණු Village in the Jungle නම් සුවිශේෂ නවකතාවේ කතුවරයා ලෙනාඩ් වුල්ෆ් මහතා ය.

1880 වර්ෂයේ නොවැම්බර් මස 25 වැනි දින ලන්ඩනයේ කෙන්සිංටන් (Kensington) නුවර, දරුවන් දස දෙනකුගෙන් යුතු පවුලක තුන්වැනියාව ලෙනාඩ් සිඩ්නි වුල්ෆ් දරුවා උපත ලැබී ය. ලන්ඩන්හි ශාන්ත පාවුලු විද්‍යාලය, කේම්බ්‍රිජ්හි ට්‍රිනිටි විද්‍යාලය යන විද්‍යාලවලින් මූලික අධ්‍යාපනය ලද ඔහු 1902 වර්ෂයේ දී උපාධිය හිමි කර ගත්තේ ය. 1904 ඔක්තෝබර් මස ලංකාවට පැමිණි වුල්ෆ් මහතා මුලින් ම යාපනය ප්‍රදේශයේ සිවිල් නිලධාරියකු ලෙස සිය රාජකාරිය ආරම්භ කළේ ය. අනතුරුව නුවර ප්‍රදේශයේ ද රාජකාරි කළ එතුමා 1908 දී ආණ්ඩුවේ සහකාර ඒජන්තවරයා ලෙස දකුණු පළාතේ රාජකාරි භාර ගත්තේ ය. වුල්ෆ් මහතාගේ පාලන දිස්ත්‍රික්කය වූයේ හම්බන්තොට යි. තම සේවා කාලය තුළ දී ලන් අද්ද්‍රැක්ෆී රැසක් පොදි බැඳ ගෙන 1911 දී එතුමා නැවත එංගලන්තයට ගියේ ය. 1912 දී ‘ඇඩ්ලින් වර්ජිනියා ස්ටෙපන්’ (Adline Virginia Stephen) මෙනෙවිය සමග විවාහ විය. වුල්ෆ් මහතා ලංකාවේ දී තමා ලන් අද්ද්‍රැක්ෆී පාදක කර ගෙන 1913 දී අපූරු නවකතාවක් ලිව්වේ ය. ඒ ‘විලේජ් ඉන් ද ජංගල්’ (Village in the Jungle) නම් කෘතිය යි.

1960 දී නැවත ශ්‍රී ලංකාවට පැමිණි වුල්ෆ් මහතා මෙරට වැසියන් විසින් උණුසුම් ලෙස පිළිගනු ලැබීමත් ඔවුන්ට එතරම් කාලයක් තමා ගැන මතක තිබීමත් පිළිබඳව පුදුමයට පත් වන බව පවසා ඇත. ඔහු 1969 අගෝස්තු මස 14 වැනි දින එංගලන්තයේ ‘රොඩ්මෙල්ලි’ දී (Rodmell) මෙලොවින් සමූහ ගත්තේ ය. ‘Monk's house’ නම් ස්ථානයේ එතුමා වෙනුවෙන් තැනුණු ලෝකඩ ස්මාරකය වෙයි.

ලෙනාඩ් වුල්ෆ් මහතාට හම්බන්තොට ප්‍රදේශයේ ජීවත් වෙමින් එහි විසූ ගැමියාගේ සිතූම් පැතුම් හා වර්ෂා රටාව මනා ව අධ්‍යයනය කර ඇත. දුප්පත් අභිංසක අසරණ ගැමියාගේ දුෂිත භාවය හා කුටෝපක්‍රමවලට හසු වී ක්‍රමයෙන් විනාශ වන ඔවුන්ගේ ජීවිත සිලිඳු හා ඔහුගේ පවුල ඇසුරෙන් ප්‍රතිනිර්මාණය කරන්නට ගත් උත්සාහයක් ලෙස Village in the Jungle කෘතිය හැඳින්විය හැකි ය. වරෙක සුන්දරව දිස් වන මහ වනය නිරන්තරයෙන් ම බියකරු බව ම රැඳෙන අමුතු ම තැනක් ලෙස එම නවකතාවෙන් හෙළිදරව් කෙරේ.

මෙම නවකතාව ‘බැද්දේගම’ නමින් සිංහලයට අනුවර්තනය කළේ, ප්‍රවීණ ගත්කතුවරයකු වූ ඒ. පී. ගුණරත්න මහතා ය. මුල් කෘතියෙහි ජීවය රඳවා ගන්නට සමත් වීම නිසා අපට ‘බැද්දේගම’ බෙහෙවින් සමීප ලෙස රසවිඳින්නට හැකියාව ලැබී තිබේ.

‘බැද්දේගම’ වැනි වූ වනගත පරිසරය පසුබිම් කර ගත් තවත් කතා රැසක් සිංහලයට නගා සිංහල පාඨකයා අතර ජනප්‍රිය වූ ගුණරත්න මහතා, වූ වෙං එන් විසින් රචිත ‘The Monkey’ නමැති ග්‍රන්ථය ‘වානරයා’ නමින් ද ආර්. එල්. ස්පිට්ල් විසින් රචිත ‘Savage Sanctuary’ නම් ග්‍රන්ථය ‘වන සරණ’ නමින් ද, ‘Vanished Trails’ නමැති ග්‍රන්ථය ‘මැකි ගිය දඩම’ නමින් ද ‘Where the white Sambhur roams’ ග්‍රන්ථය ‘සුදු ගෝනා’ නමින් ද පරිවර්තනය කළේ ය.

සිලිඳු සිය සොහොයුරිය වන කර්ලිනාහාමි ද හින්නිහාමි, පුංචිමැණිකා යන දියණියන් ද සමග බැද්දේගම නමැති ගමෙහි වෙසෙන දඩයක්කරුවෙකි. එක් දියණියක වන හින්නිහාමි, ගම්මුත්තේ මිට්ටා විශ්වාසයක් හේතුවෙන් මරණයට ගොදුරු වන අතර පුංචිමැණිකා ගමේ ආරච්චිගේ මස්සිනා වන බබුන් සමග විවාහ වෙයි. එම විවාහයට ආරච්චිගේ පවුලේ අය විරුද්ධ වෙති. ඒ අතරතුර ගමට එන ප්‍රනාන්දු නමැති වෙළෙන්දා, පුංචිමැණිකා සිය වසඟයට ගැනීමට උත්සාහ කරයි. සිය ප්‍රයත්නය අසාර්ථක වූ තැන ආරච්චි සමග එක්ව බබුන් බොරු නඩුවක පටලවා සිර ගෙයට යැවීමට ඔහු කටයුතු කරයි. මේ සියල්ලෙන් කම්පනයට පත් වන සිලිඳු, ආරච්චිට සහ ප්‍රනාන්දු මුදලාලිට වෙඩි තබා ඝාතනය කර මුලාදුනින්ට භාර වෙයි. එහි දී ඔහුට ජීවිතාන්තය දක්වා සිර දඬුවම් නියම වෙයි. මෙහි ඇතුළත් වන නමවෙනි පරිච්ඡේදය බැද්දේගම නවකතාවේ ඊළඟ අදියර යි.

බැද්දේගම

නවවෙනි පරිච්ඡේදය

ගමේ පැවැත්වුණ මහෙස්ත්‍රාත් විභාගයේ දී පුංචිමැණිකා ද, එහි සිටි නමුත් පොලිස් භටයා සමග යඳ්දි කතා කළාට පසු සිලිඳු හා කතා කිරීමට අවසරයක් ඇට නො ලැබිණ. මහෙස්ත්‍රාත්තුමාත් දිසා මහත්මයාත් සිරකරුවාත් පසුව දා හිමිදිරියේ ම කණුරුපිටිය බලා පිටත් ව ගොස් සිටි හෙයින් පුංචිමැණිකා හා ගම්මු අවදි වන විට බැද්දේගම පුරුදු නිදිබර උදාසීන ස්වභාවය ම ඉසුළවා ය. සිලිඳුගේ අණට කීකරුව පුළුවන් උපක්‍රමයකින් බබුන් ආපසු එනතුරු කර්ලිනාහාමිත් සමග ගෙදර බලා සිටිනවා විනා පුංචිමැණිකා විසින් කළ හැකි අන් කිසිවක් නො වී ය. බබුන් සිර ගෙට නියම වීමත් ඇගේ පියා ඇට නැති වීමත්, පියාගේ ඉරණම පිළිබඳව ඇගේ සිතේ පැවති බියත් නිතර ඇගේ දුක හා දොම්නස ද දියුණු කෙළේ ය. තමාගේ අනාගතය පිළිබඳ බියක් ද ඇතුළු පැන නැග එන්නට වනි. ජීවත් වන ක්‍රමයක්, ඊට පිළිවෙළ යොදා ගැනීමේ උපක්‍රමයක් ඇට සිතා ගැනීම පවා උගහට වූවකි. බබුන් ආපසු ගමට පැමිණෙන තුරු මාස හයක් ගත කරන්නේ කෙසේ ද යන්න නියම වශයෙන් ඇට සිතා ගත නො හැකි විය. පුංචිමැණිකාට හා කර්ලිනාහාමිටත් වේලක්

ඇර වෙලක් කා මාස හයක් ගත කර ගැනීමට සැහෙන තරම් ධාන්‍යයක් වත් ගෙයි ඉතිරි වී නො තිබුණේ ය. තමා ඉදිරියෙහි මැවී තුබුණ හය ජනක අවිනිශ්චිත අඳුරු අනාගතය විසින් ඇ නො සන්සුන් බවට පත් කරන ලද්දේ ය. මෙය ඇට ඇති වූ තවත් අමුතු බියකි. මෙවැනි කරුණු කීපයකින් බියට පත් වූ පුංචිමැණිකා දවසෙන් වැඩි කාලයක් ගත කළේ මේ බියකරු සිතිවිලිවල පැටලී ගෙයි පිළේ හිඳ නිකටට අත තබාගත් ගමන් ය. කුඩා කල සිලිඳු කී වනයෙහි මං මුළා වූ දඩයක්කාරයින්ගේ කතා ඇට සිහි විය. ඔවුන් එදා බියවන්ට ඇත්තේ ද අද තමාට ඇති වී තිබෙන බිය වැනි බියකිනැයි ඇට සිතීණ. එදා ඔවුන් මෙන් අද තමා ද මහ වන මැද තනි වී සිටින බවත් එදා ඔවුන්ට මෙන් ම අද තමාට ද මහ වැරදි තිබෙන සැටිත් ඇ දුටුවා ය. එහෙයින් දැන් ඇට ද කොයි මගක ගියත් එක ය.

දැන් කර්ලිනාභාමීගේ වයස අවුරුදු පණහක් පමණ වෙයි. කැලැබඳ ගමක ගැහැනියකට විශේෂයෙන් වැන්දඹු ගැහැනියකට- අවුරුදු පණහ ලොකු වයසකි. ජීවිතයේ අවසාන භාගකට බොහෝ ළං වූ වයසකි. අව්ව හා සුළඟත් වෙහෙසත් බඩගින්නත් ලෙඩ දුකත් ශරීර ශක්තිය මෙන් ම මානසික ශක්තිය ද උරා බොයි. ඇගේ සම ඇටයට ඇලී රැලි වැටී ගියේ ය. ළම වියැලී ගොසින. මේ ගම්වල ගැහැනියක් අවුරුදු හිහ හතළිහ වන විටත් මැහැල්ලකි. මෙහි කිසිම මිනිහෙක් හෝ ගැහැනියක් හෝ පරමායුෂ වැළඳීමෙහි සමත් නො වේ. කර්ලිනාභාමීගේ වයස අසූවට වඩා අනූවට කිට්ටු ද කිය කියා හෝ අනූවට වඩා සියයට කිට්ටු ද කියා හෝ කීම උගහට වී ය. ඇ එතරම් මහලු ය. කැලැ ජීවිතයෙහි ලකුණු ඇගේ ශරීරයෙහි ඇඳී තිබුණේ ය. නිරිත දිග තද සුළඟට ඇඹරවී ඇටුවත් බැගී ගිය ගහක් මෙන් ඇගේ ශරීරය ද නැමී ඇඹරී තිබිණ. මුහුණෙන් සිහින්ව ගිය අත්පාවලත් සම ගසක පොත්තක් මෙන් ගොරහැඩිව රැලි වැටී ඇටයට ඇලී ගියේ ය. කුඹුක් වැනි ගස්වල පිට පොත්ත තැනින් තැන ඉගිලී සුදුව යන්නාක් මෙන් ඇගේ සමේ ද තැනින් තැන දුඹුරුවත් සුදු පුල්ලි නැගී තිබිණ. කම්මුල්වල මස දිය වී සම ඇකිළී ගොසිනි. දත් නැති කට ඇතුළට වැදුණු දෙතොල නාසයට යටින් පෙනුණේ කෙළවලින් තෙමුණු රේඛාවක් ලෙසිනි. අප්‍රාණික පටල සහිත දෙනෙත රැලි වැටුණ නළල් තලයට යටින් සිය ගණන් රැලි අතර ගිලී තිබිණ. දෙනෙත අත්ධව නො තිබුණ නමුත් පෙනීමක් නැති සේ එය මැල වී ගොසිනි. සිත මැල වී යාම නිසා ය. ශරීරයට පෙර සිත නැති වී යාම සාමාන්‍යයෙන් කැලැබඳ ගම්වල ගැහැනුන් අතර බහුලව දකින්නට ලැබෙන ධර්මතාවකි. ඒකාකාර ජීවිතයත්, දෘඩ උණුසුම් වාතය සමග කෙළවරක් නැති ගසුත්, කෙළවරක් නැති කම්කටොලුත් හමුවේ ඔවුන්ගේ චේතනා ශක්තියත්, කල්පනා ශක්තියත්, වේදනා ශක්තියත් විලීන ව මිය යන්නේ ය. මෙය සිදුවන්නේ, හොඳ දේශගුණයන් ඇති රටක පිරිමින් පිරිපුන් වූ ද ගැනුන් දරුවන් උසුලන්නා වූ ද වයසක ය. පිරිමි මේ අවස්ථාවේ සිටිය දී පවා හේන්වල කුඩා කැලය එළි කර දීම, ධාන්‍ය වැපිරීම වැනි වැඩට උදව්වට යති. එහෙත් ඔවුන් ඒ වැඩ කරන්නේ ආසාවකින් හෝ සිහියකින් නො වේ. ගව මහිසාදීන් හෝ යන්ත්‍රසූත්‍රාදියක් ක්‍රියා කරන්නාක් හෝ මෙනි. ඔවුහු එවැනි කටයුත්තක යෙදී සිට එය අවසන් ව ආපසු ගෙදර ආ විට මිදුලට වී අඳුරු දෙනෙත් විදහා හිස් බැල්මෙන් බලා ගත් අත බලා ගෙන අතක් පයක් නො සොල්වා පැය ගණන් එක තැනකට වී හිඳිති. මේ අතර ඔවුන් පවත්වන එක ම ඉරියව්ව නම් සිහින් දිග අතක් බඳ වට යවා වඳුරකු මෙන් පිට කැසීමක් පමණකි. ගැහැනු ද කළ රැගෙන දිය ගෙන ඒමට මඩ සහිත දිය වළවල් කරා යති. ගෙවල ආහාර පිස දෙති. කෙළින් කටින් සිටින්නට පුළුවන්කම තිබෙන තුරු ඔවුහු තමන්ගේ කොටස ඉටු කළ යුත්තාහු ය.

නිතර පාහේ තමාට ම යම් දේ කොඳුරා ගන්නා ඔවුහු කෑම කනි, නිදා ගිනිති. කිසිවකු සමග කතා නො කරති. එසේ ම අන් හැම දෙනා ද උන් හා කතා නො කරති. උන් ජීවත් වනුයේ වේදනාව පවා හොඳහැටි නො දැනෙන ජීවිතයේ සන්ධ්‍යා සේයාවේ ය.

කර්ලිනාහාමි ද මේ සන්ධ්‍යා සේයාවට ඉක්මනින් වැටී ගත්තී ය. වනයෙහි වැඩීමත් පිරිහීමත් එකසේ වේගවත් ය. සිලිඳුට හා බබුන්ටත් විරුද්ධව නඩු විභාගය හෝ ආරච්චිත් ප්‍රනාන්දුත් මැරීම හෝ සිලිඳුගේ නැති වීම හෝ එතරම් ඇගේ සැලකිල්ලට භාජන නො වී ය. විපත්ති ගණනාවක් ම සිදු වීගත යන බව සිහිනයකින් මෙන් ඇට පෙනී ගිය නමුත්, කරුණු වශයෙන් ඒවා සලකා ගැනීමට ඇගේ පටල සහිත මොළය ශක්තිමත් වූයේ නැති. ඇ කෙළේ තමාට ම තොල් මතුරා ගනිමින් සිරිත් පරිදි-ඉවිම් පිසීමිවලට වැටෙත් දිය ගෙනවුත් දීම ය. ඇ පුංචිමැණිකා සමග කතා නොකළා ය. ඇ හා කතා කිරීම හෝ යම් යම් දේ ඇගෙන් විවාරීම නිෂ්ඵල වැඩක් බව හොඳ හැටි දැනගත් පුංචිමැණිකා ද කර්ලිනා සමග කිසිවක් නො දෙඩුවා ය.

සිලිඳු මරණීය දණ්ඩනයට පත් කිරීමෙන් මාසයකට පසු පළමු පැවති ස්වාභාවික තත්ත්වයට ගම පැමිණි බව බැලූ බැල්මට පෙනිණ. ඇත්ත වශයෙන් එහි ඇති ව තුබුණේ ලොකු ම වෙනසකි. එය කුඩා ගමකි-කුමයෙන් පිරිහී ගොස් අවටින් තෙරපා ගෙන එන මහ බැද්දට බත් වී යන වනගත කුඩා ගම්වලින් එකකි. එක පහරකට එක දවසකින් එහි තුබුණු ගෙවල් හයෙන් එකක් නැති විය. විසිපස් දෙනෙක් වූ පිරිසෙන් හත් දෙනෙක් ම නැති වූහ. ආරච්චිරාළගේ මරණයෙන් පසුව ආරච්චි හාමිනේ-නැන්වොහාමි-ගම හැර යන්ට තීරණය කර ගත්තා ය. හේන් වැඩ කිරීමට තරම් නො වැඩුණු දරුවන් සමග තව ඉදිරියටත් බැද්දේගම වාසය කිරීමට ඇට පිළිසරණයක් නැත. ආරච්චිගේ නැදෑයන් පදිංචි ව ඉන්නා කොටගොඩ නම් හොඳට වී කුඹුරු හා පොල් වතු ඇති, අවුරුදු පතා හොඳ හැටි වැස්ස පවතින සැපවත් ගමකි. තමාට කොටගොඩ නැදෑයන්ගෙන් ඉඩම් කැල්ලක් ලබා ගත හැකි බවත් එහිදී දූ දරුවන්ට හිර හිඳලත් ගැනීම වඩා හොඳින් කර ගත හැකි බවත් ඇ දැන සිටියා ය. ආරච්චි මායියා හැම දුමක් කීවේ මේ ගම කිසි කලක කිසි කෙනෙකුට වගකුවක් නොවන සාප ලත් ගමක් බව ය. ඇ කෝරළේ මහත්මයාගෙන් තාවකාලිකව ඉල්ලා ගත් කරත්තයක තමා සතු බඩු මුට්ටු ටිකත් පටවා ගෙන ළමා ළපටිනුත් කැටුව කොටගොඩ බලා පිටත් වූවා ය. ආරච්චිගේ ගෙයි වාසය කරන්ට කෙනකු නොවූයෙන් එය කැලයට ඇරිණ. අපල ගෙන දෙන අසුබ නිමිති ඇත්තේ යයි ද අවතාර අඩිකෝඩවලින් පිරුණේ යයි ද ප්‍රසිද්ධව ගිය මේ ගෙයි වාසයට ඒමට තරම් සැහැසි වූ කිසිවෙක් ගමේ නො වූහ. මේ ගෙය වනයට විරුද්ධව දිග සටනක යෙදී සිටින සේ පෙනිණ. මුලින් ම වැට අද්දර කුඩා ගස් හා පඳුරු සහව වැඩි වැට යට කර ගත්තේ ය. දෙවනු ව අළු පැහැති කොළ හා දම් පැහැති මල් ඇති වරා පඳුරු හා මානා පඳුරු ද, දිග තියුණු කටු ඇති පතොක් පඳුරු ද වැට අද්දරින් රිංගා අවුත් මිදුලටත් ගෙයි බිත්තිවලට හා දොරකඩටත් ළං විය. ආරච්චි ගෙදර බිත්ති සදා තිබුණේ ගමේ අනික් ගෙවල බිත්තිවලට වඩා ගතකමටත් ශක්තියටත් ය. ඊසාන දිගින් එන තද සුළඟට ගසා ගෙන යන්ට පොල් අතු එහි නො වී ය. වහලට උළු සෙවිලි කර තිබුණ හෙයින්. ඊසාන දිග සුළඟ හා වැස්ස ද අවුරුදු දෙකක් තිස්සේ උත්සාහ කොටත් ගෙයි මැටි බිත්තිවල සවිය මැඩලන්නට සමත් නො වී ය. බිත්තිවල තැනින් තැන මැටි ඇද වැටීමෙන් වර්ච්චි කෝටු තෙත් සුළඟට අසුවීම නිසා ඉන් මුල් ඇඳ දළ ලියලා

රිකිලි ලා වැඩෙන්නට වන. කුරුල්ලන් ගෙනවුත් දැමුවා වූ ද සුළඟින් ගසාගත ආවා වූ ද ඇට නිසා ගෙයි වහලේ උළු අතර ලොකු කුඩා පඳුරු හැදෙන්නට පටන් ගති. ලොකු දළක් පඳුරක් වහල මත වැටී උළු එහා මෙහා කරමින් මුල් ඇදුණේ ය. බිත්ති අතර කැලය වැඩී ගෙය ඔබා ගත්තෙන් බිත්ති බිඳ වැටී වහල බිමට පාත් විය. කුඩා රතු උළු ගොඩ තණ හා වල් පඳුරුවලින් වසා ගත්තේ ය. බිත්තිවල වරිවිචි කෝටු විශාල පඳුරු බවට වැඩුණේ ය. ලොකු ගස් ද මතුවන්ට පටන් ගති. තුන් වෙනි වැස්ස අවසානයේ දී මුළු වත්තේත් ගෙයින් කැලයේත් වෙනසක් නොපැ ය.

ආරච්චිගේ ගෙය කැලයට යාම කැලය ගම මැදට කඩා පැනීමක් මෙන් වී. මීට පෙර කැලයට හැරුණේ ගමේ ඒ මේ කෙළවරවල තුබුණ ගෙවල් වූ හෙයින් ගම කැලය මැදට රිංගා ඒමක් එයින් වූයේ නැති. වූයේ ටිකින් ටික ගමට හාත්පසින් ගම කුඩා වීම පමණකි. එහෙත් ආරච්චිගේ ගෙදරට කැලය කඩා වැදීමෙන් වූයේ ගම දෙකකට බෙදී යාම ය. සිලිඳුගේ හා බස්තියන් අප්පුගේ ද ගෙවල් දෙක ගමේ අතික් ගෙවලින් වෙන් වූ බව දුටු ගම්මු තමන් ජීවත් වන්නේ විනාශ වේගන යන ගමක බව තේරුම් ගත්හ. මේ නැත්වොහාමී කල් තියා කීවකි. 'මේ ගම දැන් හොල්මන් අඩිකෝඩ පිරුණු යකුන් අරක් ගත් කාලකණ්ණි ගමකි. ළමයින් හා මහල්ලන් ද නැසී යන්නාක් මෙන් ගමක් දැන් නැසී යයි. එහි දූන් ළමයි නූපදිත්. අවුරුදු දහයකින් මුළු ගම ම අලින්ට යනවාට කිසි ම සැකයක් නැත' යනු ඇගේ හැඟීම වී ය.

කෙසේ වුවත්, ගම විනාශ මුඛයෙහි ය යන හැඟීම ගමටත් ගම්මුත්ටත් දැනුණේ ඉතා හෙමිනි, ටිකින් ටික ය. මුලින් ම, මිනි මැරීම් නඩු විභාග කලබල මග හැරී ගිය විට ගම නැවතත් පෙර පුරුදු තත්ත්වයට වැටුණා සේ පෙනී ගියේ ය. වෙදරාළ ගමේ ආරච්චි හැටියට පත්කර ගන්නා ලදී. පුංචිමැණිකා, බබුන් එනතුරු මග බලා සිටියා ය. ගත වන දවස් ගණන ඇට ගණන් ගත නො හැකි විය. ඇ ඒ ගැන උත්සාහයක් ද නො කළා ය. සතියක් ඇට ගණනක් පමණකි. හය මාසයක් මාස ගණනකි. එහෙත් කාලය ගෙවී යන සැටි බලමින් ඇ සිටියේ බබුන් එන්නේ කවදා දැ යි පෙරමග බලා ගෙන ය. සිලිඳු එල්ලා මරනු නො ලැබූ බවත් ඒ වෙනුවට ජීවිතාන්තය දක්වා බන්ධනාගාරයට නියම කළ බවත් මේ අතර ඇට අසන්ට ලැබුණි. එහෙත් ඉන් ඇට සැනසිල්ලක් නො සැලසුණේ ය. ඇගේ ජීවිතයෙන් සිලිඳු සහමුලින් ම වෙන් වී ගොසිනි. තවත් ඔහුගේ දැකීමක් ද බලාපොරොත්තු විය නො හැකි ය. එහෙයින් ඔහු මළත් සිර ගෙදර ජීවිතාන්තය දක්වා සිටියත් ඇට එහි අමුත්තක් නැත.

පුංචිමැණිකා මාසයක් පාසා බබුන්ගේ ඊම බලාපොරොත්තුවෙන් සිටියා ය. නො කඩ බලාපොරොත්තුව නිසා ඇ තුළ තුබුණ බිය ක්‍රමයෙන් තුනී ව යන්ට වන. තමාගේත් කර්ලිනාහාමීගේත් ජීවත් වීම සඳහා ඇ විසින් බොහෝ වැඩ ද කළ යුතු විය. බිස්සේ තුබුණ කුරක්කන් ටික ඉක්මනින් ම ඉවරව ගිය හෙයින් කැ හැකි කොළ වර්ග අල වර්ග හා පලතුරු ද සෙවීමට ඇ වනයට ගියා ය. හේන් වාරයට අනුන්ගේ හේන්වල බස්තියන් අප්පුගේ, බාලප්පුගේ හා පුංචිරාළගේ හේන්වල පවා ඇ වැඩ කළා ය. පින් තකා ඇයට දුන් කුරක්කන් අහුරු කීපයකට ඇ බොහෝ වෙහෙස වී වැඩ කළ යුතු වූවා ය. පුංචිමැණිකාගේ කලබල නැති ගතියත්, සාන්ත බව හා යටත් පහත් ගතියත් නිසා කවුරුත් ඇ ප්‍රිය කළ හ. පුංචිරාළ පවා කීවේ 'පුංචිමැණිකා මුවැත්තියක් වාගේ යි' කියා ය. පිස්සු

වැද්දා කොටියෙකු යි කියන්නට පුරුදු වී සිටි ගම්මු පුංචිමැණිකා ගැන කීවේ, කොටියගෙ පැටියා මුවෙක් වෙලා කියා ය.

කුමයෙන් මාස ගණනක් ගත වී ගියාට පසු පුංචිමැණිකා දවස පටන් ගන්නට පුරුදු වූයේ අද බඩුන් ගෙදර එයි යන බලාපොරොත්තුවෙනි. ඊළඟට බඩුන් නො පැමිණි ම දවස ගෙවී ගිය බව දුටු ඇ සැබවින් ම මාස හයක් ගත වූයේ දැ යි දැන ගන්ට උත්සාහ කළා ය. අනික් ගම්මුන්ගෙන් ඇ ඒ ගැන විමසූ විට උන්ගෙන් සමහර කෙනෙක් බඩුන් සිරයට ගොස් පස් මාසයකැ යි කීහ. තවත් සමහර කෙනෙක් හත් මාසයකැ යි ද කීහ. එකිනෙකා සමග කලහ කරමින් කෑ කෝ ගසමින් මාස ගණන හරියට තීරණය කර ගැනීමට සියල්ලෝ ම උත්සාහ කළහ. බඩුන් හිරයට ගියේ සිංහල අවුරුද්දට මාස දෙකකට පෙර ය යි කී කල මාස දෙකකට නො ව එක මාසයකට පෙර ය යි අනිකෙක් කීය. ‘මාසෙකට කලින් වෙන්ඩ බැ-මොකද, තව නැහැ හේන් කැපුවෙ, වැපුරුවා විතරක්නෙ දැන්. නෑ, නෑ, නෑ, තුන් මාසෙකට කලින් වෙන්ඩ ඕනෑ. මෝඩයා තුන්මාසයක්? මොකද කුරක්කන් අනු දා වී වගේ ද? මෝඩයා? කවුද දන්නේ නෑ මෝඩයා,’ ‘කට වහපන්! කට වහපන්! කොහොමටත් බඩුන් ගියේ අවුරුද්දට ඉස්සර වෙලා. අවුරුද්ද පහුවෙලත් දැන් මාස හයක් වෙනවා’ ‘මගේ හේන වපුරලා දැන් හරියට මාසය යි. කවුරුත් අහලා තියෙනව ද අවුරුද්ද පහුවෙලා මාස පහක් ගිහින් හේනක් වපුරන බවක්? අවුරුදු පහුවෙලා තව මාස තුනකට වැඩියෙ නැහැ.’ පුංචිමැණිකා මේ බහු කතාවලට කන් දී පැය ගණන් සිට හැන්දෑවට කඹුරුපිටිය දෙසට වැටී ඇති පාර දිගේ ටිකක් දුර යයි. ඇ එසේ යන්නේ මග දී බඩුන් හමු වේ ය යන ස්ථිර බලාපොරොත්තුව ඇතිව ය. සිලිඳු කීවාක් මෙන් බඩුන්ගේ පැමිණීමෙන් පසු සියලු ම කරදර ඉවර වී ඔක්කොම හොඳ වෙයි යන බලාපොරොත්තුව ඇතිව ය. එහෙත් බඩුන් නො පැමිණි ම දවස් ගතවන්ට ගතවන්ට ඇගේ විශ්වාසයත් බලාපොරොත්තුවත් දෙදරුම් කෑවේ ය. අනාගතය පිළිබඳ බියෙන් ඇ තැති ගැනිණ. හය මාසය නියම වශයෙන් ම ගත වී ගියේ යයි හැම දෙනා ම පිළිගන්නා දවස එළඹියේ ය. එහෙත් බඩුන් නම් පැමිණියේ නැත. ඔහුට කිසියම් විපතක් සිද්දුවෙන්ට ඇති. බාගවෙලාවට අසනීප වෙන්ටත් පුළුවනි. නැත්නම් හිර ගෙදර මුලාදැනින්ට ඔහු මකක නැති වෙලා වෙන්ට පුළුවනි. හිර ගෙදර ගියා ම මිනිහකුට මොනවා වෙනවා ද කියන්නඩ බැහැ, යනාදිය එක එකාගේ කටින් කියවෙන්ට පටන් ගති.

අන්තිමට ඇ විමසුයේ අලුත් මුලාදැනියා වූ පුංචිරාළ වෙදරාළගෙනි. ‘මිනිහා අනුමානයක් නෑ මැරෙන්නඩ ඇති’යි ඔහු කීය.

පුංචිමැණිකාගේ හද දෙදරුම් කෑවේ ය. ඇ තමාගේ ලොකු ඇස් දෙක, වෙදරාළගේ මුහුණට හෙළි ගමන් නො සැලී සිටියා ය. ‘ඔව්’ මං හිතනවා මිනිහා මැරීලා යි කියල. හිර ගෙදරට යන මිනිස්සු උන් හිටි හැටියෙ මැරෙනවා. වැඩියෙමත් ඔය බඩුන් වගේ හයි හත්තිය ඇති මිනිස්සු. ලෙඩට බේත් කොච්චර තිබුණත් කරුමෙට බේත් තියෙනවා යැ? මිනිස්සු හිර ගෙදර උන්න හිටිය හැටියෙ මුල්ලකට ගිහින් වැටෙනවා; මැරෙනවා. දෑන් උඹට කරන්නඩ දෙයක් නෑ. කරුමෙට දෙන්නඩ බේත් නෑ. උඹ මේ ගමේ ඉන්න කවුරු හරි කසාද බැඳගනින්. ඉළන්දාරියෙක් නැත්නම් නාකියෙක් වුණත් මොකක් ද ඇති වැරද්ද? කසාද බැඳ ගනින්. ගං ඉවුරෙ අලි ඇට නරි අදිනවා කියලා අනිත් අලි ගගේ නාන්නේ නැතුව අරිනවා ද?’

‘රාළහාමි, ඇත්තට ම මේ ගැන මොකක් ආරංචියක් දන්නවා ද? එයා මළ යි කියලා දැනගත්ත ඌලුණ ද?’

‘මං අහපු ආරංචියක් නැහැ. කාගෙන් ද ආරංචි අහන්නේ? උඹට ආරංචියක් දැන ගත්ත ඕනෑ නම් ඒකට යන්ඩ ඕනෑ හිර ගෙදරට. දවස් ගානක් තිස්සේ යන්ඩ තියෙනවා. ඉස්සර වෙලා කඹුරුපිටියට ගිහින් ඊට පස්සේ බස්නා ඉර පැත්තට යන්ඩ ඕනෑ තංගල්ලට යන මහ පාර දිගේ. හිර ගෙදරින් අහපුවාම, උඹට දැන ගත්ත පුළුවන් වෙයි.’

පුංචිමැණිකා නිශ්ශබ්දව ම වෙදරාළගේ ගෙයින් සෙමින් දොරට බැස ගෙදර ගියා ය. සිර ගෙදරට ගොස් බඩුන් ගැන විමසන්නට ද ඇ සිතා ගත්තා ය. නත් නො දන්නා රටකට තනිව යාම ගැන සිතෙන විට පවා ඇ තුළ බිය උපන් නමුත් මේ සැකය හිසේ තබා ගෙන ගමේ ජීවත්වීම අමාරු කාරණයක් වූ හෙයින් කෙසේ නමුත් තංගල්ලට ගොසින් එන්ට ම අධිෂ්ඨාන කර ගත්තා ය. පිළියෙල කරගත් කුරක්කන් රොටි කීපයකුත් ගමන ගැන ඇසූ ගම්මුත්ගෙන් ලැබුණ තවත් ධාන්‍ය ඇට ටිකකුත් ලේන්සුවක ඔතා ගෙන ඇ කඹුරුපිටිය බලා පිටත් වූවා ය.

කඹුරුපිටිය දක්වා වූ ගමනේ මුල් කොටසේ මග ඇට හොඳ හැටි පුරුදු ය. ගමේ අතින් ගැහැනුන්ට මෙන් ඇට කැලය මැද තනිව යන්ට බියක් නො දැනිණ. ඇට ගමනේ කරදරය පෙනුණේ තංගල්ල දක්වා බටහිරට වැටී ඇති මහ පාරට වැටුණ පසුව ය. සුදු දූවිලි සහිත කෙළින් දිවෙන මහ පාරේ දී ඇට භයානක විදියේ තනිකමක් දැනිණ. ලුණු හෝ වී හෝ පැටවූ මහ බර කරත්ත නො කඩවා මග දිගට හමුවන්නට විය. කරත්තකාරයන් නරක මිනිසුන් බව ඇ පිළිගෙන සිටියා ය. ඔවුන් පිළිබඳව ගම්බදව කෙරෙන දරුණු කතාවන් ඇ හොඳට අසා පුරුදු ය. එහෙයින් පාරේ ජීවිතය ගැන ඇ බොහෝ සෙයින් බිය වූවා ය. නිශ්චල කැලයක තනිව ජීවත්වීම ඇට මහ කාරියක් නො වේ. ඇ කැලය දැනී. ඇ කැලයට අයිති ය. එහෙත් පාරේ නො කඩවා ඇදෙන මිනිසුන් පෙළ නාඳුනන මුහුණු, පරීක්ෂණාත්මක අමුතු විලාසයකින් තමා දෙස ඇසි පිය නො හෙළා ක්ෂණයකින් බලා සිට, ක්ෂණයකින් තමා පසු කොට යන ඇස්, ඇ මේ ඉන්නේ කොතරම් තනි ලෝකයක ද යන හැඟීම ඇ කෙරෙහි ඇති කර වී ය. ජනාකීර්ණ සමහර ගම් මැදින් බියපත් සිවල් දෙනක මෙන් බියෙන් ඇලළී ඇකිළී යන විට ඇගේ මේ තනිකම ඇට දුනුණේ වඩාත් බලවත් ලෙසිනි. ගම්බද කඩ අසල එකතු වී සිටින පිරිස්, ලිං ළඟ එකතු වී ඕපාදූප කතා කරන ගැහැනු මග යන එන මිනිස්සු යන සියල්ලෝ ම විමසුම් සහිතව ඇ දෙස බැලූහ. විශාල ගණනක් මුහුණු අතර තමා අඳුනන එක ද මුහුණක් නො පෙනිණ. කඩයකට හෝ ගෙපැලකට හෝ ළංව රාත්‍රියේ නිදා ගන්ට ඉඩ දෙන්නේ දැ යි කෙනෙකු ගෙන් ඇසීමට ඇ තුළ ධෛර්යයක් නො වී ය. ඈ බෝ වී බඩ ගින්නත් තෙහෙට්ටුවත් වැඩි වන විට මග අසල කුඩා ලැහැබකට රිංගා නිදා ගැනීම මැනවැ යි ඇ සිතා ගති.

පුංචිමැණිකා, තංගල්ලට පැමිණෙන්නට පෙර ඇට බොහෝ වෙහෙස ද බඩගිනි ද දැනිණ. නගරයේ දැලක් මෙන් ඒ මේ අත වැටී තිබුණ පටු පාරවල් ඇගේ භ්‍රාන්තිය දියුණු කැරැටි ය. අන්තිමේ දී වෙළඳාම්පළට අවුත් වැටෙන තුරු ඇ නගරයේ ඒ මේ අත ඇවිද්දා ය. ඒ වෙළඳාම්පළ ඇරුණ දවසකි. භාරසියයක්, පන්සියයක් පමණ වූ පිරිස පටු භූමි භාගයේ කැටි වී සිටියහ. එළවළු, පලතුරු, ධාන්‍ය වර්ග, රෙදි පිළි, හැළි වළන් ආදී නොයෙක්

බඩුවලින් වෙළඳපොළ පිරී තිබිණි. හැම දෙනෙක් ම එකට කතා කළහ; එකට කෑ ගැසූහ. අත් පා සැලූහ. වෙළඳාම්පළේ ශබ්දය පුංචිමැණිකාගේ බිය දියුණු කෙළේ ය. එහෙයින් ඒ තැනින් වහා පලා ගොස් වෙන පටු පාරකට වැටී එයින් නගරයේ මැද හරියෙන් නැගුණ කඳු පා මුලකට පැමිණියා ය. එහි දෙපස ගෙවල් නො තිබුණ නමුත් කන්ද මුදුනේ විශාල ගොඩනැගිල්ලක් පෙනිණ. එහි මිනිස්සු නො සිටිය හ. මහලු මිනිහෙක් පමණක් කඳු බෑවුමේ හිඳ ගෙන ගල මත වියළි තණ පත් උලමින් සිටි කෙටිටු එළඳෙනුත් පස් දෙනකු දෙස බලා ගෙන සිටියේ ය.

සෝෂා සහිත කලබල විදිවලින් තැති ගෙන සිටි පුංචිමැණිකා ජන ශූන්‍ය නිශ්චල ස්ථානයකට පැමිණීම ගැන ආනන්දිතව එහි ඇත තියා හිඳ ගත්තා ය. එහි සිටි එළඳෙනුත් ගෙන් එකෙක් ඉඳ හිට කහින ශබ්දයත් වෙළඳාම්පළ පැත්තෙන් යන්තමට ඇසෙන මිනිස් කට හඬත් හැර වෙන කිසිම ශබ්දයක් එහි නො විය. තමා ඉදිරියේ තිබුණ විශාල සුදු ගොඩනැගිල්ල දෙස හිස ඔසවා ඇ බැලුවා ය. බිත්තිවලට හිරු එළිය වැටීමෙන් එය දීප්තිමත් ව බැබැළිණ. බඩුන් සිටින හිර ගෙය මෙය විය හැකි දැයි ඇ සැක කළා ය. හාමතේ සිටින එළ දෙනුත් පස් දෙනා අතර හිඳ ගෙන වුත් මහල්ලා ද ඇට පෙතේ. ඔහු දැකීමෙන් ඇට සිහි වූයේ සිලිඳු ය. ඔහු එහි නො සැලී හිඳ ගෙන කඳු පාමුල පොල් ගස් දෙස නෙත් හෙළා ගත් වන ම හුන්නේ ය. රැක බලා ගෙන සිටි එළඳෙනුන්ගේ මෙන් ම ඔහුගේ ද වියළි ඇකිළි ගිය සමට යටින් පිහිටි ඉළ කෝටු ගණන් කළ හැකි විය. කලබලකාරී ආඩම්බර නාගරිකයන් දැකීමෙන් තැති ගත් පුංචිමැණිකාට දිරාපත් මහල්ලාගේ දැකීම දන්නා අඳුනන හිතවතුන්ගේ දැකීමක් මෙන් විය. මහල්ලා ද කැලෑවකින් එළියට ආ කෙනෙකු විය හැකි ය.

පුංචිමැණිකා මහල්ලා ළඟට ගොස් ඔහු ඉදිරියේ සිට ගත්තා ය. මහල්ලා වරක් ඇ දෙස නෙත් හෙළා බැලුවේ ය. පල් වතුරක මුහුණත වැසී තිබෙන පටලයකට සමාන පැහැය ඇති පටලයකින් ඔහුගේ දෙනෙත වැසී තිබිණ. ඔහු නැවතත් පොල් අරඹ දෙසට ම බැල්ම යොමු කොට නිශ්චලව හුන්නේ ය.

‘සියෙ, අර පෙනෙන්නේ හිර ගෙදර ද?’

හිරු රැසින් උද්දීප්ත මහ ගොඩනැගිල්ල පළමු වරට දැක බලන්නකු මෙන් එ දෙස සෙමින් නෙත් හෙළා බැලූ මහල්ලා පුංචිමැණිකා දෙසට හැරුණේ ය.

‘ඔව්, ඇයි?’ බොල් මැරැඩ් කට හඬකින් ඇසී ය.

‘මගෙ මිනිහා ඒකෙ අතුළෙ වෙන්ඩ පුළුවනි’ යි හිර ගෙදර උස සුදු බිත්තිය දෙස බලමින් පුංචිමැණිකා කීවාය. ‘එයා මේ හිර ගෙදර එව්වා, මාස ගණනකට ඉස්සර. ඒක බොරු නඩුවක්. එයා මාස හයකට හිරේට නියම වුණා. දැන් මාස හය පහුවෙලා. ඒත් එයා ගමට ආවෙ නෑ. මං මේ බෙහොම දුර ඉඳලයි ආවෙ. මට බොහොම මහන්සියි සියෙ. මං බොහොම කරදර විඳ ගෙන ආවෙ එයා සොයන්න. එයා මේක ඇතුළෙ ඇති.’

‘මහල්ලාගේ දෙනෙත යළිත් පොල් අරඹ දෙසට ම යොමු විය.’ ඔහු හැලහොල්මනක් නැතිව සිටියේ ය.

‘උඹේ ගම කොහෙ ද ළමයා?’

‘මං ආවෙ බැද්දේගම ඉඳලා.’

‘බැද්දේගම,’ ඔව් මං දන්නවා. බොහොම ඉස්සර හිට දන්නවා ඒ ගම ගැන. මාත් ඒ පැත්තේ තමයි. බැද්දේගමටත් එහා මහවෙලගම. උඹ ගමට පලයන් ළමයා.’

‘ඉතින් මගෙ මිනිහා, සීයෙ? එයාට මොකද වුණේ’

මහල්ලා ඉතා සෙමින් හිස හරවා මහ හිර ගෙය දෙස නෙත් යොමු කෙළේ ය. හිරු රැස් මහල්ලාගේ මුහුණට කෙළින් වැටිණ. ඔහුගේ මුහුණ වයසින් හා දිළිඳුකමින් වැහැරී රැලි වැටී ඇතිලී තිබිණ. ඔහුගේ දෙනෙත් හිර ගෙයින් එළඳෙනක කරා යොමු විය. එළඳෙන ඇස් තෙරවා හිස දික්කර ගෙන නිශ්චලව සිට තදින් කහින්නට පටන් ගති. දැල හකුළවා ගෙන ඇ කැස්සේ ඉතා වේදනාවෙන්. කැස්ස නතර වුණ පසු එළඳෙන යමකු සොයමින් මහ පොළොව තොලු ගාත්ට වන. මහල්ලා තමාට ම කියා ගන්නාක් මෙන් මෙසේ කීවේ ය.

‘කවදාවත් මිනිහෙක් ඕකෙන් එළියට එන්නේ නෑ-කොහොම ද මිනිහෙක් ඕක ඇතුළෙ ජීවත් වෙන්නෙ. හැම තිස්සෙම බිත්තිවලින් වට කරගන. මේ ටවුන්වල මිනිසුන්ට ඕකෙ ගාණක් නැහැ. නමුත් අපි මං හොඳට දන්නවා, මං මහවෙලගම මිනිහෙක්. ඔන්න ඔය අහට කැලේ මැද්දේ ගමක්; අද වුණත් ගමට යන්ඩ මං ලැස්තියි, නමුත් මට වයස වැඩි යි. මිනිහෙක් නාකි උණායින් පස්සේ ඒවායෙ ඉඳලා වැඩක් නැහැ-නමුත් උඹ ගමට පලයන්. ගමක් අත් ඇරලා යන එක මහ මෝඩකමක්. ඒවායෙ හැමදා ම බඩගින්නෙ තමා. මං දන්නවා, මට මතකයි, ඒත් තමන්නෙ පැල්පතයි, මිදුලයි, කැලෙයි තමන්ට නිදහසේ තියෙනවා. මේවායෙ ගෝසාවයි, කලබලයි, කරදරයි විතරයි. නිම්මාවකින් නැතුව ගෙවල්.’

‘ඒත් හිර ගෙදරින් අහන්ඩ ඕනෑ ඉස්සර වෙලා මගේ මිනිහා ගැන. ඇයි එයා නතර කරගන ඉන්නෙ?’

‘ඕකට ගිය මිනිහෙක් කවදාවත් එළියට එන්නෙ නෑ. හැබැටම මං දන්නෙ නැද්ද? මගෙ පුතත් ඔය හිර ගෙට ගියා. තව අද වෙන්නක් ඇහැට දුක්කෙ නෑ. එයාගෙ නඩුව ඇහුවෙ මේ තංගල්ලෙ. මගේ අත මිට තිබුණා. ඔක්කොම ඒ නඩුව වෙනුවෙන් වියදම් කළා. පුතා හිර ගෙයින් ආපහු එනතුරා මං බලා ගෙන හිටියා, කිසි දවසක ආවෙ නෑ; එන්නෙත් නෑ, උඹේ මිනිහාටත් ඒක ම තමා. දැන් උඹ ආපහු පලයන් උඹේ ගමට.’

පුංචිමැණිකාගේ බඩගින්නට හා තෙහෙට්ටුවට ද මහල්ලාගේ කතාවෙන් උපන් සන්තාපයත් දුකත් එකතු විය. ඇ නිසොල්මනේ වැලපෙන්නට වූවා ය.

‘අඬල වැඩක් නෑ ළමයා. මං දැන් හොඳට ම වයස මිනිහෙක්. මට වඩා හොඳින් ඔය ගැන දන්න කෙනෙක් තවත් මෙහෙ නෑ, මේ හිර ගෙට ගිය කෙනෙක් කවදාවත් ආපහු ආවේ නෑ. උඹ දැන් ඉක්මන් කරලා ගමට යන එක යි වඩා හොඳ.’

පුංචිමැණිකා එතැනින් නැගිට සෙමින් සෙමින් කන්ද නැග හිර ගෙය වටේ ගියා ය. එහි වූයේ එකම දොරටුවකි. ඒ තැනින් තැන යකඩ ඇණ වැද්දූ විශාල සන ලී දොරකි. ඇ බියෙන් දොරට

තට්ටු කළා ය. ඇතුළට නො ඇසෙන තරම ඉතා හෙමින් තට්ටු කළා ය. නැවත බිත්තියට ඇල වී ඉඳ ගෙන බලා සිටියා ය. පැය ගණනක් ගත විය. කිසි ම අමුත්තක් වූයේ නැති. දොර වැසූ ගමන් ම ය. සිර ගෙය ඇතුළෙන් කිසිම ශබ්දයක් නො ඇසේ. කන්ද පාවුල තණ උලන එළඳෙනුත් පස්දෙනා හා මහල්ලා හැර පෙනෙන මානයක කිසිම සතෙක් නැත. තමා සිටින තැනට තද හිරු රැස් වැටෙන විට බිත්තියේ හෙවණ දිවෙන දිවෙන හැටියට එහා මෙහා වෙමින් මොකක් හෝ අමුත්තක් සිදු වන තුරු ඇ බලාපොරොත්තු සහිතව එතැන ම උන්නා ය.

බොහෝ චේලාවකට පසු දොර හැරිණ. කාකි ඇඳුම් කට්ටලයක් හා තොප්පියක් ද හැඳ පොල්ලක් අතින් ගත් මිනිහෙක් එයින් එළියට ආවේ ය. ඔහු ඇ දෙස බලා තියුණු ස්වරයකින්, ‘නුඹ මොක ද මෙතන?’ යි ඇසුවේ ය.

‘මගේ මිනිහා බලන්ඩ ආවා. අයියා, එයා මාස හයකට හිර ගෙදරට එව්වා. මාස හය දැන් පහු වෙලා. එයා ගමට ගියේ නැහැ. මිනිස්සු කියනවා එයා මැරිලයි කියල. ඒක ඇත්ත ද?’ ‘මොකක් ද එයාගෙ නම? කොහෙ ද ගම?’

‘එයාගෙ ගම බැද්දේගම’

‘නම?’

‘කොහොම ද මම එයාගෙන නම කියන්නේ අයියා?’

‘ඇයි මෝඩියෙ මොකක් ද ඒ මිනිහට කියාපු නම?’

‘එයාට කිව්වේ බබුන් කියලා.’

‘මොන වැරද්දට ද හිරේ වැටුණේ?’

‘ඒක බොරු නඩුවක්, ආරච්චිගෙ ගේ බිත්දයි කියලා’

‘ඔ, ඒ මිනිහා! හරි ඊට පස්සෙ ඒ ආරච්චිත් මැරුවා නේද?’

‘ඔව්, ඔව්, ඒ මැරුවෙ අපේ අප්පොච්චි.’

‘ඔව්, එයත් මෙහෙ හිටියා, උඹ ළඟ සල්ලි හෙම තියෙනවා ද ගැනියෙ?’

‘නෑ අයියා, සතයක්වත් නෑ. අපි බොහොම දුප්පත් මිනිස්සු.’

‘ආ, එහෙනම් අපට බෑ මෙහිදී මොකුත් කියන්ඩ. උඹ කඹුරුපිටියට ගිහින් ඒජන්ත හාමුදුරුවන්ට පෙත්සමක් දීපන්.’

‘අයියා’ දැන් කීවානේ මගෙ මිනිහා දන්නවයි කියලා. ඉතින් මට කීවට ඇති වැරද්ද මොකක් ද? එයා දැන් මෙහෙ ඉන්නවා ද? එයාට මොකද උණේ? දවස් ගානක් තිස්සේ මං මෙහාට ආවෙ මේක දැනගත්තේ. මට තවත් කරදර කරන්නේ මා එළවන්නේ ඇයි?’

හිරපල්ලා පුංචිමැණිකා දෙස මිනිත්තුවක් හෝ දෙකක් පමණ බලා සිටියේ ය.

‘හොඳයි, කරුණාව වේළුවිව කුණුරට වැස්සක් වගෙයි කියනවා නේ! ඒත් උඹ ඉල්ලන්නේ වේළුවිව කුණුරට තවත් නියඟ. මං දන්නවා මිනිහා මෙහෙ හිටියා. මිනිහා මෙහිදී මළා. දැන් මැරිලා මාස දෙකක් වෙනවා.’

හිරපල්ලා තම කතාවෙන් බලාපොරොත්තු වූයේ හිස අත් බඳා ගෙන කෑ ගසන ගැහැනියකගේ විලාපයකි. එහෙත් පුංචිමැණිකා නිශ්ශබ්දව ම එතැනින් ගොස් නැවතත් බිත්තිය අද්දර ඇත තියා ගැනීම ඔහුගේ මව්තයට හේතු විය. සාමාන්‍ය අන්දමට ශෝකය ප්‍රකාශ කිරීමට ඇගේ සිතට වැදුණු පහර තද වැඩි ය. කඳුළක් වත් නො හෙළා ඇ බලා සිටියා පමණි. තමා ගමට යා යුතු ය යන බලවත් හැඟීමත් තමා තනිවී සිටින මේ නගරයෙන් පිට ව සිය ගමට යා ගත යුතු ය යන දැඩි ආශාවත් ඇට ඇති විය. එහිදී තමාගේ මිදුලට වී වන රොදට පිටිපසින් හිරු සැඟවී යන සැටි බලා ගෙන නිදහසේ සිටිය හැකි ය. පුංචිමැණිකා එතන වැඩි වේලාවක් නො ධූරී කන්දෙන් පහළට බැස්සා ය. මහල්ලා තවමත් ඒ හුන් තැන පොල් අරඹ දෙස බලාගත් වන ම සිටියේ ය.

‘ආ, කවදාවත් ඕකෙන් පිට වෙලා එන්න ඉඩ හම්බ වෙන්නෙ නෑ මිනිහෙකුට. මං උඹට කීවානේ,’ යි තමා පසු කර ගෙන යන පුංචිමැණිකාට ඇසෙන සේ මහල්ලා කිය.

‘එයා මැරිලා සියේ.’

‘ඔව් ඕකට ගිය කෙනෙක් ආයෙ එන්නේ නෑ. උඹ පලයන් ළමයා ආපහු ගමට.’

‘මං යනවා සියේ.’

අරුත් පැහැදිලි කිරීම

උදාසීන	-	කම්මැළි/අලස
උගහට	-	කිරීමට අපහසු/ දුෂ්කර
විලිනව	-	උණු වී/දිය වී
ගවමහිස	-	එළහරක් සහ මීහරක්
පටල සහිත	-	පැටලුම් සහිත/අපැහැදිලි
බත් වී	-	ගොදුරු වී
හිර හිඳලන්	-	අවාහ විවාහ කර ගැනීම
අඩිකෝඩ	-	කලබල/විකාර/කෝලම්
සැහැසි	-	දරුණු
භ්‍රාන්තිය	-	චක්‍රිතය/බිය
ආනන්දිත	-	සතුටට පත්
උද්දීප්ත	-	දිලිසුණු/බැබළුණු
බොල්	-	හිස්
මැරැඬි	-	කතා කරන ශබ්දය අපහැදිලි වීම
තොලු ගානවා	-	තණ කොළ උලා කනවා
අහට	-	ප්‍රදේශයට
සන්තාපය	-	කනස්සල්ල/කනගාටුව

අභ්‍යාස

පහත සඳහන් ප්‍රශ්නවලට පිළිතුරු සපයන්න.

1. “අවුරුදු දහයකින් මුළු ගමම අලින්ට යනවා” යි නැන්වොහාමි කී අනාවැකිය ක්‍රමයෙන් සත්‍යයක් වූ අයුරු උදාහරණ දෙමින් විමසන්න.
2. “බැද්දේගම හා එහි වැසියන් ක්‍රමයෙන් අභාවයට යන ආකාරය සජීවී ලෙස නිරූපණය කරන්නට කතුවරයා භාෂාව භාවිත කර ඇති ආකාරය උදාහරණ සහිතව පැහැදිලි කරන්න.
3. සිලිඳු පිළිබඳව “පිස්සු වැද්දා කොටියෙකැ” යි කී ගම්මු පුංචිමැණිකා පිළිබඳව කීවේ කොටියාගේ පැටියා මුව පැටියෙක් බවයි. පුංචිමැණිකාගේ වර්තය ඇසුරෙන් මේ කියමන තහවුරු කරන්න.
4. අවස්ථා හා සිද්ධි නිරූපණයේ දී කතුවරයාගේ ප්‍රතිභාව ස්ථූට වන්නේ පාඨක සිත දයානුකම්පාවෙන් පුරවාලීම නිසා ය. උදාහරණ ඇසුරෙන් විග්‍රහ කරන්න.

ටිබෙට් ජාතික එස්. මහින්ද හිමි (1901-1951)

‘ටිබෙට් ජාතික එස්. මහින්ද හිමි’ යනු මෙරට ජාතික චිරවරයන් ගැන කියැවෙන අවස්ථාවන්හි දී නො වැරදී ම සඳහන් වන සුවිශේෂ නාමයකි. සුවිශේෂත්වය වන්නේ අප රට ගැන, එහි නිදහස ගැන ඉමහත් වෘත්තීයයකින් ලියූ - දෙසූ උන් වහන්සේ උපතින් ශ්‍රී ලංකිකයකු නො වීම ය.

ටිබෙට් රටෙහි සිකිම් දේශයේ උපන් මහින්ද හිමියන්ගේ ළමා කාලය පිළිබඳ වැඩිදුර තොරතුරු සපයා ගැනීම අපහසු ය. එහෙත් උන් වහන්සේ 1901 දී පමණ ජන්ම ලාභය ලැබූ බව පිළිගැනේ. ටිබෙට් රටෙහි උසස් පෙළපතක් වූ තම නම්ගල් පෙළපතට අයත් මහින්ද හිමි ඇස්.කේ. තම නම්ගල් ලෙස මුල දී හඳුන්වා ඇත. වයස අවුරුදු දොළහේ දී පමණ සිය පැවිදි සොහොයුරා වූ එස්. පුණ්ණජී හිමියන් සහ ජර්මන් ජාතික ඥාණාතිලෝක හිමියන් සමග කුඩා තම ලංකාවට පැමිණ ඇත.

මුලින් ම පොල්ගස්දූව ආරාමයේ නැවතී, කොළඹ විද්‍යාදාය පිරිවෙනට බැඳී ඉගෙනීමටත් එම කාලයේ ම මරදානේ මහාබෝධි විද්‍යාලයෙන් ඉංග්‍රීසි ඉගෙනීමටත් ඔහු යොමු වී ඇත. තම නම්ගල්, එස්. මහින්ද හිමි ලෙස පැවිදි බව ලබන්නේ රත්ගම සිරි වූලසුමන හිමියන් වෙතිනි. මෙලෙස අමරපුර නිකායේ පැවිදිව දොඩන්දූවේ ගෞලබ්බිකාරාමයෙහි වැඩ වෙසෙමින් මහින්ද සාමණේර හිමියෝ සිය අධ්‍යාපන කටයුතු කරගෙන ගියහ. පසුව උන් වහන්සේ කොළඹ කොමිපක්සේ විදියේ සෞගත ආවාසය වෙත පැමිණියහ. ඒ 1930 වර්ෂයේ ය. එහි දී උන් වහන්සේ පැලියගොඩ විද්‍යාලංකාර පිරිවෙන් අධිපති ලුණුපොකුණේ ශ්‍රී ධම්මානන්ද හිමියන් වෙත යළි පැවිදි වූයේ සියමි නිකායේ භික්ෂුවක හැටියට ය. මහින්ද හිමියන් උපසම්පදා වී ඇත්තේ 1931 වර්ෂයේ ය.

1934-1936 කාල වකවානුව තුළ එස්. මහින්ද හිමියෝ කොළඹ ආනන්ද විද්‍යාලයේ ආචාර්යවරයකු ලෙස සේවය කළෝ ය. එහි දී උන් වහන්සේ සිංහල, පාලි, බුද්ධ ධර්මය විෂය ඉගැන්වීම් කටයුතු සිදු කර ඇත. එස්. මහින්ද හිමියන් 1936 වර්ෂයේ සිට වැඩ වාසය කර ඇත්තේ පානදුරේ මහබෙල්ලන ශ්‍රී සුදර්ශනාරාමයේ ය. එහි වසර 15ක් පමණ වැඩ වෙසෙමින් විවිධ සමාජ ආගමික සාහිත්‍ය සේවාවන් සිදු කරමින් සිටිය දී 1951 මාර්තු 16 දා මේ උදයෝගිමත් බුද්ධපුත්‍රයන් වහන්සේ හදිසියේ අපවත් වූහ.

එස්. මහින්ද හිමියන් වඩාත් ප්‍රකට වූයේ කවියකු හා දේශකයකු ලෙසට ය. උන් වහන්සේගේ සාහිත්‍ය කටයුතු බෙහෙවින් ම කවියට නැඹුරු විය. එම කවි ප්‍රධාන තේමා තුනක් යටතේ අපට හඳුනා ගත හැකි ය.

1. ළමයින් උදෙසා ලියූ කවි
2. දේශානුරාග හා ජාතිකාභිමාන කවි
3. බුද්ධාභිවන්දනා කවි

ඉහත සෑම වර්ගයක ම කවි වර්තමානයේ දී ද පාඨක, රසික, විචාරක අවධානයට ලක්ව පවතී. උන් වහන්සේ ලියූ ජාතිකාභිමානී කෘති අතර නිදහසේ දැහැන, නිදහසේ මන්ත්‍රය සහ ලංකාමාතා කාව්‍ය සංග්‍රහ ජනප්‍රිය විය. යටත් විජිත පාලනයෙන් මිදීම සඳහා කළ නිදහස් සටනට උන්වහන්සේගේ නිර්මාණවලින් ලද උත්තේජනය සුවිශේෂ ය.

බලවු පොලොන්නරු අනුරාපුර	පෙදෙස
සිතවු පැවති නිදහස මෙහි පෙර	දවස
නගවු තව තවත් තරසර තරුණ	ගොස
වරෙවු යමවු නැගිටිවු නොනිදවු	මෙලෙස

ඇස්. මහින්ද හිමියෝ කුඩා දරුවන් උදෙසා ද කාව්‍ය ප්‍රබන්ධ රැසක් කළහ. උන් වහන්සේ විසින් රචිත ළමා නිර්මාණ මූලික වශයෙන් කවිමිණ, කවිමුතු හා ළමා කවි කලඹ යන කෘති තුනෙහි සංගෘහිත වී ඇත. ඔවා මුතු උන් වහන්සේ ලියූ මුල් ම කාව්‍ය කෘතිය යි. නන්දන ගීත උන් වහන්සේ ලියූ තවත් කෘතියකි.

මෙම පාඨමට පාදක වන ‘දරු නැළවිල්ල හෙවත් ජාතික තොටිල්ල’ නමැති දීර්ඝ කාව්‍ය පන්තිය ජාතික චිර කාව්‍යයක් බවට පත්ව තිබේ. මෙය ළමයින් අරමුණු කර ගෙන මුළු මහත් ජාතිය ම අමතන කාව්‍යයකි. ජාතික සිරිත් විරිත්, ආකල්ප හා චින්තනය කැටි කර ගත් උපදේශාත්මක කාව්‍යයක් වන මෙය ඉතිහාස තොරතුරු රැසක් ද සම්පිණ්ඩනය කළ අවස්ථාවකි.

‘ජාතික තොටිල්ල’ පද්‍ය පන්තිය රචනා වීම පිළිබඳ පසුබිම් කතාව ද අපූර්ව එකකි. දිනක් මහින්ද හිමියෝත් හදන්ත මංජු හිමියෝත් පියදාස පලන්සුරිය මහතාත් ඇම්.ඊ. ප්‍රනාන්දු මහතාත් අගනුවර සිට මහනුවරට ගොස්, ගන්නෝරුව හරහා යටිගල සුමනාරාමයට යමින් සිටියහ. පිරිස එක්තරා වෙල්යායකට පිවිසෙන විට හොඳට ම සවස් වී තිබිණ. එම සුන්දර පරිසරය ගැන මහින්ද හිමියෝ වශීකෘතව ගියෝ ය. වෙල මැද වූ කමතක පොල් අතු පැල දුටු උන් වහන්සේ “අපි අද රැට මේ පැලේ නතර වෙමු” යැයි යෝජනා කළහ. සියල්ලෝ එකඟ වූහ. සඳ පහන් රැයෙහි වෙල්යාය තවත් සුන්දර වී තිබිණි. පොල් අතු පැල එකම සාහිත්‍ය මණ්ඩපයක් විය. මහින්ද හිමියන්ගේ සිත අමුතු සතුටකින් පිරී ගියේ ය. විගස පැන හා කඩදාසියක් අතට ගත් උන් වහන්සේ ‘දරු නැළවිල්ල හෙවත් ජාතික තොටිල්ල’ යන සිරස්තලය යොදා ‘මුනි සිරිපා සිඹිමින්තේ’ කවි පදයෙන් කවි පෙළක් ඇරඹූහ. එලෙස පල්ලේගම කෝලාන ගමේ වෙල් යායේ දී ඇරඹී මේ කවි පෙළ පසු දා

සුමනාරාමයේ දී ම ලියා අවසන් කෙරිණ. මේ හෘදයග්‍රාහී ජාතික චිර කාව්‍යයේ උපත සිදු වූයේ එලෙස ය. එම කාව්‍යයෙන් උපුටා ගත් කවි කිහිපයක් මෙම පාඩමට ඇතුළත් කර ඇත.

‘ජාතික තොටිල්ල’ දේශාභිමානි කාව්‍යයේ තෝරා ගත් කවි කිහිපයක් මතු දැක්වේ.

මුනි සිරිපා	සිඹිමින්තේ
සමනොළ ගිරි	පෙදෙසින්තේ
මද සුළඟයි මේ	එන්නේ
මගේ පුතා	නිදියන්නේ
නිදහස මහ මුහුදක්	වේ
එහි උල්පත පුත, නුඹ	වේ
ඒ බව සිහි කොට මෙ	ලොවේ
යුතුකම ඉටු කළ යුතු	වේ
ජාතික රණ දෙරණ	මතේ
ගැටි වැටි මළ	මොහොතේ
සුන්දර සුරඹුන්ගෙ	අතේ
නැළවෙන බව සිතනු	පුතේ
කරදර දහසක් හමු	වී
ඉන්ටැකි නම් සිතා	වෙවී
ඔහු මෙලොවට පහළ	දෙවී
රජෙකැයි සලකනු	මැනවී
තමන් ලැබූ දිවි	පෙවෙතේ
කොටසක් රට සමය	වෙතේ
පුද නොකළොත් උඹෙන්	පුතේ
මෙලොවට කිසි පලක්	නැතේ
ජාතිය රන් විමනක්	වේ
ආගම මිණි පහනක්	වේ
එය රැක ගන්නට මෙ	ලොවේ
සමත් වෙතොත් පුත නුඹ	වේ
ඉටු කොට කළ යුතු	යුතුකම්
ලැබුණත් ලෝකෙන්	ගැරහුම්
ඉවසන්නට පුළුවන්	නම්
උඹයි මගේ පුතා	උතුම්

කාටක් හිමි පොදු දේ	නම්
නැති-බැරි, හිඟ	අවහිරකම්
මේ දේ මැඩ ගෙන	දස්කම්
පැම තමයි සුරු	විරුකම්
මිතුරුකමින් පෙරට	එතොත්
දුවිල්ලක් එක්ක	වුණත්
මිතුරු වෙයන් පුත්	උඹත්
එයයි ලොවේ ගුණය	මහත්
සිනිඳු මොළොක් බව	මලෙහි
පිරිසිදු බව පිනි	බිඳෙහි
එක් වී මා පුතුගෙ	ලෙහි
අරක් ගනී හැම	දිනෙහි

අභ්‍යාස

- පහත සඳහන් යෙදුම්වල අරුත් පැහැදිලි කරන්න.

“කරදර දහසක් හමු	වී
ඉන්ටැක් නම් සිනහ	වෙවී”
“නිදහස මහ මුහුදක්	වේ
එහි උල්පත පුත, නුඹ	වේ”
“කාටක් හිමි පොදු දේ	නම්
නැති-බැරි හිඟ	අවහිරකම්”
- මෙහි ජාතිකාභිමානී හා දේශානුරාගී අදහස් වඩවන කවි තෝරා සාකච්ඡා කරන්න.
- මෙම පද්‍ය නිර්මාණය සාර්ථක කර ගැනීමට කවියා යොදා ගෙන ඇති විවිධ කාව්‍යමය උපක්‍රම සාකච්ඡා කරන්න.
- මෙම නිර්මාණය සඳහා උපයුක්ත භාෂා ශෛලිය පිළිබඳ ඇගයීමක් කරන්න.
- “වර්ත සංවර්ධනයට නිර්මාණාත්මක අදහස් ඉදිරිපත් කරන ප්‍රතිභාපූර්ණ කවියෙක් මෙම නිර්මාණයේ දී අපට හමු වේ.” මේ කියමන සාකච්ඡා කරන්න.

එච්. එම්. කුඩලිගම (1918 - 1973)

හේවාචසම් මුනිදාස කුඩලිගම හෙවත් එච්. එම්. කුඩලිගම කොළඹ යුගයේ කවියෙකි. ස්වභාව සෞන්දර්යය මහත් අභිරුචියෙන් වර්ණනා කළ කවීන් අතර හෙතෙම වෙසෙසින් කැපී පෙනේ. එසේ ම ඔහු මිනිස් දිවිය හා සොබා දහම අතර ඇති සබඳතා දාර්ශනික පදනමකින් ඉදිරිපත් කළේ ය.

වර්ෂ 1918 දී කථනර කුඩලිගම දී උපත ලැබූ එච්. එම්. කුඩලිගම මිෂනාරි පාසලෙන් ජ්‍යෙෂ්ඨ පන්තිය තෙක් ඉගෙනුම ලැබුවේ ය; ඉන් අනතුරුව ධර්ම විජය පිරිවෙනෙන් උසස් අධ්‍යාපනය ලැබුවේ ය. කුඩලිගමගේ කවිය බුදු සමයෙන් පෝෂිත එකක් වීමට මේ පිරිවෙන් අධ්‍යාපනය ද බල පාත්‍රව ඇත.

පාසල් අධ්‍යාපනයෙන් අනතුරුව කොළඹට පැමිණි කුඩලිගම සිය රැකියාව ලෙස පුවත්පත් කලාව තෝරා ගත්තේ ය. සිංහල බලය, දිනමිණ, සිළුමිණ හා ජනතා ආදී පුවත්පත්වල සේවය කළ ඔහු කලක් ‘සුවඳ’ කවි සඟරාව ද සංස්කරණය කළේ ය. එසමයෙහි එම කවි සඟරාව වඩාත් ශාස්ත්‍රීය ගුණයකින් යුක්ත ව පවත්වා ගෙන යෑමට හෙතෙම උත්සුක වූයේ ය.

නිදොස් නිවැරදි බස් වහරකින් මෙන් ම මනා සංයමයකින් තම කවි මග හැසිරවීමට කුඩලිගම සැලකිලිමත් වූයේ ය. පාලි සංස්කෘත භාෂා පිළිබඳ දැනුම ද ඔහු සතු වුවත් බොහෝ විට ව්‍යවහාරයට සමීප කටවහරට ළං වූ බසක් ඔහු භාවිත කළේ ය. පෙර ද සඳහන් කළ පරිදි ස්වභාව සෞන්දර්යය හා බැඳුණු කවි ආර හේතුවෙන් ‘සිංහල ෂෙලි’ ලෙස කුඩලිගම ප්‍රකට වුව ද බටහිර කවියකු වූ ෂෙලිගේ කවි ඔහු කියවා නො තිබිණි. එහෙත් ඔහුගේ කාව්‍ය සංකල්පනා ෂෙලිගේ නිර්මාණවලට සමීප බව විචාරක අදහස යි. ඒ කෙසේ වුවත් එච්.එම්. කුඩලිගම කවියා තාගෝර් කිවිඳුන්ගේ නිර්මාණවලට සමීප වූ අන්දමත්, ඒවායෙහි ආභාසය ලැබූ අවස්ථාත් සිහි පත් කර ඇත.

කුඩලිගම කොළඹ කවි යුගය දීප්තිමත් කළ කවියකු බව විචාරක මතය යි. පී.බී. අල්විස් පෙරේරා, කපිල සෙනෙවිරත්න, මාකඳුරේ ගුණවර්ධන, මීමන ප්‍රේමතිලක, උපනන්ද බටුගෙදර ආදීහු ඔහුට සමකාලීන කවීහු වෙති. සුවඳ, දේදුන්න, මිවදය වැනි කවි සඟරාවල ද එකල පැවති පුවත්පත්වල ද එච්. එම්. කුඩලිගමගේ කවි නිරන්තරයෙන් පළ විය.

ඔහු ලියූ ‘ඇ’ පද්‍ය ග්‍රන්ථය ඉතා ජනප්‍රිය විය. කුණාටුව, එකෝමක් එක රටක, සංවාදය වැනි කෘති ද ඔහුගේ කාව්‍ය ග්‍රන්ථ අතර වේ. මනුෂ්‍ය ජීවිතය, සොබා දහම හා ප්‍රේමය පිළිබඳ අපූර්ව අත්දැකීම් සිය නිර්මාණ මගින් මතු කිරීමට සමත් වූ සංවේදී කවියකු වශයෙන් සිංහල කාව්‍ය වංශයෙහි නො මැකෙන නමක් සටහන් කළ කුඩලිගම කවියා 1973 අගෝස්තු 01 දා අභාවප්‍රාප්ත විය.

ලෝ දහම පිළිබඳ එළි දහරක් විටින් විට විහිදුවන ‘ගංගාවේ සංගීතය’ නමැති, කුඩලිගම කවියාගේ පැදි පෙළ මේ පාඩමෙන් ඉදිරිපත් කෙරේ.

කඳු බෑවුමක දං - බෝවිටි පඳුරු	ත ලා
පහළට ඇදී පර මල් පෙති ඉවත	නො ලා
කලඳෝ දියෙන් පොඟවා රන් සුළින	ත ලා
සංගීතවත් වී යම් ඉදිරියට	ග ලා

සැඟවෙමි - එබෙමි - නිසසල වෙමි - සසල	වෙ මි
ඇඟුරෙමි - එහෙත් පසු නොබසිමි -	නොනවතිමි
කවදා කොතැනක දි හෝ මහ මුහුදු	හි මි
හමු වුණු කෙණෙහි මා සතු බර ඔහුට	දෙ මි

එන්නේ කොහි සිට ද - කොතැනකට ද	ය න් නේ
ඔබ කුමකට ද මා දුටු තැන	විමසන් නේ
මිනිසුන් ගිහින් නිතර ම ආපසු එ	න් නේ
කිම දැ යි කියා කිසිවකු ඇයි?	නොසොයන් නේ

මි අඹ - කිරල - මාදම් ගෙඩි ළදරු	වි යේ
ඇකයෙහි හෙළා හඬවයි සැඟ සුළඟ	රැ යේ
සුළි මැද කැරැකෙමින් ඉඳුනිල් ගැඹුරු	දි යේ
සමහර තැනක ලස්සන මල් කැකුළු	ති යේ

හිරිමල් සිනා රැළි පෙණ පිඬු	මිහිරි ත ම
ගල් පරවල ම හැපි හැපි බිහි	කරමි ම ම
සම තැනිතලාවල හමු වෙයි	අලස ක ම
නිරසයි අතරමඟ අවහිර නුදුටු	බි ම

මිනිසුන් ඉවුරුවල යන එන අඩි	සද්දෙ න්
ළය යට සසල බව මින් මතු	නොනැඟෙද්දෙ න්
කෙකටිය ඕලු නළියන දිය රැළි	මැද්දෙ න්
මල් පෙති වියළි කොළ එන අතකට	එද්දෙ න්

රන් තරු පිරිවරා ගත් සඳ මඬල	ය ට
මහ වන බිමක් මැද ගිරි කුළු අතර	සි ට
නොමියන හේලි දහමක පණිවුඩය	සි ට
කොඳුරම් කෙදිරියක් මුළු ලොව නිසල	කො ට

අරුත් පැහැදිලි කිරීම

කලදෝ දියෙන්	- රිදීවන් ජලයෙන්
පුලින තලා	- වැලි තලා
හේලි දහමක	- සනාතන දහමක්

අභ්‍යාස

01. පහත සඳහන් යෙදුම්වල අදහස් පැහැදිලි කරන්න.

“කලදෝ දියෙන් පොඟවා රන් පුලින තලා
සංගීතවත් වී යම් ඉදිරියට ගලා”

“මී අඹ - කිරල - මාදම් ගෙඩි ළදරු විශේ
ඇකයෙහි හෙළා හඬවයි සැඬ සුළඟ රැයේ”

“සම තැනිතලාවල හමු වෙයි අලසකම බිම
නිරස යි අතරමග අවහිර නුදුටු

“නොමියන හේලි දහමක පණිවුඩය පිට
කොදුරම් කෙදිරියක් මුළු ලොව නිසල කොට”

02. මෙම පද්‍ය නිර්මාණයෙන් කවියා ඉදිරිපත් කරන ජීවන දර්ශනය පැහැදිලි කරන්න.

03. අත්දැකීම රසවත්ව ඉදිරිපත් කිරීමට කවියා භාෂාව යොදා ගෙන ඇති ආකාරය සාකච්ඡා කරන්න.

04. රස නිෂ්පත්තිය සඳහා කවියා භාවිත කරන විවිධ කාව්‍යෝපක්‍රම විස්තර කරන්න.

05. කවියා අජීව පරිසරයට සජීවී බවක් ආරෝපණය කරමින් තම පද්‍ය පන්තිය සාර්ථකව ඉදිරිපත් කරන ආකාරය විමසන්න.

මහාචාර්ය එදිරිවීර සරච්චන්ද්‍ර (1914 - 1996)

වර්ෂ 1961 අගෝස්තු මස 31 වැනි දින ප්‍රථම වරට පේරාදෙණියේ දී රංගන වුණු සිංහබාහු නාට්‍යය, ශ්‍රී ලාංකේය කලා කෙතට විශිෂ්ට නිර්මාණ රැසක් එක් කළ මහාචාර්ය එදිරිවීර සරච්චන්ද්‍රයන්ගේ නිර්මාණයකි.



සරච්චන්ද්‍රයෝ ලාංකේය අනන්‍යතාවක් සහිත නාට්‍ය කලාවක් නිමවා ගැනීම වෙනුවෙන් නිරන්තරයෙන් වෙහෙස ගත් අයෙකි. ඔහු වර්ෂ 1914 ජුනි 03 දින දකුණු පළාතේ රත්ගම දොඩන්දුව ගමෙහි ජන්ම ලාභය ලැබී ය. ඔහුගේ පියා වාල්ස් ජේෂ්වසේන ද සිල්වා ය. මව ලිඩියා පින්තු ය. දෙමවුපියෝ දරුවාට 'යුස්ටස් රෙජිනෝල්ඩ් ද සිල්වා' යනුවෙන් නම් තැබූහ. පියා තැපැල් ස්ථානාධිපතිවරයකු ලෙස විවිධ පළාත් වෙත ස්ථාන මාරු ලද හෙයින් කුඩා කල පාසල් කිහිපයක ම අධ්‍යාපනය හදාරන්නට රෙජිනෝල්ඩ් හට සිදු විය. ගාල්ල සවුත්ලන්ඩ් විද්‍යාලය, ගාල්ල රිච්මන්ඩ් විද්‍යාලය, ගාල්ල ශාන්ත ඇලෝසියස් විද්‍යාලය, පානදුරේ ශාන්ත ජෝන් විද්‍යාලය, ගල්කිස්ස සාන්ත තෝමස් විද්‍යාලය යනාදී වශයෙනි. පාසල් අධ්‍යාපනයෙන් අනතුරුව එවක කොළඹ යුනිවර්සිටි කොලීජියට ඇතුළු වූ රෙජිනෝල්ඩ් තරුණයා 1936 දී සරසවියෙන් පිට වූයේ ගෞරව උපාධියක් සහිතව ය. ඉංගිරිසි භාෂාවෙහි ද නිපුණ වූ හෙතෙම 'සිලෝන් ඩේලි නිවුස්' පුවත්පතට එක් විය. 1939 වර්ෂයේ දී රචිත්‍රයාත් තාගෝර්ගේ ශාන්ති නිකේතන සරසවිය වෙත ගියේ, භාරතීය දර්ශනය සහ සංගීතය ආදී නොයෙක් විෂයයන් හදාරා නැවත මවුබ්මට පැමිණියේ ය. කෙටි කලක් ගල්කිස්ස ශාන්ත තෝමස් විදුහලේ ගුරුවරයකු ලෙස සේවය කර, කට්කාචාර්යවරයකු ලෙස විශ්වවිද්‍යාල සේවයට එක් වූ හෙතෙම පසුව, ලන්ඩන් විශ්වවිද්‍යාලයේ බාහිර අපේක්ෂකයකු වී පෙරදිග දර්ශනය පිළිබඳව ශාස්ත්‍රපති උපාධිය හිමි කර ගත්තේ, පේරාදෙණිය විශ්වවිද්‍යාලයට එක් වී පෙරදිග භාෂා පීඨයේ පාලි සහ බෞද්ධ දර්ශනය පිළිබඳ කට්කාචාර්ය ධුරයට පත් වූයේ ය. මෙකල තමා ජන්මයෙන් ලැබ සිටි විදේශීය උග්‍රාවේ නම වෙනුවට 'වැදිතන්ත්‍රිගේ එදිරිවීර සරච්චන්ද්‍ර' යන නම භාවිතයට ගත් එතුමා එවකට පුවත්පත් සඳහා 'සරච්චන්ද්‍ර' නමින් ලිපි සම්පාදනයේ යෙදුණේ ය.

එතුමා මළගිය ඇත්තෝ, මළවුන්ගේ අවුරුදු දා වැනි නවකතා කිහිපයක් ද, මනමේ, සිංහබාහු, පේමතෝ ජායති සෝකෝ, පබාවතී වැනි නාට්‍ය කෘති විශාල ගණනක් ද, විවාර පර්යේෂණ ග්‍රන්ථ බොහෝ ගණනක් ද රචනා කළේ ය. ඔහුගේ කල්පනා ලෝකය, සාහිත්‍ය විද්‍යාව කෘති සිංහල සාහිත්‍ය විවාර කලාවෙහි නො මැකෙන සටහන් ය. එපමණක් නො ව පිං ඇති සරසවි වරමක් දෙන්නේ නමින් ස්වයං ලිඛිත චරිතාපදානයක් ද එතුමා විසින් සම්පාදනය කෙරිණි.

එදිරිවීර සරච්චන්ද්‍රයෝ භාරතයේ ‘කුමාරන් අශාන්’ විශ්ව සම්මානයෙන් ද, පිළිපිනයේ ‘රැමොන් මැග්සසෙය්’ සම්මානයෙන් ද ජපානයේ ‘ස්වර්ණ රජන’ සම්මානයෙන් ද පිදුම් ලැබූහ.

ඉකුත් ශත වර්ෂය ආරම්භයේ මෙරට ප්‍රවලිතව පැවති ටීටර්, ටවර්හෝල්, මිනර්වා වැනි නාට්‍යවලින් වෙනස්ව ශ්‍රී ලාංකේය අනන්‍යතාවක් සහිත නාට්‍ය සම්ප්‍රදායක් ගොඩ නැගීම වෙනුවෙන් පර්යේෂණ කළ එතුමා, ඒ වෙනුවෙන් ගම්නියම්ගම්හි සැරිසරා අප පැරණි තොවිල්-පවිල් අභිවාර විධි, නාඩගම්, කෝලම් ආදී සංස්කෘතිකාංග අධ්‍යයනය කළේ ය. එමෙන් ම ජපානය ආදී ආසියාකරයේ වෙනත් රටවල නාට්‍ය සම්ප්‍රදායන් ද හැදෑරුවේ ය. එහි ප්‍රතිඵලයක් ලෙස බිහි වූ නාට්‍ය අතර ‘සිංහබාහු’ නාට්‍යය මුල් තැන හි ලා සැලකිය හැකි ය.

මෙහි තේමාත්මක කතා පුවත මහාවංශයෙහි සඳහන් සිංහල ජාතිය බිහි වීම පිළිබඳ කතා පුවත යි. නාට්‍යය සඳහා එහි කතා සාරය පමණක් උකහා ගෙන ඇත. ‘සිංහබාහු’ ශෛලිගත සම්ප්‍රදායේ නාට්‍යයකි. එහි රසෝද්දීපනය සඳහා උපයුක්ත ගීතවත් බස් වහර ඔස්සේ සරච්චන්ද්‍ර නම් ගීත ප්‍රබන්ධකයා ද රසිකයාට මුණගැසෙයි. දශක පහක් තිස්සේ රංගගත වන සිංහබාහු නාට්‍යය ශ්‍රී ලාංකේය නාට්‍ය වංශකථාවේ ප්‍රබල සන්ධිස්ථානයකි. නාට්‍යයක අත්‍යවශ්‍ය ම අංගයක් වන ‘ගැටුම’ ඉතා ප්‍රබලව මෙහි නිරූපණය වේ. ගතානුගතිකත්වය සහ නූතනත්වය අතර වන සදාකාලික ප්‍රතිවිරෝධය මේ නළුවෙහි යටි පෙළ සේ දිවෙන බව විචාරක මතයකි.

වංග දේශයේ රජ කුමරියක වන සුප්පා දේවිය සිය සැමියා වන සිංහයා සහ සිංහබාහු, සිංහ සිවලී දෙදරුවන් සමග වනයේ වෙසෙයි. සිංහයාගේ ස්වරූපය වැඩිවියට පත් දරුවන්ට කුතුහලයක් දනවයි. ඔවුහු ඒ පිළිබඳව මවගෙන් තොරතුරු විමසති. සිංහබාහු නාට්‍යයේ එතැන් සිට කතාව දැක්වෙන ‘ලෙන අතහැර යෑම’ නමැති දෙවන අංකය මේ පාඩමට ඇතුළත් වේ.

ලෙන අතහැර යෑම

දෙවෙනි අංකය

පොතේ ඉන්තිසය

මෙ සේ	හටගත් බිය සැක සිතින් පහ කරමි	න
තොසේ	වෙමින් එ මිගිඳා වෙසෙන සඳ පෙමි	න
බ ම සේ	මුවින් පිට වුණ නිසා වැඩුණ කුහුලි	න
වි ම සේ	සය පියාගේ දකිති දරුවෝ දින දි	න

(සිංහබාහු පැමිණෙයි)

පොතේ ඉන්තිසය

සිත නොම සැනසේ හිඳිනට මෙලෙසේ
 දිවි හිමියෙන් මෙ ලෙනේ
 බොහො ආදර ඇති මුත් මා පිය අපහට

පල නැත මෙ දිවියෙන්
 රොස් වී එදිනේ කී රුදු වදනේ
 හද කුළ රැව් දෙන්නේ
 අප නරයන් වග පැවසූ එ අරුමය
 නැත මට වැටහෙන්නේ
 අරණේ අපහට බිය පැමිණෙන්නට
 කාරණ එළි වන්නේ
 පියතුමගේ ගත නැරඹූ කල සිත
 කුහුලින් ඉතිරෙන්නේ
 නැත සම වන්නේ වෙනස පෙනෙන්නේ
 විලස පියාණන්ගේ
 කෙලෙස ද ඔහු හට අප දා වූයේ
 ඇයි මව නො කියන්නේ

සිංහබාහු : වචනය

ගොසින් මම මේ වග සියල්ල මැණියන්ගෙන් අසා සොදින් දෑන ගන්නෙමි.
 (නික්ම යයි)

පොතේ ඉන්නිසය

නෙක වර පුතු විසිනා අසන ලද පැන නි සා
 සුප්පා දේවි මනා ඇති වී සිත වෙහෙ සා
 සිදු වූ පුවත අනාවරණය කරන ලෙ සා
 දෙදෙනා කැඳවා ගෙන කීවා තතු මෙලෙ සා

(සුප්පා දේවි පැමිණෙයි)

සුප්පා දේවි : ඉන්නිස ගීතය

සඟවන්නට තතු බැරි ය පුතුගෙන්
 මිගිඳා නිතින සොදිනා පෙනෙන විලසා
 අදහන්නෙ නැත කීව ද මුසා
 නැණ මුකුරා ගොස් ඇත පුරා වයසා

පවසන්ට තතු හද සංසලා
 නැති වේ ද සෙනෙ හැර යා ද ලෙනෙ නොදෑනා
 වළකන්ට බැරි දේට පිහිටා
 වතු දෙවියනේ මා අසරණේ නොහැරා

මා පිය පුතණුවනි හා දුවණියනි, මා වෙත එනු මැන. ඔබ දෙදෙනාට කීව යුතු කිසිවක් තිබේ.
 (සිංහබාහු හා සිංහ සිවලී පැමිණෙති)

දෙදෙනා : වචනය

අප කැඳවූයේ කිම ද කියා දෑන ගනු කැමැත්තෙමු, මැණියනි.

සුප්පා දේවී, සිංහබාහු, සිංහ සිවලී : තර්ගය

සුප්පා දේවී :

ප්‍රේමවන්ත දරුවෙහි මා
හිඳිනු කන් යොමා
කියමි පුවත සැක දුරුරා
අසන නිතියෙනා
මැණිය නුඹ දෙදෙනගෙ වේ
කුමරියක් මනා
පසිඳු මහඟු වංග දේසෙ
තරවර හට දා

සිංහබාහු :

කිමි ද මැණියනි ඔබ මේ
පවසන වදනා
ඇස් කන් ඇදහිය නොහේ ය
ඇසෙන මෙ අරුමා
ඔබ පා මුල හිඳුවා මා
වැඩෙන වයසෙ දී
රාජ කතා කී විසිතුරු
දෑන් සිහි වන්නේ
සැප සයනා සුවඳ බොජුන්
තුමුල මාලිගා
ඇ සම්පත් හැරදා ඇයි
මෙලෙස වෙසෙන්නේ

සිංහ සිවලී :

රාජ කුමරියෝ පලඳිති
රන් මිණි බරණා
සිනිඳු වස්ත්‍ර හැඳලා රන්
මිරිවැඩි සඟළා
පින් පිඩ වැනි මා මැණිය
කියනු නොවළහා
ඇයි ද වල්කලා පොරවා
ලෙන කුළ ඉන්නේ

සුප්පා දේවී :

සිනිඳු වස්ත්‍ර මිණි අබරණ
තුමුල මාලිගා
සුවඳ බොජුන් සැප සයනා
මිරිවැඩි සඟළා

මේ සියල්ල හැරදා මම
ආවෙමි වලටා
වෙසෙන ලෙසා ඔබ පිය මා
සමිඳුන් සමගා

සිංහබාහු හා සිංහ සිවලී :

ඇයි ද පියාණන් සමගා
ලෙනෙහි වෙසෙන්නේ
හැර දමා ඒ රාජ ඉසුරු
උවදුරු අතරේ
රිසි නොවී ද මා පියාට
වාසෙ මාලිගේ
සියුමැලි ඔබ කැටුව ඉන්ට
මේ වනාන්තරේ

සුප්පා දේවී :

අසිරිමත් වූ දේකි මෙලොව
ප්‍රේමය නමිනා
වැනු පොරණ කිවිඳුන් සොඳ
රස මුසු බසිනා
සියලු හෝග වස්තු ඉසුරු
හරිති නෙක් දනෝ
සචි සැප දෙන සිතූමිණ වන්
ප්‍රේමය සන්දා

සුප්පාදේවී : වචනය

ඔබ පියාණෝ තරයෙකු නො ව වනයෙහි දී
මට හමු වූ සිංහ රාජයෙකි. ඔහු කෙරෙහි
ඇති වූ ප්‍රේමය නිසා මම රාජ සැප හැර දමා
මේ වනයෙහි වෙසෙමි, දරුවෙනි.

සිංහබාහු : සින්දුව

සිංහයෙක් වේ මා පියා
ජන්මයෙන් ලත් මේ අරන්නේ
පුරුදු වූ වාසේ සදා
කුමරියක් වේ මාගෙ මවු
උත්තරීතර ජන්ම ලද්දී
උරුම වූ යස ඉසුරටා
මට ද හිමි වේ වංග රාජ්‍යය
ප්‍රබල තරවර පරපුරෙන්
කුමක් දෝ මෙ පාපේ ලෙනේ මේ විසීමේ
සෙතක් දෝ

යන්ට දැන් නම් කාලෙ වේ
මැණියන් හා නැගණි සමගින්
උරුමේ අපගේ සොයමිනා
වංග දේසේ වෙසෙන ජනතා
කෙරෙහි වේ මා යුතුකමා
කුමක් දෝ මෙ පාපේ ලෙනේ මේ විසීමේ
සෙතක් දෝ

සිංහබාහු, සුප්පා දේවි, සිංහ සිවලි : සැහැලි
තර්ගය

සිංහබාහු :

මැණියනි කිව ඔබ බස් අසා
සනිටුහන් කර ගනිමි
නොපමා ව යා යුතු ය
මේ ලෙනෙන් ඔබ දෙදෙන
මා සමග යා යුතු ය
වන වාසෙ හැර දමා
නර වාසෙ සොයමිනා
අප දෙදෙන හට උරුම
ජීවිතය මේ නො වේ

සුප්පා දේවි :

මෙවන් බස් දොඩනු කිම
ඔබ පියා හැර දමා
යා හැකි ද මේ ලෙනෙන්?
අප නැතිව පියා ඔබ
ළය පැළි මැරී යයි
පුරුදු වූ වන වාසෙ
මෙහි සැපත නොසැහෙන ද
ඔබ පියා සමගිනා
මෙතෙක් කල් වින්ද මා?

සිංහ සිවලි :

මා පියා හැර දමා
යන්නෙ අප කෙලෙස දෝ
වලට ගොස් විඩා වී
පැමිණි විට නැත කෙනෙක්
අහර පිස දෙන්නටා
හුදෙකලා මේ ලෙනේ
ඉන්නෙ ඔහු කෙලෙස දෝ
නැද්ද වෙත පියාණන්
ආදරේ ඔබ හදේ

මෙවන් දේ කියන්ටා
සොහොයුරනි පෙම්බරා

සිංහබාහු :

ඔබ දෙදෙන මා සමග
නො ආවොත් යන්ට වේ
ඔබ දමා මේ ලෙනේ
මට උරුම වූ දිවිය
මා සොයා යා යුතුයි
නැසෙන තුරු මේ ලෙනේ
සිටිය මුත් අප පියා
අප සමග නො එන්නේ
පුරුදු වූ වන වාසෙ
හැර දමා කිසි දිනේ
සපල කර ගත නොහැක
ජීවිතේ මේ ලෙසේ

සිංහ සිවලි :

කෙසේ හෝ යා නොහැක
ඇතේ තර කර වසා
දොර ලෙනේ මහ ගලින
පියතුමගෙ රුදු තුමුල
බාහු යුවලින් ම මිස
බැරී ය සොලවන්ට එය
යන්ට නො සිතන්න මා
සොහොයුරනි පෙම්බරා

සිංහබාහු, සුප්පා දේවි : තර්ගය

සිංහබාහු :

තුමුල ගතීන් දා
බාහු බෙලෙන් දා
වෙමි සේ තිදසින් දා
කුරුරු ගිජින්දා
කුඹු තල සින්දා
ලමි සේ කෙසරින්දා
මා පිය මිගිදා කරනා විකුමන්
ඇයි මට බැරි වන්නේ

තර කර ගලිනා ඇති දොර තදිනා
ඉවත දමා වෙරෙනා
මහ හෙණ හඬිනා පහරා සැණිනා
පෙරළමි බාහුවෙනා

සුප්පා දේවී :

නොකරන් එලෙසා පියතුමගේ අණ
ඉක්මවලා පුතුනේ
නපුරුයි වන්නේ අප සැම දෙනටා
නොකළොත් කී ලෙසිනා

සිංහබාහු :

පටහැණි වෙන්නා නොව ඔහු අණටා
වෙන මග ගැලවෙන්නා
නොපෙනෙන කලටා සැරසෙනු කුමටා
මා දැන් වළකන්නා

(නික්ම යයි)

පොතේ ඉන්නිසය

සේ රිවි බිම්බා පතළ තෙද බලැති	මහරු
මෙන රන් ටැම්බා නිසසල ගුණයෙන්	සපිරු
මනරම් යුග බා දී අහස ඔසවන	යුරු
තෙ විකුම් සිහ බා පෙරළුවේ ය ගල්	පුවරු

සුප්පා දේවී : සින්දුව

වේ රුදු දෝසා කළ මේ දේ
මා පුතු නොතකා විපාකේ
මුව පත් වූයේ
නියත විනාසේ
මේ මොහොතේ කිම් කරනෙම් දෝ
මුළා වී මග නොපෙනේ

යන්නට වේ දැන් සැමියා හැරා
වන වාසෙන් මේ පුතු සමගා
දරුවන් දෙදෙනා
හට සෙත් ලැබෙනා
මග ඔස්සේ යා යුතු වන්නේ
නොසැලී කිසි මෙම වේලේ

දෙවියන් බාරයි මා සම්ඳා
මා වෙත නොවනු ය කෝපා
දරුවන් සන්දා
කරනෙම් මෙබන්දා
සිහි වේ හැම කල් හද සෝකෙන්
සමා වනු ඇත වරදා
(සිංහබාහු ආපසු පැමිණේ)

සිංහබාහු : වචනය

මා ගල පෙරළා ලෙන් දොර හැරිය බව ඔබ දන්නෙහි ය, මැණියනි. අවට ලෝකය ඉතා රමණීය වේ. කිසිදු බියක් සිතට නො නැගේ. ඔබ හා නැගණියෝ ද මා සමග යන්ට කැමැත්තනු නම් මගේ අධිෂ්ඨානය මුදුන් පත් වේ. යළිත් සිතා බලනු මැනවි.

සුප්පා දේවී : වචනය

නුඹගේ ද නුඹ නැගණියන්ගේ ද යහපත පිණිස මම නුඹ පියාණන් හැරපියා යන්ට සනිටුහන් කර ගතිමි. මා මෙසේ කරන්නේ හද තුළ ඇති මහත් වේදනාවකිනි. දිවි හිමියෙන් මා ඒ වේදනාවෙන් පෙළෙන බව දනිමි. යමු දරුවෙනි.

සිංහබාහු : වචනය

ඔබේ සනිටුහන ඉතා යෙහෙකි, මැණියනි, නැගණිය මා වම් උරහිස මත ද ඔබ මා දකුණු උරහිස මත ද තබාගෙන මේ ගොරතර වනාන්තරයෙන් එතර වන්නෙමි.

පොතේ ඉන්නිසය

පුරුදු පරිදි වනයෙන් සොයාගෙන තෙක් ගොදු රු
 මිඟිදා එයි සතොසින් නොදූන වූ සේ නපු රු
 දක ගල පසෙක වැටී ලෙන හිස්ව තිබී අයු රු
 දඩි සොවින් ගොස නගා වන පෙත කරයි දූ රු
 (සිංහයා පැමිණෙයි)

සිංහයා සිංදුව

ගල් ලෙන බිඳලා
 ලෙන් දොර හැරලා
 සිංහබා සිංහබා සිංහබා

මා සොඳුර මා සොඳුර මා සොඳුර
 සිංහ සිවලි මා ප්‍රිය දියණිය
 ගල් ලෙන බිඳලා
 ලෙන් දොර හැරලා
 ගොසින් හැම දෙන
 නැතේ කිසිවෙක්
 මම දූන ගතිමි
 මම සැක කළෙමි
 සිංහබා සිංහබා සිංහබා

ලෙන තුළ නො වෙති
 පෙරළා නො එති
 මම දූන ගතිමි මම සැක කළෙමි

සුරතල් දියණිය
 මොලකැටි වදනින්
 මා සනසන්නිය
 අහර පිසන්නිය
 කවන්නිය, පොවන්නිය

මා ගැන බිය වන්නිය
 වනයේ දුකක් වී ද
 අසන්නිය සොයන්නිය
 ඇත් ගොසින් ය

ඇයි සුදු දූවණිය
 නුඹවත් නො සිටියෙ
 සොහොයුරා නම්
 ඔළමොළ ගති ඇත
 නුඹ මෙන් මුදු නැත
 ඔහුගේ අණට ද
 කීකරු වූයේ
 පෙරළා එන්නෙ ද
 ඔහුගෙන් ගැලවී

හෙණයක් සේ පතිත වූ අහසින්
හිස මතට දෙදරුම් දී
බමවා ම ඉඳුරන් අඳුරු කරමින්
පහරිනා රුදුරු
කිමි ද නො කියා යන්ට කාරණා
වී ද මන දොළ කිසිත් නො පිරුණ
වීද මන දොළ කිසිත් නො පිරු මා

විසූවා ම සමග ආලයෙනා
දරු රුවන් දෙදෙනකු දී
දරු රුවන් දෙදෙනකු දී ම පෙම්බර
ඇයි ද අරුවි වුණේ

නැද්ද දරුවෝ මා කෙරේ ලැදි
උන්ට මාගෙන් වූයෙ වරද ද
උන්ට මාගෙන් කිමිද වූ වරදා

ගොස් සෙදින මම සොයනෙමි වනපෙන
සියලුම ගම රට නර කැල හැසිරෙන

නොදනිති හසරක් නුපුරුදු එ තිදෙන
පැමිණෙන පිරිපත වළකනු කෙලෙස ද
දිරි ඇති මුත් පුත නරයෙකි ගත මුදු
ලොව දෑක නැත අද වන තුරු කිසි කල

(නික්ම යති)

අන්‍යාස

01. “දරුවන්ගේ සුබ සිද්ධිය තකා ක්‍රියා කරන මවකගේ චරිතය සුප්පා දේවියගෙන් සංකේතවත් වෙයි.” පාඩම ඇසුරෙන් නිදසුන් සහිතව විමසන්න.
02. භාෂා භාවිතයේ දී සරව්වන්ද්‍රයන් දක්වා ඇති දක්ෂතාව, දී ඇති නාට්‍ය කොටස ඇසුරෙන් විස්තර කරන්න.
03. “සිංහබාහුගේ චරිතයෙන් තරුණයකුගේ අදහස් හා ක්‍රියාකාරිත්වය මනාව පිළිබිඹු වේ” පාඩම ඇසුරෙන් පැහැදිලි කරන්න.

ගුරුඵගෝමි
(පොළොන්නරු අවධිය)

අමාවතූර

බුදුරජාණන් වහන්සේගේ ‘පුරිස දම්ම සාරටී’ ගුණය මුල් කොට ගෙන ගුරුඵගෝමි නම් පඬිවරයා අමාවතූර රචනා කොට ඇත. ගුරුඵගෝමි පඬිතුමන් විසූ යුගය නිශ්චිත වශයෙන් ම සඳහන් ව නැතත්, විවිධ විද්වත් මතවලට අනුව ඔහු සිටි යුගය පොළොන්නරු රාජ්‍ය කාලයට අයත් වන බව පිළිගැනේ.

මෙහි අන්තර්ගත පරිච්ඡේද ගණන දහඅටකි. ඉන් පළමු පරිච්ඡේද තුන වන දුර්දාන්ත දමනය, ස්වසන්තාන දමනය හා පරසන්තාන දමනය යන්නෙහි වස්තු නිර්දේශයේ දැක්වෙන පරිදි බෝසතාණන් වහන්සේ පෙරුම් දම් පිරු අවස්ථා දැක්වෙන ජාතක කතාවන්ගෙන් ආරම්භ කොට බුදුරජාණන් වහන්සේ දෙවරම් වෙහෙර පිළිගැනීම දක්වා වූ කතා, ප්‍රකාශ වේ. හතරවන පරිච්ඡේදයේ එන ගෘහපති දමනයේ දී නැවතත් වස්තු නිර්දේශයක් ඉදිරිපත් කරමින් ‘පුරිස දම්ම සාරටී’ ගුණය විස්තර කරයි.

ඒ අනුව උපාලි ගෘහපතියාත්, කුටදත්ත බමුණාත්, අජාසත් රජුත්, අංගුලිමාලත්, සහිය පරිබ්‍රාජකයාත්, සච්චක බමුණාත්, පාඨික පුත්‍ර දිගම්බර ජෛනියාත්, සච්ච බද්ධක ජට්ඨියාත්, බාවරික තවුසත්, ශාක්‍ය හික්කුචත්, නන්දෝපනන්ද නාගරාජයාත්, නාලාගිරි ඇත් රජුත්, ආලවක යක්ෂයාත්, රාහු අසුරින්ද්‍රයාත්, බක නම් බඹුහුත් දමනය කළ ආකාරය අමාවතූරෙහි දැක්වේ. මෙහි එන ‘නාග දමනය’ නම් වූ දාහතර වන පරිච්ඡේදයේ පමණක් කොටස් දෙකක් යටතේ දමන දෙකක් දක්වයි. ඒ නාග ශබ්දයෙන් ප්‍රකාශ වන නාගරාජයකු දමනය කිරීමත්, නාග ශබ්දයෙන් ම ප්‍රකාශ වන ඇතකු දමනය කිරීමත් ය.

අමාවතූර රචනා කිරීමෙහි කතුවරයාගේ බලාපොරොත්තුව කුමක්ද යන්න “නොවියත් හුදී ජනත් සඳහා සිය බසින් මා විසින් සැබෙවින් දක්වනු ලැබේ” යන ප්‍රකාශයෙන් තහවුරු වේ. එනම් පාලි සංස්කෘත භාෂා නූගත් සාමාන්‍ය ජනයා සඳහා සිය බසින් (සිංහල භාෂාවෙන්) මෙම කෘතිය සම්පාදනය කොට ඇති බව පැහැදිලි වේ. අමාවතූර ග්‍රන්ථයෙහි භාෂාව පිළිබඳව විමසීමේ දී පැරණි සිංහල භාෂාව ද බෙහෙවින් ම උපයෝගී කර ගෙන ඇති බව පෙනේ. සිංහල කතා කලාවේ සංක්ෂිප්ත රීතිය නිරූපණය කරන කෘතිය මෙයයි.

අමාවතූර ග්‍රන්ථයෙහි හත්වැනි පරිච්ඡේදයේ ඇතුළත් වන්නේ අගුල්මල් දමනයයි. අංගුලිමාලගේ උපතේ සිට බුදුන් සරණ යෑම දක්වා කතාව එහි අන්තර්ගත වේ.

අඟුල්මල් දමනය

අඟුල්මල් සොරහු දඹු පරිදි කිසෙ යැ යත්: කොසොල් රජහුගෙ හර්ග නම් පුරෝගිනයා පිණිස මත්තාණි නම් බැමිණි ගබ් ගෙනැ රෑ පුතකු ප්‍රසව කළා. ඔහු මවු කුසින් නික්මෙන කලැ සියලු නුවර ආයුධ දිලිණ. රජුගෙ යහන්හි තුබූ මඟුල්කඩුව ද සෙසු අවි ද දිලිණ. බමුණු නික්මැ තකත්තරු බලන්නේ සොරනකතින් උපන් බව දැනැ රජු කරා ගොස් “දවස් ගිය සෙ සුව ද?” යි පිළිවිත. රජ “දවස් ගිය සෙ නොසුව යැ. රෑ මා ගෙ මඟුල් අවි දිලිණ. රජයට හො දිවියට හො අත්තරාය වෙයි යන සිතින් නිදි නො ලත්මී” කී යැ. “මහරජ, නො බව. මා ගෙ ගෙහි කුමරෙක් උපන. උහු ගෙ අනුභාවයෙන් තොප ගෙ මතු නො වෙයි, සියලු නුවර ආයුධ දිලිණැ” යි කී යැ. රජ එ කල්හි “කිමෙක් වෙ?” යි පුළුවන්තෙන් “සොරෙක් වේ” යි කී යැ. “එක සොරෙක් වෙයි හො? බොහො සොරුන් ගෙනැ රට පහරනට නිසි සොරෙක් වෙයි හො?” යි කී යැ. “එක සොරෙක් වෙයි, මහරජ” යි කී යැ. එසෙ කියා තමා රජු සිත් ගන්නා සඳහා “උහු හැර-පියුව මැනැවැ හො? යි කී යැ. “එක සොරකු බැවින් කුම් කෙරෙයි! පිළිදගුව උහු යැ” යි කී යැ. ඔහු නම් තබන්නාහු “සියලු නුවර දිලියෙන අයුධයො කිසි කෙනෙක්නට හිංසා නො කළහ” යි ‘අහිංසක’ නම් තුබූහ.

ඔහු වියපත්කල්හි මවුපියොශිල්ප උගන්නට තක්සලා නුවර නගා-යවූහ. හෙබර්මාන්තෙවාසික වැ ශිල්ප උගන්නි. වත්සපනැ, කී කී දෑයක් වහා සපයයි, මන වඩන නියායෙන් හැසිරෙයි, පෙම් වඩන නියායෙන් බෙණෙයි. සෙසු දරුවො පිටත් වූහ. ඔහු “අහිංසක මාණවකයා ආ තැන් පටන් ගෙනැ ඇපි නො පෙනෙමිහ. උහු කිසෙ බිඳුවමිහ!” බැණැ-ගන්නාහු “හැම දෙනා හට වඩා නුවණැති බැවින් ‘නුවණ නැත්තෙ යැ’ යි නොකිය හැක්ක. වත්සපනින් ‘නොවත් සපනැ’ යි නොකිය හැක්ක. ජන්ම ඇත්තෙන් ‘අජන්මවනැ’ යි නො ද කිය හැක්ක. කුමක් කරමිහ!” යි, “ආචාර්යයා අඹුව හා සසඟ ඇත්තෙ යැ යි බිඳැ-පියමිහ” යි බැණැ-ගෙනැ තුන් රැසක් වැ පළමු ඇතැම් කෙනෙක් ආචාර්යයා කරා එළබැ වැදැ සිටියාහ. “කිමි ද දරුයෙති?” කියෙන් “මෙහි ඇසෙන දෑයක් ඇති” යි කීහ. “කිමෙකැ හො?” යි කියෙන් “අහිංසක මාණවකයා තොපට වරද්දයි ගත්තාමිහ” යි කීහ. ආචාර්ය උනට දෑහැවැ “යටන්නි, මපුතු මා කෙරෙහි නො බිඳැ-පියටියාව” යි නෙරැ-පියැ. ‘අනෙක් වටැ අනෙක් රැසැ’ ඇත්තො ආහ. අනෙක් වැට අනෙක් රැසැ ඇත්තො ආහ’ යි තුන් රැසැ මැ ඇත්තො අවුදු එ සෙ මැ කියා “අප නො හඳහා නම් තෙපි මැ පිරික්සා බලව” යි කීහැ.

ආචාර්ය ඔවුන් තමා සනා ඇති වැ බණන සෙ දෑකැ ‘ඇය හා ඔහු සසඟ ඇති සෙ යැ’ යි බිඳි ‘ඔහු මරමී’ සිතී. ‘ඉදින් ඔහු මැරුයෙමි වීමි නම්, ‘දිසාපාමොක් ඇදුරැ තමා කරා ශිල්ප උගන්නට ගිය දරුවන් දොස් දක්වා මරයි, කියා වටාලා ශිල්ප උගන්නට එන්නො නො වෙති. එ සෙ වන්නා හා මට ලාභ පිරිහෙයි. එ සෙ බැවින් ශිල්ප සමහරයට උපචාර යැ යි කියා මිනිස්දහසක් මරන්නට කියමි. එකාත්තයෙන් එයින් එකෙක් ඔහු මරයි” සිතා “පුතැ, මිනිස් දහසක් මැරුව මැනැවැ. එ සෙ වන්නා ශිල්පයට උපචාර කළා වේ” යි කී යැ. “ඇපි අන්නට හිංසා නොකරන කුලෙහි උපන්නමිහ. එ සෙ නොකට හැක්කැ” යි කී යැ. “ශිල්පයට උපචාර නොකරන්නා එල නො දෙයි, පුතැ,” යි කී යැ. හෙ පඤ්චායුධ ගෙනැ ආචාර්යයා වැදැ අටවියට වැදැ අටවියට වදනා තන්හි දු අටවිමධායෙහි දු අටවියෙන් නික්මෙන තන්හි දු සිටැ මිනිසුන් මරයි. පිළි ඇ කිසි අයකියක් නොගන්නි. ‘එකෙකැ, දෙකෙකැ’ යි

ගණන් මතු කෙරෙමින් යෙයි. මෙ නුවණ ඇත ද, පණිවා කරනුවන් සිත් නොපිහිටන බැවින්, කල් යත් යත් ගණනුදු නො දත. එකෙකි ඇඟිලි කපා-ගෙන තබයි. තුබු තුබු තැනැ ඇඟිලි නස්සී. එ නස්නා සෙ දකැ ඇඟිලි විදූ මාලා කොටැ ධරී යැ. එයින් හෙ ‘අංගුලිමාල’ නම් යැ.

හෙ හැම අරණ්‍යයෙහි හසර නැති කෙළෙ. දර පලා සඳහා වල් යන්නාහු නැති. රැ ගමට වැදූ පයින් පැහැර දොර ගලවා-පියා එහි හොතුවන් මරා-පියා ‘එකෙකැ දෙකෙකැ’ යි ගැණැගෙන-යෙයි. එ කල්හි ගම්වැස්සො ගම් පියා ගොස් නියම්ගම් වන්නා. නියම්ගම්වැස්සො ගොස් නුවර වන්නු. තුන් යොජනක් තන්හි මිනිස්සු ගෙ පියා දරුවන් අතැ ගෙනැ ගොස් සැවැත් නුවර වටා කඳවුරු බැඳැ රාජාභිගණයෙහි රැස් වැ “මහරජ, තා ගෙ රට අභිගුලිමාල නම් සොරෙක් වී යැ” කියා කියා වලපිත්.

පිය බමුණු ‘ම පින් වන්නෙ වෙයි’ සිතා, මවුබැමිණියට “අඟුල්මල් නම් සොරෙක් උපන. හෙ අනෙකෙක් නො වෙයි, තී පින් අහිංසක කුමාර යැ. දෑන් රජ ඔහු ගන්නට යෙයි. කුමක් කට යුත්තෙ යැ?” යි කී යැ. “යා හිමි, ම පුතු ගෙනැ එ” යි කීව. “සොඳුර, මම් යන්නට නො නිස්සෙමි. සතර දෙනකු කෙරෙහි විස්වස් නැති: සොර ‘පෙර මා සබඳහ’ යි විස්වස් නො කට යුත්තෙ යැ. තමා පළමු අනොට හුන් කොළ ‘මා පෙර වළඳ ගත්තෙ යැ’ යි විස්වස් නො කට යුත්තෙ යැ. රජ ‘මා හා සබඳහ’ යි විස්වස් නො කට යුත්තෙ යැ. ස්ත්‍රී ‘මට වශය යැ’ යි විස්වස් නො ද කට යුත්තෙ යැ” යි කී යැ. මවුන් වනාහි ළ මෙළෙක් වෙයි. එයින් හො “මම් මැ මපුතු ගෙන එමි” නික්මුණ.

එ දවස් බුදුහු දෙවිරම්හි වෙසෙමින් අලුයම් සමාහි ලො බලන්නාහු අඟුල්මල් සොරහු දකැ ‘මා ගිය කලැ ඔහුට සෙත් වෙයි. ගම් නැති තැනැ මහ වල්හි සිටියෙ සිවුපදගයක් අසා මා කෙරෙහි පැවිස් වැ රාත් වෙයි. ඉදින් නො ගියෙම් නම් මව මරා සසරින් නො නැඟිය හැකි වෙයි. ඔහට සභිග්‍රහ කළ මැනැවැ’ යි පෙරවරු සුගත් මහපහුල් හැඳැ පෙරෙවැ නුවර වැදූ වළඳා වෙහෙර ගොස් ඔව්හට සභිග්‍රහ කටැටි වැ දෙවිරම්න් නික්මැ අධන්මඟ පිළිපන්නු. එකල්හි ගොත් රක්නාහු, වස්සන් රක්නාහු, සහන්නාහු, ගමන් යන්නාහු බුදුන් එකලා වැ බුදුරැස් නො විහිදූ වඩනුවන් දකැ නො හැඳිනැ “මහණ, එ මඟට නො යා. එ මඟැ අඟුල්මල් නම් සොරෙකැ, දරුණැ, ලෙහෙ මුඩු අත් ඇත්තෙ යැ, සතුන් කෙරෙහි කුළුණු නැත්තෙ යැ, ගම් නොගම් කෙළෙ, නියම් ගම් නොනියම්ගම් කෙළෙ, දනවු නොදනවු කෙළෙ, මිනිසුන් මර මරා ඇඟිලි විදූ මාලා කොටැ ධරයි. මහණ, තෙල මඟට පුරුෂයො දස දෙන දු විසි තිස් සතලිස් පනස් දෙන දු සැක ඇති වැ සන්නද්ධ වැ වග වග වැ යෙති. ඔහු දු අඟුල්මල් සොරහු අතැ නස්ති” කීහ. බුදුහු ඔවුන් තුන් යලක් කියතුදු නො බැණැ නැඟී වැඩියො.

සොර දු එ සමාහි දුබ්භොජනයෙනුදු දුක්ඛසෙය්‍යායෙනුදු උකටලි වී. ඔහු මැරු මිනිස්සු එකක්හු උතු දහසක් දෙන යැ. හෙ වනාහි “එකකු විසින් දහස සපිරෙ” යි යන සිත් ඇති වැ ‘යමක්හු පළමු දිට්ඨි ද, ඔහු මරා ගණන් සපුරමි. ශිල්පයට උපචාර කොටැ දූළි කප්වා නහා පිළි පෙරළා මවුපියන් දක්මි’ යි අටවියට වදනා තැනට අවුදු මඟින් පහ වැ සිටියෙ, බුදුන් දකැ විස්මිත වැ “මෙ මඟට පුරුෂයො දස දෙන දු විසි තිස් සතලිස් පනස් දෙන දු

සැක ඇති වූ සන්නද්ධ වූ වග වග වූ එකි. ඔහු දු මා අතැ නස්ති. එතෙකුදු හොත් මෙ මහණ එකලා වූ මා අභිභවමින් මෙන් එයි. මෙ මහණහු මැරුව මැනැවැ' යි කඩු පලඟ ගෙනෑ දුහු හියවුර බැඳූ බුදුන් පස් පස් ලුහුබඳවමින් යෙයි. යම් සෙ අඟුල්මල් සොර බුදුන් පියෙව් ගමනින් වඩනුවන් බැල පමණින් දිවෙනුයෙ හඹා නො ගත හෙ ද, එ වැනි අධිෂ්ඨානයක් කොළො. කී සෙ යැ යත්: මහපොළොව නැගී නැගී බස්නා රළ සෙයින් උහු ඇඳ බහ බහා සිටිවයි. හි-සනක් පමණ තැන් පියා යෙයි. ගිය කලෑ බුදුහු පෙරට මහත් අභිගණයක් දක්වා තුමුහු මධ්‍ය වෙති. හෙ අන්තය වෙයි. 'දූන් මොහු හඹා-ගන්මි' යි බැල පමණින් දිවෙයි. බුදුහු එ අභිගණයෙහි කෙළවර වෙති. සොර මධ්‍යයෙහි වෙයි. හෙ 'මෙ තැනැ දී ඔහු හඹා-ගන්මි' යි වෙළෙව් වූ දිවෙයි. බුදුහු එහි පෙරට වළක් හො ගොඩක් හො දක්වති. මෙ නියායෙන් ඔහු තුන් යොජනක් තැන් ගෙනෑ වැඩියො.

සොර ක්ලාන්ත වී යැ. මියෙහි කෙළ සිදි ගියෙ. ශරීරයෙන් ස්වේද බස්සි. එ කලෑ අඟුල්මල් සොර විස්මිත වූ 'මම් පූර්වයෙහි දිවෙන ඇතුන් ලුහුබඳ ගනිමි මැ යැ. අසුන් ලුහුබඳ ගනිමි මැ යැ. රථ ලුහුබඳ ගනිමි මැ යැ. දිවෙන මුවන් ලුහුබඳ ගනිමි මැ යැ. එතෙකුදු හොත් මම් මෙ මහණහු පියෙව්ගමනින් යන්නහු බැල පමණින් දිවෙනුයෙම් හඹා නො ගත හෙමි' යි සිටෑ, බුදුනට "සිට මහණ" යි කී යැ. බුදුහු "මම සිටියෙමි. තො ද සිට" යි වදාළො. එ සඳෑ අඟුල්මල් සොර 'මෙ සැ මහණහු සබව් කියති. මෙ මහණ යනුයෙ මැ 'මම සිටියෙමි. තො ද සිට' යි යෙයි. යම් කාරණයකින් මෙ මහණ යනුයෙ 'සිටියා' නම් වෙ ද, මම් සිටියෙමි 'නො සිටියා' නම් වෙමි ද, එ කාරණය පිළිවිසෑ බැලුව මැනැවැ' යි සිතා "මහණ, 'තො යන්නෙහි, 'සිටියෙමි' යි යෙහි. මා සිටියා හට 'නො සිටියාහ' යෙයි. තො කිසෙ සිටියෙහි? මම් කිසෙ නො සිටියෙමි?" පිළිවිත්.

එ සඳ බුදුහු "අභිගුලිමාලය, හිංසා සඳහා සතුන් කෙරෙ පැවැත්විය යුතු යම් දඬෙක් ඇද්ද, එ හැම කල්හි පියා ක්ෂාන්තිමෙත්‍රියැ සිටි වන බැවින් මම් 'සිටියා' නම් වෙමි. මෙතෙක් දහස් සතුන් මරන තා ක්ෂාන්තිමෙත්‍රියැ නොසිටි වන බැවින් තො 'නොසිටියා' නම් වෙති. දූන් තො ඉරියවු විසින් සිටියෙහි ද, නිරයැ හො සිටිති, තිරිසන් යොනියැ හො ප්‍රෙතවිෂයයෙහි හො අසුරකායයෙහි හො සිටින" යි වදාළො.

එ කල්හි අඟුල්මල් සොර බුදුන් ගෙ දෙශනා අසා, 'මෙ වෙති සිංහනාදයෙක් අනෙකක් හට වන්නෙ නො වෙයි. මෙ මහාමායා දෙවිය පුතු සිද්ධත් මහණරජහු ගෙ ගර්ජනා යැ. මම් තියුණු නුවණ ඇති සම්මා සම්බුදුන් විසින් දක්නා ලද බන්දෙමි. බුදුහු යැ මට සභිග්‍රහ සඳහා මෙයට වැඩියන්' යි සිතා, "දෙව්මිනිසුන් විසින් පුදන ලද බුදුරජ බොහො කලක් ගිය කලෑ මට වැඩ සඳහා මෙ මහ වලට වැඩි යැ. මෙ තැන් පටන්-ගෙනෑ පව් නො කෙරෙමි; තොප ගෙ මියුරු කථා අසා යැ" යි තමා ගෙ පඤ්චායුධ ප්‍රපාතයෙහි බහා-පියා බුදුන් වැඳෑ පැවිජ අයදි යැ. බුදුහු ඔහුට එහිහික්ෂුභාවයෙන් පැවිජ් දුන්න.

බුදුන් මොවුන් පැවිජ් කරන කලෑ 'කර සෙවුව මැනවැ පාසිවුරු සෙවුව මැනැවැ' යන කිස නැති මොහු පූර්වයෙහි සිල්වත්තට අටපිරිකර දුන් බව් දැනූ "එ, මහණැ" යි දකුණත දික් කළහ. එ විගස ගිහිවෙස් අතුරුධන් වී යැ. මහණවෙස් පහළ වී යැ. සෘද්ධිමය පා සිවුරු ශරීරයෙහි ප්‍රතිමුක්ත වී යැ. හෙ මැ ඔහට පැවිජ් වී යැ. හෙ මැ උපසපන්නම් වී යැ. එහිහික්ෂුභාවයෙන් උපසපන්නානට සතුන් ගෙ උපසපන්නම් ඇත්තෙ නො වෙයි.

මෙසෙ බුදුහු අඟුල්මල් සොරහු දමා මහණ කොටැ පා සිවුරු ගන්වා-ගෙනැ සැරිසරමින් සැවැත් නුවර ගොස් දෙවරම් වෙහෙරැ වැඩවෙසෙති. එ දවස් ඔවුන් මවු එ වනයට ගොස් අට ඉස්බක් පමණ තැනින් අන්තරිත වැ “පුතැ අභිංසකය, කොහි සිටියෙහි? කොයි හුන්නෙහි? කොයට ගියෙහි? පුතැ, මා හා නො බෙණෙහි නො?” යි කියමින් වැදූ ඇවිදූ නො දෑක ගෙට ගියා.

එ කල්හි මහාජනයො කොසොල් රජු ගෙ ගෙවද්දොර රැස් වැ “මහරජ, තොප ගෙ රට අඟුල්මල් නම් සොරෙකැ, දරුණැ, ලෙමුඩු අත් ඇත්තෙ යැ, සතුන් කෙරෙහි කුළුණු නැත්තෙ යැ, ගම් නොගම් කෙළෙ, නියම්ගම් නොනියම්ගම් කෙළෙ, දනවු නොදනවු කෙළෙ, මිනිසුන් මරා ඇඟිලි විදූ මාලා කොටැ ධරයි. ඔහු වළකා” යි කියා මහ හඬින් හැඬුහු.

රජ නොයෙක් වැ “ඔහු ඇතැණියෙන් තිරු කොටැ ගන්නෙ යැ” යි ඇතුන් දී යවී යැ. “අසැණියෙන් තිරු කොටැ ගන්නෙ යැ” යි අසුන් දී යවී යැ. “රටැණියෙන් තිරු කොටැ ගන්නෙ යැ” යි රට දී යවී යැ. ඔවුන් ගොස් එ වටා-ගත් කල්හි ඔහු නැඟී “මම අඟුල්මල්මි” ශබ්ද කරන්නා හා ආවුඩ පෙරළන්නට නිසි එකෙකුදු නැති. හෙ හැම දෙනා කොටා මරයි. ඇත්හු වල්ඇත් වෙති. අස්හු වල්අස් වෙති. රට එහි මැ තිබී නස්සි. එ කල්හි රජ මහ ජනා ගෙ ගිහිරියෙන් “මා මැ ගිය මැනැවැ. ඉදින් සොර හට පරාජය වී නම්, ලුහුබැඳැ ගන්මි. ඉදින් මට පරාජය වී නම්, සල්හු වැ පලායෙමි” පන්සියක් අසුන් සදා-ගෙනැ සිවුරග සෙතඟ ගෙනැ සැවැත් නුවරින් නික්මැ සොරු කෙරෙ බිරි සිතින් නොයාටි වූයෙ ද ගරහනු බියෙන් යනුයෙ ‘බුදුන් දෑකැ ගිය මැනැවැ’ යි දෙවරම් වෙහෙර ගියෙ. කුමක් සිතා ගියෙ යත්: ‘ගොස් බුදුන් වැඳැ එකත්පස්වැ හිදිමි. ‘කවර හෙයින් බැළ ගෙනැ නික්මුණුහි?’ යි බුදුන් වහන්සේ මා පුළුවස්නා දැ යැ. එ කලැ මම් කියමි. බුදුහු වනාහි මට හුදු පරලොවින් මැ සඬිගුහ කරන්නාහු නො වෙති. මෙ ලොව්නුදු සඬිගුහ කෙරෙත් මැ යැ. ඉදින් මට ජය වෙ නම්, ‘මහරජ, එක් සොරකු සඳහා තා ගිය මනා නො වෙ’ යි වදාරන දැ යැ. එ කලැ මහා ජනයො ‘රජ සොරු නසන්නට යන්නෙ බුදුන් විසින් නවත්නා ලද යනු දන්ති. එ සෙ වන්නා හා මා නො ගරහන’ යන සිතින් වෙහෙර ගියෙ, ගොස් බුදුන් වැඳැ එකත්පස් වැ හුන්නෙ යැ.

එකල්හි බුදුහු “කිම, මහරජ, තට බිම්සර මහරජ කුපිත වියැ හො? විසාලා මහනුවර වැසි ලිච්ඡවි රජහු කුපිත වූහ හො? සෙසු ප්‍රතිපක්ෂ රජ කෙනෙක් කුපිත වූහ. හො?” යි වදාළහැ. “වහන්සේ මට දෑහැවි රජ කෙනෙක් ඇත්තාහු නොවෙති. මා ගෙ රට අඟුල්මල් නම් සොරෙකැ, උහු ගන්නට යෙමි” කී යැ. එ කලැ බුදුහු “ඉදින් මහරජ, තො අඟුල්මල්හු කෙහෙ බහා සිවුරු හැඳැ පෙරෙවැ පැවිජ් වැ පණිවා ඇ පවිකැමින් විරත වැ එක් වෙලෙ වළඳා බඹසරවස් රැකැ සිල්වත් වැ කලණදහම් පුරා වසන්නහු දිට්ඨි නම්, උහුට කුමක් කෙරෙහි? යි වදාළහැ. “වහන්සේ, ඇප් උන් වඳමිහ. දුටු කලැ හුනස්නෙන් නැගෙමිහ. හිඳුනා අසුන් දෙමිහ. සතර පසයෙන් උපස්ථාන කෙරෙමිහ” යි කී යැ. කියා තබා, ‘බුදුහු ඔහු ගෙ උපනිශ්ශය බලා උහු ඇරැ පැවිජ් කළාහු වූහ නම්, යහ යැ’ යි සිතා බුදුන් පිරික්සනු සඳහා “වහන්සේ, එ දුසිල් පවිටි හට මෙ බදු සීලසංයමයෙක් කොහි වෙ දැ” යි කී යැ. එ සමාහි අඟුල්මල් මහතෙරහු බුදුනට නුදුරු තන්හි වැඩහුන්නාහ. බුදුහු දකුණත නගා, “මහරජ, මෙ අඟුල්මලැ” යි වදාළහැ.

එ සඳ කොසොල් රජ බිය පත් වැ වෙවුලා ගියෙ. තුඩු මහජනයෝ බිය පත් වැ කඩු පලඟ දමා-පියා එ එ දසායෙහි හී පලා නුවර වැද දොර පියා-ලා අගුළු ගෙනැ අටල්ලට නැගී බලමින් සිටියාහු “අගුල්මල් සොර ‘රජ මා කරා එ’ යනු දැනැ පළමු අවුදු දෙවර්මිහි හුන්නෙ යැ, රජු ගත, ඇපි පලා ආවාමො දිවි ලදුමිහ” යි කීහු. බුදුහු රජ හට හය උපන් බව දැනැ “නො බව, මහරජ, නොබව මහරජ මෙ දැන් කිහිඹියකු දු දිවි නො ගළවයි. මුහු කෙරෙන තට හය නැති” වදාළො.

බුදුන් මෙසෙ වදාරන් මැ රජ හට හය සන්නින. රජ අගුල්මල් මහතෙරුන් කරා එළබැ “වහන්සෙ, අගුල්මල් දැ යැ හො?” යි කී යැ. “එ සෙ යැ මහරජ” යි කී යැ. රජ ‘පැවිජියනට දරුණු කැමින් ලද නම් කියනු නො යෙදෙයි. මවුපියන්ගෙ ගොත් විසින් බැවැහර කරනු මැනැවැ’ යි සිතා “වහන්සෙ, තොප පියෙ කවර? මවු කවර? යි පිළිවිත. “මහරජ, මා පියෙ හර්ග නම් බ්‍රාහ්මණ යැ. මවු මන්තාණි නම් බ්‍රාහ්මණි යැ” යි කීහු. “වහන්සෙ, අප වන්නිමියො හර්ගයො මන්ත්‍රාණි පුත්‍රයො සස්තෙහි අහිරන වෙත්ව යි, මම් සතර පසයෙන් උපස්ථාන කෙරෙමිව” යි කී යැ. කියමින් මැ බඩැ බඳ සඵව ඇඳ-ගෙනැ මහතෙරුන් පාමුලැ තිබී යැ. මහතෙරහු තමන් තෙළෙස් පුතඟ සමාදන් වැ පහුල්සිවුරු පොරෝනෙන් “මහරජ, තුන් සිවුරු සැපිඳ ඇති” කීහ. රජ බුදුන් කරා එළබැ වැදැ එකත්පස් වැ හිඳැ, “ආශ්වයර්ය යැ! වහන්සෙ, අද්භුත යැ! වහන්සෙ, යම් තාක් අදාන්ත සතුන් දමන දැ යැ. අශාන්ත සතුන් සන්නිදුවන දැ යැ. නොපිරිනිවි සතුන් කෙළෙස් පිරිනිවනින් නිවන දැ යැ. වහන්සෙ, ඇපි දඬියෙහුදු සැතිනුදු සතුන් දමන්නට නො හැක්කමිහ. වහන්සෙ සතුන් නොදඬියෙන් මැ නොසැතින් මැ දමන දැ යැ වහන්සෙ, ඇපි යම්හ, බොහො කාර්යය ඇත්තමිහ” යි කී. “කල් දනැ, මහරජ” යි වදාළහැ. රජ බුදුන් වැදැ පැදකුණු කොටැ ගියෙ.

මහතෙරුන් කුලගම් සිගන්නට ගිය කලැ මිනිස්සු ඔවුන් දකැ වෙවුලන් මැ යැ. පලන් මැ යැ. දොරපියා-ලන් මැ යැ. ඇතැම්හු අගුල්මල් නම අසමින් පලා වලට හො වදිති. ගෙට වැද දොර පියා-ලා අගුළු හො ගන්නි. පලා නො යා හෙන්නාහු පිටි පෑ සිටුති. මහතෙරහු සරළවක් හමු දු කෙණෙස්සක් බතු දු නො ලැබෙති. අහරින් ක්ලාන්ත වෙති. අහර නොලබන්නාහු ‘නුවර නම් සර්වසාධාරණ යැ’ යි නුවරට වදිති. යම් දොරෙකින් වන්නු ද, එහි මිනිස්සු “අගුල්මල් අය” යි කළ දහස් බිඳිමින් පලන්. එක් දවසක් අගුල්මල් මහතෙරහු පෙරවරු පා සිවුරු ගෙනැ සැවැත් නුවර වැදැ, සපදන්සැරි වන බැවින්, ගෙපිළිවෙළින් කෙණෙසි අහර සිගන්නාහු මුළුගර්හ වැ නො වැදිය හෙන මාගමක දකැ කරුණායෙන් කම්පිත වූහු ඔවුන් පෙඳ එකක්හු උතු දහසක් මිනිසුන් මරන්නාට එක දවසකුදු කුළුණු කිසෙ උපන් යත්: පැවිජිබලයෙන් උපන්.

එකල්හි අගුල්මල් මහතෙරහු අහරකිස කොටැ බුදුන් කරා එළබැ වැදැ එකත්පස් වැ හිඳැ “වහන්සෙ, සැවැත් නුවර කෙණෙසි අහර සිගනුයෙමි මුළුගර්හ මාගමක දිටිමි. ඇය විදුනා දුක් මට නුරුස්සී” කීහ. “එසෙ බැවින් තො ඇය කරා ගොස් ‘මා උපන් තැන් පටන්-ගෙනැ දැනැ සතක්හු දිවි නො ගැලවී නම් එ සසින් තිට දු ගබට දු සෙත් වෙව’ යි සස් කරා” යි වදාළො. “වහන්සෙ, හෙ මට මුසවා වෙයි. මා විසින් බොහො සත්හු දැනැ මරන ලදහ” යි කීහු. “අභිගුලිමාලය, හෙ තා ගිහිමිනිස්කලැ. ගිහිමිනිස්සු නම් සතුන් මරනු ආදි කෙරෙති. දැන් තට ආර්ය නම් ජාතියෙක් ඇති. එ සෙ බැවින් තො ‘මා උපන් තැන් පටන්-ගෙනැ යැ’ යි කියන තැනැ කුකුස් ඇති විහි නම්, ‘ආර්ය ජාතියැ උපන් තැන් පටන්-ගෙනැ යැ’ කියා” යි නඟා යවුහු.

මහතෙරහු “මැනැවැ වහන්සේ” යි එයට ගොස් “තමන් සස් කොටු සෙන් කරන්නට ආ පරිදි කියා” යි යවුනු. මිනිස්සු වටා ජවනිකා බැඳූ මහතෙරනට ජවනිකායෙන් පිටතැ පුටුවක් තුබුන. මහ තෙරහු ඉති වැඩහිඳූ “මා ආර්ය ජාතීන් උපන් තැන් පටන්-ගෙනැ දැනැ සතක්සු දිවි නො ගැලවී නම් සසින් තිට දු ගබට දු සෙන් වෙව” යි සස් කළහ. එ සස්තෙපුල් හා සමග ඩබරායෙන් ගුළු දියක් සෙයින් දරු නික්මිණි. දිපින් මවුනට සෙන් වී.

මහතෙරුන් හිඳූ සස් කළ තන්හි පිළක් කළහ. මුළුගර්භ වූ තිරිසන්ගතියැ සත්හු දු ඇඳ එහි හොවති. එ විගස මැ සුවයෙන් බර මුසින්. යමක් දුර්බල ද, ගෙනැ එන්නට නොහැකි ද, ඇයට පිළ දෙවි දිය ඇඳ හිසැ ඔත් කලැ එ කෙණෙහි ම බර මුසී. සෙසු රොග ද සන්නිදි. මෙ කප සිටුනා පෙළහරයි.

කිමහොබුදුහු මහතෙරුන්ලවා වෙදකම් කරවුවාවෙතිහො! යත්: එසෙ නොවෙයි. කිසෙයැ යත්: මහ තෙරුන් දැකූ මිනිස්සු බා පලති. ඔහු කෙණෙසි අහර නො ලදින් ක්ලාන්ත වැ මහණුවම් කරන්නට නො නිස්සහ. මෙ සෙ වන්නා හා “දූන් අඟුල්මල් මහතෙරහු මෙත්සින් පිළ ලදින් සස් කොටු මිනිස්සන්ට සෙන් කෙරෙති” යි මිනිස්සු මහතෙරුන් නො බා එළැබියවි වෙති. එ කල්හි අහරින් ක්ලාන්ත නො වැ මහණුවම් කරන්නට නිසි වෙත්. එයින් බුදුහු ඔවුන් කෙරෙ අනුග්‍රහයෙන් සත්‍යක්‍රියා කැරැවුනු. සස් කොටු සෙන් කරනු වෙද්දම් නො වෙ. මහතෙරුන් “මහණුවම් කෙරෙමි” යි කමටහන් ගෙනැ උන් කල්හි අටවියෙහි මිනිසුන් මැරු තැන් මැ පහළ වෙයි. “වහන්සේ, දුගීම්. බොහො දරුබිලිදුන් ඇත්තෙමි. මට දිවි දෙව” යි මරණ බියෙන් වලප්නා පරිදි දු, අත් පා සපන පරිදි දු, ආපාතයට එයි. ඔහු විපිළිසර ඇති වැ හුන් තැනින් නැඟී යෙති. එයින් බුදුහු ඔවුනට එ ජාතය අබ්බොහාරික කොටු “එ සෙ වන්නා හා මෙ විදර්ශනා වඩා රාත් බව ගන්නි” යි පැවිජි වූ තැන් මුල් කොටු ආර්යජාතීන් සත්‍යක්‍රියා කැරැවුනු.

එකල්හි අඟුල්මල් මහතෙරහු නොපමා වැ මහණුවම් කොටු රාත් වූහ. මහතෙරුන් කෙණෙසි අහර සිගන්නට නුවර වන් කල්හි කපුටු බලු ආදීන් තෙරනා සඳහා වටා හීසනක් පමණ තන්හි යම් කවර දිශාභාගයෙකින් දමා-ලු දඬු පහණ හකුරු අවුත් මහතෙරුන් මැ වෙරැ හෙයි. ඔහු මහසම් සිදි ඇට දක්වා බුන් ඉසින් ලෙ වගුරුවමින් බුන් පා ඇති වැ හිණැ. හිරුණු සිවුරු ඇති වැ බුදුන් කරා ගියාහැ. බුදුහු ඔවුන් දැකූ “බ්‍රාහ්මණය, අධිවාසනා කරා. බ්‍රාහ්මණය, අධිවාසනා කරා. යම් කමක්හු ගෙ විපාකයෙන් සසරැ සිටියහොත් නො එක් වා දහස් සුවහස් නිරයැ පස්හි එ කම්හු ගෙ විපාක නො මෙ අත්බැවැ විදිහි” වදාළො.

මෙහි සත් ජවන් සිත්හි කුසල් වැ හො අකුසල් වැ හො උපන් පළමු ජවන් සිත් මෙ මැ අත්බැවැ විපාක දෙයි. මෙ අත්බැවැ විපාක දෙන්නට නො පොහොසත් වී නම්, විපාක නො දෙන බවට පැමිණේ. සත් වන ජවන් සිත්හි අනතුරු අත්බැවැ විපාක දෙයි. අනතුරු අත්බැවැ විපාක දෙන්නට නොපොහොසත් වී නම්, වටාලා විපාක නො දෙන බවට පැමිණේ. එ දෙදෙනා අතුරෙහි පස් ජවන් සිත් අනාගතයෙහි යම් කලෙකැ අවකාශ ලද නම්, එ කලැ විපාක දෙයි. සසරැ සිටුනා තාක් කලැ විපාක නොදෙන බවට නො පැමිණේ මෙ කර්මයන් ගෙ විභාග ධර්මප්‍රදීපිකා නම් මහාබොධිවංශ පරිකථායෙන් දන්නෙ යැ. හෙ බුද්ධධර්මයැ. මෙ බුද්ධවර්තයැ.

මෙමහතෙරනටවූ කල අනතුරු අත්බැවැ දු අනාගතයෙහි යම් කලෙකැ දු විපාක දෙන කර්මයො රාත්මැඟින් කැඩුණහ. මෙ අත්බැවැ විපාක දෙන කර්ම වූ කල රාත් බවට පත්‍යනට ද වෙ.

එයින් එ වී. එ කල්හි අඟුල්මල් මහතෙරණු රහොගත වැ වැඩහිඳ එලසමවත්සුව විඳැ එයින් නැඟී, බුදුන් තම හට වහල් වූ සෙ සිතා සොම්නස් වැ උදන් අනන්තානු-

“දණ්ඩෙනෙකෙ දමයන්ති - අඬිකුසෙහි කසාහි ව,
අදණ්ඩෙන අසඤ්චන - අහං දන්තොම්හි තාදිනා”

යනාදි ගාථායෙන් උදන් ඇතුනු.

මෙසෙයින් බුදුනු තමන් ‘පුරිසදම්මසාරථී’ වන බැවින් අඟුල්මල් සොරනු දු ආදිශබ්දයෙන් ගත් සඬිකිව්ව නම් හෙරණපාණන් අතැවැසි පන්සියක් සොරැනුදු අතිමුත්තක නම් හෙරණපාණන් අතැවැසි පන් සියක් සොරැනුදු ධාණු කොණ්ඩඤ්ඤ නම් මහතෙරැන් අතැවැසි පන්සියක් සොරැනුදු කෙළදරැවන් කෙළකන්සුණු මහතෙරැන් අතැවැසි නව සියක් සොරැනුදු මෙ ඇ නො එක් සිය නො එක් දහස් සොරැන් දමා අමාමහනිවන් පැමිණවූහ.

අඟුල්මල්දමන නම් සත් වන පරිච්ඡේදය නිමි.

අරුත් පැහැදිලි කිරීම

රුපුතකු	- රූප සම්පන්න පුතෙකු
පුළුවන්තෙන්	- විවාලෙන්
පිළිදඟුව	- පෝෂණය කරව
වත් සපන	- වත් සම්පන්න
බෙණෙයි	- කථා කරයි
සසඟ	- සම්බන්ධය
උපචාර	- සත්කාරය, පූජාව
අට්ඨියට	- වනයට
පණ්ඩා	- ප්‍රාණසාන
හසර	- හැසිරීම
අතුටුනුන්	- අතුරා හුන්
අධන් මග	- දීර්ඝ මාර්ගය
දුබ්භෝජනයෙනුදු	- නපුරු ආහාරයෙන් ද
දුක්ඛසෙය්‍යාවෙනුදු	- දුක් සහගත නිදීම ද
එකක්හු උතු	- එකක් අඩු
පිළි පෙරළා	- ඇදුම් මාරු කොට
කඩු පලඟ	- කඩුව හා පලිහ
කර	- දළි පිහිය
කිස නැති	- කාර්ය නැති
ප්‍රතිමුක්ත	- බැඳී, පැළඳී, එහි
ඇතැණිය	- ඇත් සේනාව
බිරි සිතින්	- බියෙන්
නොයාටි වූයේ	- නොයනු කැමැත්තේ

බැළ ගෙනැ	- හටයන් ගෙන
බඹසර වස්	- බුන්මවාරි ව වාසය
ප්‍රතිපක්‍ෂ	- විරුද්ධ
කිහඹියෙකුදු	- කුහුඹුවකු ද
අහිරත වෙන්වයි	- ඇලෙන්වා
තෙළෙස් පුතඟ	- දහතුනක් වූ ධුතාංග
අදාන්ත	- නොදැමුණු
දඬියෙකුදු	- දණ්ඩෙන් ද
සැතිනුදු	- අවියෙන්
දමන්නට	- දමනය කරන්නට
සරළවක් හඹුදු	- කැඳ හැන්දක්වත්
කෙණෙස්සක් බතුදු	- බත් හැන්දක්වත්
මුසිගර්භ	- ගැබ් මුළා වූ/ කුසෙහි හරස් ව සිටින දරු ගැබක් සහිත
මාගමක	- ගැහැනිය
සසින්	- සත්‍යයෙන්
සස්කර	- සත්‍ය ක්‍රියා කර
ඩබරායෙන්	- දිය ගෙන යෑමට ගන්නා භාජනයකි
ගුළු	- ගිලිහුණු
ආපාතයට	- අභිමුඛයට
අබ්බෝහාරික	- ඇවතට කරුණු නොවන, නොසැලකිය යුතු
හී සතක්	- විදින හීයක් යන දුර
අධිවාසනා කරා	- ඉවසන්න
පස් හි	- පැසී
පතානට ද	- පත් වූවන්ට ද
ජවන් සිත්	- ගමන් කරන සිතිවිලි
පුළුවස්නා	- විවාරන, විවාරීම්

අභ්‍යාස

01. අභිංසක දරුණු මිනීමරුවකු වූයේ කවර හේතු නිසා ද යි පැහැදිලි කරන්න.
02. අපරාධකරුවන්ගේ ක්‍රියාකාරීත්වය ජන ජීවිතය අඩාල කරන ආකාරය අංගුලිමාල දමනය ඇසුරෙන් සාකච්ඡා කරන්න.
03. අමාවතුරේ භාවිත භාෂා ශෛලිය පාඩම ඇසුරෙන් නිදසුන් සහිතව විමසන්න.
04. අවස්ථා හා සිද්ධි නිරූපණයට අමාවතුර කතුවරයා දෑක් වූ දක්ෂතාව පිළිබඳ ඇගයීමක් කරන්න.

ධර්මසේන හිමි (දඹදෙණි අවධිය)

දඹදෙණි රාජධානියේ දෙවන පැරකුම් රජු දවස රචනා වූ ග්‍රන්ථයක් ලෙසින් සද්ධර්මරත්නාවලිය හැඳින්වේ. කෘතිය අවසානයේ කර්තෘ සන්දර්ශන ගාථාවෙහි “සද්ධර්මයෙහි ස්ථිර පැවැත්ම කැමති වන ධර්මසේන නාහිමියෝ උතුම් සද්ධර්මරත්නාවලිය ලියූහ” යි දැක්වේ. සද්ධර්මරත්නාවලිය රචනා කිරීමෙහි කතුවරයාගේ අරමුණ ග්‍රන්ථ ආරම්භයේ ඉතා නිරවුල්ව ප්‍රකාශ වේ.

“...යම් කෙනෙක් නුවණ මඳ වත් කුසලච්ඡන්දය ඇතිව ධර්මාභියෝගයට උපදෙස් ලදින් බණ දැන පින් කමැ හැසිර නිවන් සාදා ගනිත් නම් එසේ වූ පුරුෂයන්ට වැඩ සඳහා සද්ධර්මරත්නාවලිය නම් වූ ප්‍රබන්ධයක් කරමිහ.”

පූර්විකාවේ දැක්වෙන මේ සඳහනට අනුව සද්ධර්මරත්නාවලිය රචනා කොට ඇත්තේ සාමාන්‍ය පොදු ජනතාව අරමුණු කොට ගෙන බව පැහැදිලි වේ. සද්ධර්මරත්නාවලිය ලියා ඇත්තේ බුද්ධඝෝෂ හිමියන්ගේ ධම්මපද්ධිකථාව ඇසුරෙනි. ධම්මපද්ධිකථාව යනු ධම්මපද නම් ගාථා සංග්‍රහයට ලියන ලද පාලි අටුවා ග්‍රන්ථය යි. එම අටුවා ග්‍රන්ථයෙහි එක් එක් ගාථාවට නිධාන වූ කතා වස්තූන් දක්වා ඇත. සද්ධර්මරත්නාවලිය රචනා කිරීම සඳහා ධම්මපද්ධිකථාව පරිහරණය කළ ආකාරය ද ධර්මසේන හිමියෝ තම ග්‍රන්ථයෙහි දක්වති.

“පාලි ක්‍රමය හැර අර්ථය පමණක් ගෙන අප කළා වූ ප්‍රබන්ධයෙහි ක්‍රම විලංඝණාධි වූ අඩු වැඩි ඇතත් එය නොසලකා...”

මේ ප්‍රකාශය අනුව සද්ධර්මරත්නාවලිය ධම්මපද්ධිකථාවේ පරිවර්තනයක් හෝ අනුවර්තනයක් නො ව, එහි ආභාසය ලබා කතුවරයාගේ ස්වාධීන හැකියාව මත රචනා කර ඇති බව පිළිගැනීම වඩා සුදුසු ය.

පාලි කතා වස්තූන් මුල් කොට ගෙන සිංහලෙන් කතා කීමේ ශෛලිය හඳුන්වන්නේ බණ කතා රීතිය ලෙසිනි. බණ කතා රීතියෙන් රචනා වූ සද්ධර්මරත්නාවලියෙහි කතුවරයාගේ ස්වාධීනත්වය ඉස්මතු වී පෙනේ. කතුවරයාගේ ස්වීයත්වය, නිර්මාණ ශක්තිය, කතා කලාව, ජීවිත පරිඥානය ආදිය විශේෂයෙන් ම මෙම කෘතියෙන් මතු වී පෙනේ. යොදා ගත් භාෂාව ද මේ කරුණු තහවුරු කරවන්නකි. පණ්ඩිත ප්‍රිය භාෂාව, ලෝක ව්‍යවහාරය මෙන් ම ගැමි ව්‍යවහාර භාෂාව සම්මිශ්‍ර කර ගත් භාෂාවක් සද්ධර්මරත්නාවලිය රචනා කිරීම සඳහා භාවිත කොට ඇත. ගැමි ජන ජීවිතය ඇසුරෙන් පමණක් නො ව, කවි සමයට ද අදාළ උපමා, පිරුළු භාවිත කිරීම ද මේ කතා රසවත් වීමට හේතුවකි.

ඇතැම් විටෙක කෙටි වැකි භාවිත කරන ධර්මසේන හිමියෝ තවත් තැනෙක දිගු වැකි භාවිත කරති. කරුණු නිරවුල් ව අවබෝධ කර ගැනීමට එය ඉමහත් ප්‍රයෝජනයකි. වර්ණනාත්මක අවස්ථාවල දී දිගු වැකි භාවිතයට යොමු වූ බවත් කතාවෙහි ජීව ගුණය ආරක්‍ෂා කිරීම සඳහා ඇතැම් කතාවල සංවාදාත්මක භාෂාවක් යොදා ගත් බවත් පෙනේ.

ධර්මසේන හිමියන්ගේ කතාවල දක්නට ලැබෙන්නේ මනුෂ්‍යත්වය පිළිබඳ සානුකම්පිත දෘෂ්ටියකි. වර්ත නිරූපණයේ දී භාසය, උපහාසය මෙන් ම අනුකම්පාව ද පෙරදැරි කොට, වර්ත තුළ ඇති සැබෑ ගති ලක්ෂණ පාඨකයාට වටහා දීමට සමත් වෙති.

සද්ධර්මරත්නාවලියෙහි අන්තර්ගත වන කතා වස්තු තුළ දැකිය හැකි ලක්ෂණ කීපයකි. සෑම කතා වස්තුවක් ම ඉදිරිපත් කිරීමට ප්‍රථම එම කතා වස්තුව දැක්වීමට හේතුව කතාව ආරම්භයේ දැක්වීමත්, කතාව අවසානයේ දහම් පණිවිඩයක් ලබා දීමත්, ඇතැම් කතා තුළ අතීත කතාව ද ඉදිරිපත් කිරීමත් ඒ අතරින් කිහිපයකි.

සද්ධර්මරත්නාවලියෙහි එන 256 වන කතා වස්තුව වන උග්ගසේන නම් සිටු පුත්‍රයාගේ වස්තුව මෙහි දැක්වේ. කතාව අවසානයේ ඒ ඇසුරෙන් ලබා දෙන පණිවිඩය වන්නේ “මේ සිත තබා අනුන්ට හෙළා පිරිහෙළා කීමෙන් දුරු විය යුතු යන්නයි.” එහි අතීත කතාව වන්නේ බරණැස් නුවර වැසියන් කාශ්‍යප බුදුරදුන්ට රන් දාගැබක් ඉදි කරන අවස්ථාවේ වූ සිද්ධියකි.

තව ද උගතිතත් නිරවද්‍ය ශිල්පයක් මුත් සාවද්‍ය ශිල්පයෙන් ඓතිහාසික ප්‍රයෝජනයක් මුත් පාරලෝකික ප්‍රයෝජන නැති නියාව හඟවනට උග්ගසේන නම් සිටුපුත්‍රයාගේ වත කියමු.

කෙ සේ ද යත්-

නටක විද්දතු පත් සියයෙක් හවුරුද්දෙන් ස මසින් රජගහා නුවරට අවුදින් රජ්ජුරුවන්ට සතියක් මුළුල්ලෙහි කෙළි පෑ බොහෝ රන් රන් ලැබෙති. අතරතුරේ ලබන සභ්‍රහයේ පමණ නැත. බොහෝ දෙනත් මැසි මත්තෙහි මැසි ගස්වා ගෙන කෙළි බලති.

එක් දවසක් කෲයේ නටන එකකුගේ දුවක් හුණදඬු අගක දී නටන එකක් ශිල්ප බලයෙන් උඩ අහස සක්මනුත් කෙරෙයි; නටයි; ගීත් කියයි. එ දවස් උග්ගසේන නම් සිටුපුත්‍ර යාළණු කෙනකුත් හා සමග මැස්සක් මත්තෙහි සිට ආස සිට නටන ඒ විද්දත් දුවගේ හාවහාව ලීලා දෑක වායොධාත්වාධික රූප කලාප විකාරයක් බලවත් නියා ය යි නො සිතා ඇ කෙරෙහි බලවත් වූ ප්‍රේම ඇතිව ‘ලදොත් ජීවත් වෙමි. නො ලදොත් මියෙමි’ සිතා ගෙන නො කා නො බී හැඳට නැගී ලා වැද හොත්තාහ. දෙ මවුපියන් විවාළ කල්හි විද්දත් දුව කෙරෙහි ආලයෙන් නියාව කිවු ය. දෙ මවුපියෝ ඒ අසා “පුත, තෙල ලෙස කිරීම තොපටත් අපටත් තරම් නො වෙයි. තරම් තැනකින් සරණක් ගෙනවුත් පාවා දෙමිහ” මි කිවු ය. උඟ නො ගිවිසිමත් ම ය. නො ගිවිස්නා උන්ගේ යාළුවාණන් ද කැඳවා ලා මසුදාසක් දී ලා “තෙල අහස සිට නැටූ විද්දත් දුවගේ පියාට දී ලා තමාගේ දුව ම පුතුන්ට පාවා දෙන්නට කියව” යි කියා ලා යවුහ.

විද්දතාණෝ ද ඒ අසා “ම දුව විකුණන්නා නැත. රන් හැර ගෙන නො දෙමි. අපටත් රක්ෂාව නම් උඟ ම වෙ ද? නො ලදොත් මියෙත් නම් මිය ප්‍රයෝජන කිමි ද? අප හා එක් වන්නා ම දුව පාවා දෙමි” යි කිවු ය. දෙමවුපියෝ එ පවත අසා බිඳුවන්ට සිතා දෝ කීහ. “එසේ වී නම් මම උන් හා එක් වෙමි.” කියා ලා නැයන් සියන් නො එක් ලෙසින් නැවතුන් සිතා ගත් සිතිවිල්ල පිරිමැසූ බව මුත් කාරිය නො සලකා විද්දතුන් ළඟට ගියහ. විද්දතාණෝ ද, සිටු පුත්‍රයාණන් දන්නා විද්දත් ශිල්පයක් නැතත් ඒ දෙය මේ දෙය අල්වා ගන්ට වුවත් සහායක් වුවමනා හෙයින් දුවණියන් පාවා දී ලා උනුත් කැඳවා ගෙන රට මුළුල්ලේ කෙළි ලථ පෑ ඇවිදිති.

ඒ විද්දත් දුක් නො බෝ කලෙකින් සිටුපුත් හට පුතකු වදා-පියා නළවන කල “ගැල් රකිනවුගේ පුත” “බර උසුලන්නවුගේ පුත,” “කුමකුත් නො දත්තවුගේ පුතැ” යි කිය කියා නළවයි. සිටුපුත්හු ද, ගැල් රඳවා ලා හුන් තැන දී ගොන්ට තණ ගෙනවුත් ලති. කෙළි ලඬ පෑ ඇවිදි තැන ලත් දෙයක් යන එන තැනට අදිති. එ ම නිසා විද්දත් දුක් පුතු නළවන යම් විටෙක එ ම කියයි. සිටු පුත්‍රයාණෝත් ගියක් යමක් අනිකකු නො ව තමන් අරබයා කියන නියාව දූන ලා “මේ හැම මා අරහයා කියවු ද?” යි විචාලෝ ය. “එසේ ය, අනික් කාට කියම් ද? තොප ම කොට ඇවිදිනා කටයුතු හෙයින් තොප ම අරහයා කියම්” යි කී ය. “තොප නිසා විද්දත් වුවා මදින් නපුරුත් ඇසුව මනා ද? පලා යෙමි” බිනීම් හරවා ගත හැක්කැ යි සිතා කී ය. ඔයින් “තොප ගිය මැන, හුන මැනව. තොප කුමකුත් නොදන්නා තැනැත්තවුන්ගෙන් මට කම් කිම් ද?” යි කියා ලා අවකස්පනයෙන් සැදූ හසු රැන අල්වා ඇදි ඇදි සේ දුවන්නා සේ එ ම කිය කියා පුතු නළවයි.

ඕ තොමෝ තමාගේ රූ සම්පත් හැර ගෙන, සිටුපුත්‍රයාණන් තමාගේ කොල්ලකු කොටත් නො සිතයි. සිටු පුත්‍රයාණෝ ද ‘මැගේ මේ අභිමානය මැට වඩා සම්පත් ඇත්තන් ඇති හෙයින් සම්පතක් නිසාත් නො වෙයි. තමා ජාති සම්පන්න නො වන හෙයින් ජාතියක් නිසාත් නො වෙයි. රූපත් හෙයින් ඒ හා තමා දන්නා ශිල්ප පමණක් නිසා ය. මෑ දන්නා ශිල්පත් උගත් හෙයින් මුත් සයංසිද්ධ නො වන්නේ වේ ද? ඇගේ ඒ බැවුම් පලවා මමත් ශිල්ප උගනිමි’ මයිලණුවන් කරා ගොසින් තමන් සමර්ථ හෙයින් උන් දන්නා ශිල්ප ඉගෙන ගෙන පයි ඇදීමෙන් හැරී ගොසින් රට මුළුල්ලේ ශිල්ප පෑ ගෙන ඇවිදිනෝ, රජගහා නුවර උපන් වැඩි නුවර නො වේ ද යි ලජ්ජාවෙන් වළහාත් නොපියා ඊටත් අවුත් “මෙ තනට සත් වන දවස් මම ශිල්ප දක්වමි” උග්ගසේන සිටුපුත් නුවරට කියා යවුන.

සත් වන දවස් බොහෝ දෙනත් රැස් ව මැසි මත්තේ මැසි ලා ගත්හ. උග්ගසේන සිටුපුත්හු ද සැට රියන් හුණදණ්ඩක් බිම හිඳුවා ලා හුණදඬු අගට නැංගෝ ය. එදවස් බුදුහුත් අලුයම් වේලේ ලොව බලන සේක් හුණදඬු අගට නැගෙන්නාට පෙරාතු ව තමන් වහන්සේගේ නුවණ නමැති හුණදඬු අග හුන්නවුන් දූක, වන්නේ කුමක් දෝ හෝ යි බලන සේක් ‘සිටුපුත් තෙමේ ශිල්ප දක්වමි කියා ලා හුණදඬු අග සිටිටි. ඔහුගේ නැටීම් දක්නා නිසා බොහෝ දෙන රැස් වෙති. මම එතැන දී ගාථාවක් කියමි. ඒ අසා සුවාසු දහසක් දෙන නිවන් දකිති. උග්ගසේනයෝත් හුණදඬු අග දී ම රහත් වෙති’ දූන වදාළ සේක. එසේ දූන, දෙ වන දවස් සිඟා වඩනා වේලා සලකා ලා මහණ ගණ පිරිවරා රජගහා නුවරට සිඟා වත් සේක.

උග්ගසේන නම් සිටුපුත් ද බුදුන් ඇතුළු නුවරට නො වඩනා තෙක් ම කෙළි ලඬ බලන්ට රැස් වුවත් කොක්සත් ගසන නියාවෙන් ඇඟිලි පෑ හිඟි කොට ලා හුණදඬු අග සිට ලා නික්ම සිස් අහස ම සත් විටක් පෙත්තක් මෙන් සිසැරී ලා බැස හුණ දඬු අග සිටියහ. ඒ වේලාට බුදුහුත් නුවර ඇතුළට වඩනා සේක් රැස් වූ පිරිස බව අග වුවත් සිටිනට සමර්ථ වූ තමන් වහන්සේ දිසාව බලත් මුත් හුණදඬු සැට රියනක් විතර මුත් වඩා උඩ සිටිනට බල නැති උග්ගසේනයන් දිසාව නො බලන ලෙසට ඉටා වදාළ සේක.

උග්ගසේනයෝත් තමන් පානා කෙළි තමන් ම දක්නා පමණ මුත් රැස් වුවුවත් නො බලන නියාව දූන මුසුප්පු ව ගොසින් ‘හවුරුද්දකින් සමසෙකින් අරුමයක් සේ පානා කෙළි බුදුන් අවුත් මෙ තැනට සම්භව ඔබ ම අමුතු ව පහළ වූවා සේ බලන බව මුත් මෙ නුවරට මා ආදියෙන් පානා කෙළි බලන්නෝ නැත. පැසුණු ගොයම් මුල් වූවා සේ දුක් ගෙන උගත් ශිල්පය සිස් වී ය’ යි සිතූහ. බුදුහුත් උන්ගේ අදහස් දූන මුගලන් මහ තෙරුන් වහන්සේ බණවා ලා “උග්ගසේන නම් සිටුපුත්‍රයාට ශිල්ප දක්වන්ට කියව” යි වදාළ සේක. මහ තෙරුන් වහන්සේත් ගොසින් -

ඉඩස පස්ස නටපුත්ත - උග්ගසේන මහබ්බල,
කරොහි රඛිගං පරිසාය - භාසයාසස්ස මහාජනං,

යන ගාථාව වදාරා බුදුන් වදාළ මෙහෙවර වදාළ සේක. කෙළි ලථවෙහි යොදන්ට බුදුන් මහ තෙරුන් වහන්සේට විධාන කෙළේ හැයි ද යන හොත්: මත්තෙහි ඕ හට වන ප්‍රයෝජනය සලකා ය. උග්ගසේනයෝ ද මහ තෙරුන් වහන්සේගේ කථාව අසා ‘බුදුහුත් මාගේ ශිල්ප දක්නා කැමැති නියා වනැ’ යි සතුටු ව හුණදඬු අග සිට ම -

‘ඉඩස පස්ස මහාපඤ්ඤ - මොග්ගල්ලාන මහිද්ධික,
කරොමි රඛිගං පරිසාය - භාසයාමි මහාජනං’

කියාලා හුණදඬු අගින් අහසට නැඟී ලා තුළස් විටක් විවර අහස සිසැරී-පියා බැස ලා හුණදඬු අග සිටියහ.

බුදුහුත් බණ වදාරන සේක “උග්ගසේනයෙනි, කෙළි ලථවෙහි ඇලුම් තබා ලා ගිය දවස පැවැති පස් කඳෙහි ආලයක් හරුව. එ ම පස් කඳ එන දවස පවත්නා ඇලුමුත් හරුව. දන් පවත්නා ස්කන්ධයන් කෙරෙහි ආලයක් හරුව. එ සේ කළා නම් කෙළි ලථවෙන් තබා ජාති ජරා මරණිනුත් මිඳෙව” යි වදාළ සේක. දේශනා කෙළවර සුවාසු දහසක් විතර සත්ත්වයෝ නිවන් දුටහ.

උග්ගසේන සිටුපුත්‍රයාණෝ ද කර’ ග රහත් වන්නා සේ නො වන බව මුත් හුණදඬු අග දී පිළිසිඹියා පත් රහත් ව හුණදණ්ඩෙන් බැස-පියා බුදුන් ළඟට ගොසින් පසඟ පිහිටුවා වැද ගෙන මහණ කරන්ට ආරාධනා කළහ. බුදුහුත් දකුණත දික් කොට ලා “මහණ, මේ සේ එව” යි වදාළ සේක. ඒ වේලෙහි තුන් සිවුරු ආදි වූ අට පිරිකර ධරා, සැට වස් ගිය මහ තෙර කෙනකුත් වහන්සේ මෙන් ආකල්ප සම්පන්න වූ සේක. වහන්දැ ද “ඇවැත්නි, සැට රියන් හුණදණ්ඩෙන් බස්නා ගමනේ භයෙක් නො වී ද?” යි විචාරා “අපට භයෙක් නැතැ යි කී කල්හි බුදුන් කරා ගොසින්, “ස්වාමීනි, උග්ගසේන තෙරහු හුණදණ්ඩෙන් බස්නා ගමනේ තමන්ට භයක් නැතැ යි කියති. එ ලෙස කියා තමන් රහත් නියාවක් හඟවති” කී සේක. බුදුහුත් “මහණෙනි, ම පුතුන් වැන්නවුන්ට භයෙක් කොයින් ද?” යි වදාරා බ්‍රාහ්මණ වගින් ගාථාවක් වදාළ සේක. දේශනා කෙළවර බොහෝ දෙන නිවන් දුටහ.

එ හෙයින් නුවණැත්තවුන් විසින් නිෂ්ප්‍රයෝජන වූ කෙළි ලථ ආදියෙහි ඇලුම් හැර, නිවනෙහි ම ඇල්ම කොට, තුන් දුසිරින් දුරු ව තුන් සුසිරි පුරා මතු මතුයෙහි ලැබිය යුතු ලොවී ලොවුතුරා ගුණ විශේෂයට පිහිට විය යුතු.

නැවත එක් දවසක් ධම් සෙබෙයි කථාවක් උපදවන සේක “ඇවැත්නි, රහත් වන්ට නිසි මේ වැනි පිනක් ඇති කෙනකුත් විද්දකුත් හා එක් වන්ටත් කාරණ කිමී ද? රහත් වන්ට නිසි ව කළ පිනුත් කවරේ ද?” යි කී සේක. බුදුහුත් ඒ අසා වදාරා “මහණෙනි, මේ දෙකට ම නිස්ස කොළෝ මූ තුමු ම ය” යි වදාරා, එ ම විභූත කරන්නට “ගිය දවස කසුප් බුදුන්ගේ රන් දා ගබ කරන කල්හි බරණැස් නුවර ඇත්තෝ සාල් බත් ගෙන්වා ගෙන දා ගබ මෙහෙවර කරම්භයි යන්නාහු අතුරු මඟ දී එක් තෙර කෙනකුත් සිඟා ගියවුන් එක් කුල දුවණි කෙනෙක් දෑක සමණන්ට “එක් තෙර කෙනකුත් වහන්සේ සිඟා වැඩි සේක. ගෙන යන ගැල්වල බතුත් බොහො ව ඇත. බත් පාත්‍රයක් පිළිගන්වා ගන්ට පාත්‍රය ගෙනව මැනවැ” යි කීවු ය. උයින් නො මැළි ව පාත්‍රය ගෙනවු ය. බත් පාත්‍රය පුරා ලා ස්ථවිර හික්ෂුන්ට පිළිගන්වා ලා ‘නිවන් දකුමෝව!’ යි පතා ගත්හ. උන්ගේ දන පිළිගන්ට සම්බ වුවෝත් රහත් කෙනෙක. එ හෙයින් දිවසින් බලනුවෝ ප්‍රාර්ථනාව තෙල ලෙසින් ම සමෘද්ධ වන නියාව දෑක සිනා පහළ කළහ. දන් දුන් උපාසිකාවෝ ද සිනා පහළ කළා දෑක කාරණත් විචාරා නො පියා සමණන්ට “මුත් වහන්සේ සිනාවක් සි-පි සේක. විද්දත් කමෙක්

ඇති වනැ” යි කිවු ය. සමණෝ ද “එ සේ නො කියව” යි නො කියා “එ සේ සැටි ය” යි කියා, උන් කීවා ම ගිවිස ගෙන නික්මුණාවු ය. මේ උන් දෙන්නා කළ කී කට යුතු ය. උා ඊ ආයු පමණින් සිට දෙව් ලොව ඉපැද දෑන් ඉන් වුන ව එ, ලෙස බස කියා ලු ස්ත්‍රී විද්දන් දූ ව උපන. උග්ගසේනගේ සිටු කුලයෙහි ඉපැදන් විද්දන් සැටි යැ යි කියා ලු බස ගිවිසි පමණෙකින් තුමු නො විද්දන් වන් විද්දතුන් හා එක් වූ ය. රහත් තෙරුන්ට දී ලු බත් පාත්‍රයෙහි අනුසසින් උග්ගසේන තෙරහු රහත් වූ හ. විද්දන් දූ ද මෙහෙණි සස්තෙහි මහණ ව රහත් වීමෙන් මනුෂ්‍ය ජාතීන් අඩු ව උපනත් ආර්ය ජාතීන් සරි වුව” යි වදාළ සේක.

මේ සිත තබා, අනුන්ට හෙළා පිරිහෙළා කීමෙන් දුරු විය යුතු.

අරුත් පැහැදිලි කිරීම

නටක විද්දතු	-	නැටීමේ දක්ෂ
යාළණු	-	යහළු
විකාරයක්	-	කැළඹීමක්
නොගිවිසීමත් ම ය	-	එකඟ නොවුණේ ම ය
අවකප්පනය	-	වැරදි ලෙස පිළියෙල කළ
පයි ඇදීමෙන්	-	පසුම්බි ඇදීමෙන්
කොක්සන්	-	මහ හඬින් සිතා සීම
මුසුප්පුව	-	කනගාව
පිළිසිඹියා	-	ප්‍රතිසංහිධාන (විශ්ලේෂණය කොට දැනගැනීමේ නුවණ)
සමණන්ට	-	සැමියාට
සි-පී සේක	-	සිතා සුණු සේක
වායොධාත්වාධික	-	වාතය අධික කොට ඇති

අභ්‍යාස

01. ධර්මසේන හිමියන්ගේ කතා කීමේ කලාවෙහි විශේෂත්වය උග්ගසේන සිටු පුත්‍රයාගේ වස්තුව ඇසුරෙන් පැහැදිලි කරන්න.
02. ධර්මසේන හිමියෝ භාසාය, උපභාසය මෙන් ම අනුකම්පාව ද පෙරදැරි කොට ගෙන චරිත නිරූපණය කරන ආකාරය නියමිත කතා වස්තුව ඇසුරෙන් විමසන්න.
03. “උග්ගසේන සිටු පුත්‍රයා ජීවිතයේ අභියෝග ජය ගත් අයෙකි.” සිටුපුත්‍රයාගේ චරිතය ඇසුරෙන් සාකච්ඡා කරන්න.

විද්‍යාගම මෙමනේය මාහිමි
(කෝට්ටේ අවධිය)

හංස සන්දේශය

මෙය කෝට්ටේ රාජධානි සමයෙහි (ක්‍රි.ව. 1412 - 1580) සවන පරාක්‍රමබාහු රජ දවස (ක්‍රි.ව. 1415 දී පමණ) රචනා වූවකි. හංසයකු දූතයා කර ගෙන පණිවුඩය යවන බැවින් හංස සන්දේශය යන නම යෙදී ඇත. කර්තෘ පිළිබඳ පැහැදිලි සඳහනක් නැතත්, මෙහි රචකයා විද්‍යාගම මෙමනේය මාහිමි බව විද්වතුන්ගේ පිළිගැනීම යි. බුදු ගුණ අලංකාරය, ලෝවැඩ සඟරාව, දහම් ගැට මාලාව, එළු අත්තනගල වංශය, කවි ලකුණු මිණිමල එහිමියන් ලියූ අනෙකුත් ග්‍රන්ථ ලෙස සැලකේ. කෝට්ටේ රාජධානි සමයෙහි පහළ වූ ප්‍රකට සාහිත්‍යාධරයන් අතර විද්‍යාගම හිමියන්ට හිමි වන්නේ සුවිශේෂ ස්ථානයකි.

හංස සන්දේශයෙහි නිමිත්ත වනුයේ කැරගල වනරතන හිමියන් ලවා සමන්, විභිෂණ, උපුල්වත් හා කඳකුමරු යන දෙව්වරුන්ට පිරිත් කියා පින් දී, එමගින් සිරි පැරකුම්බා රජ කෙරෙහි කරුණාවෙන් සෙත සලසවන ලෙස ඉල්ලීම යි.

මෙහි එන පරිසර වර්ණනාවන්ගෙන් කැරගල වැනුම ඉතා අව්‍යාජ එකකි. ස්වභාව සෞන්දර්යයෙන් අනූන ආගමික පසුබිමක් සහිත කැරගල ගම්පියස දූතයාගේ සිතෙහි සතුට වඩවයි. සරුසාර කෙත්වත්, මිහිරි පලතුරු, ගලා බස්නා සිහිල් ජලයෙන් යුත් ඇළදොළවලින් මෙගම් පියස සමන්විත විය.

කැරගල යනු බස්නාහිර පළාතට අයත් සියනැ කෝරළයේ ගඟබඩ පත්තුවේ පිහිටි විශාල ගමකි. මෙය කැරගල නම් පර්වතයක් ආසන්නයේ පිහිටියේ ය. මෙම පර්වතයෙහි කරකොළ ගස් තිබූ නිසා කරගල, කැරගල වී ය යි ද කුරතම්පලා ගස් තිබූ හෙයින් කුරගල, කැරගල වී ය යි ද ජනප්‍රවාදයේ විවිධ අදහස් එයි. රසවාහිනියෙහි වත්පුලපබ්බත යන නමින් සඳහන් වන්නේ ද කැරගල බව පැවසේ. කෙසේ වෙතත් කැරගල ගම් පියසෙහි පිහිටි පද්මාවතී පිරිවෙන් විහාරය ගමෙහි භෞතික දියුණුව මෙන් ම ජනතාවගේ ආධ්‍යාත්මික දියුණුව ද සංකේතවත් කරවයි. වමන්කාරජනක පරිසරයක් වික්‍රණය කරන කැරගල වෙහෙර වැනුම දැක්වෙන පැදි කිහිපයක් මෙම පාඩමින් ඉදිරිපත් කෙරෙයි.

1. සාර පලය අඹ දඹ රඹ ද වල්	පිට
මී ර පලය ඇළ දොළ කඳු පිටින්	බට
නෑර ලොලය වඩවන දුටු දනන්	හට
කෑර ගලය වැජැබෙයි මේ ලෙසින්	සිට

දඹ - ජම්බු

වල්පිට - වනාන්තරයෙහි

අර්ථය

සාරවත් ඵලවලින් යුතු අඹ ජම්බු කෙසෙල් ගස්වලින් පිරුණු වන බිම් ද කඳුවලින් ගලා බසින මිහිරි දිය පිරුණු ඇළ දොළ ආදියෙන් ද යුතු (ඒවා) දකින ජනතාව හට බොහෝ සෙයින් ආශාව ඇති කරවන කෑරගල මෙසේ විරාජමාන (බබළමින්) වෙයි.

2. කුළින් කුළම සිහිල්ඹ වැහෙන	කඳුරුය
දොළින් දොළම කල් යල් කරන	කුඹුරුය
පළින් පළම තල් පොල් ගෙ වතු	මැඳුරුය
තළින් තළම පුල් පියුමු'පුල	පඬුරුය

කුළින් - පර්වත, කුට, කඳු සිහිල්ඹ - සිහිල්+අඹ (සීතල ජලය)
 කඳුරු - දිය පාරවල් තළින් - තඩාග, විල්
 පඬුරු - සුදු නෙලුම්

අර්ථය

කඳු මුදුනක් පාසාම සිහිල් ජලය වැහෙන දිය පාරවල් ය. සෑම දොළක් අසල ම කල් යල් බලා (යල මහ දෙකන්නය ම) වගා කරන කුඹුරු ය. තැනින් තැන තල් ගස් ද පොල් ගස් ද සහිත ගෙවතු හා විශාල ගෙවල් ය. විලක් විලක් පාසා ම පිපුණු නෙලුම්, මානෙල් හා සුදු නෙළුම් ය.

3. පැසෙයි නිබඳ සුවඳුල් කෙත් වත්	අවට
ඇසෙයි ළමා වසුපැටියන් හඬ	දුරට
දිසෙයි වෙහෙර එහි සුර විමනක්	ලෙසට
රසෙයි අමා රසමය ඒ පියස	දුට

සුවඳුල් - සුවඳ+ඇල් (ඇල් වී වර්ගයකි) දිසෙයි - දෘශ්‍යමාන වෙයි, පෙනෙයි
 අමාරස - අමාත රසය රසෙයි - රස + එයි (රසයක් එයි දැනෙයි)

අර්ථය

හාත්පසින් ම නිතර කෙත්වතු වල සුවඳුල් නම් වී වර්ගය පැසෙයි. කුඩා වසු පැටවුන්ගේ නාදය (හඬ) ඇතට ඇසෙයි. එහි විහාරස්ථානය දිව්‍ය විමානයක් ලෙසට පෙනෙයි. ඒ ප්‍රදේශය දුටු විට අමාත රසයක් හිතට දැනෙයි.

★ මෙහි සඳහන් වෙහෙර, කෑරගල පද්මාවතී පිරිවෙන් විහාරය යි.

- | | |
|---------------------------------|----------|
| 7. නොයෙක් තැන ම පිපි මල් පිරුණු | පොකුණුය |
| ගෙයක් කන ම සැදූහෙන් දෙවන | දකුණුය |
| සුදක් ලෙස තිබෙයි මළ මං හැර | කුණුය |
| සියක් අය කෙරෙහි වැඳ පුද | පැදකුණුය |

ගෙයක් කන ම - මෙහි 'කන' යන්නෙන් සුවනය වන්නේ කෙළවර, කොන, මුල්ල, දිසාව යන අර්ථයන් ය. මේ අනුව ගෙයක් පාසා ම යන අර්ථය පිළිගත හැකි ය. 'පිළිකන්න' වැනි ගැමි ව්‍යවහාරයක ද අපට මේ අර්ථය හඳුනා ගත හැකි ය.

අර්ථය

නොයෙක් තැන්වල පිපුණු මල්වලින් පිරුණු පොකුණු ය. සෑම ගෙයක් දෙස ම ශ්‍රද්ධාවෙන් දෙන දක්ෂිණය (දානය ය). මිදුල් හා මාර්ග (පාරවල්) කුණු කසළ ඉවත් කර පිරිසිදු ව සුදු පැහැයෙන් තිබෙයි. සිය ගණනක් පිරිස වැඳීම පිඳිම් ප්‍රදක්ෂිණා කරති.

- | | |
|---------------------------------|--------|
| 8. නුදුරු වැ සිහිලැ' ලී ය ගඟලැ' | ලී ය |
| වට සැඳි මල් වැ ලී ය සුදු | වැලි ය |
| පිපි වන සිටි ම ලී ය වන | මලි ය |
| කුටු වන සිති වි ලී ය පුල් | විලි ය |

සිහිලැ'ලිය - ඉතා ශීතල
වට - අවට

ගඟලැ'ලිය - දිය ඇලි
පුල් විලිය - පිපුණු මල් ඇති විල්

අර්ථය

(වෙහෙරට) ආසන්නයෙහි ශීතල දිය ඇලි ය. අවට මල් සැදුණු මල් වැල් හා සුදු වැලි තලා ය. පිපුණු පරිද්දෙන් ම පවතින මල් ඇති වන මල් ය. සතුව සිතිවිලි ඇති කරවන පිපුණු මල් ඇති විල් ය.

- | | |
|----------------------------|--------|
| 9. පවන' ද පිපි තු රේ ය නිර | තුරේ ය |
| කුසුමන් පෙති තු රේ ය මළ | තුරේ ය |
| අවට සුපිපි සි රේ ය බිඟු | සරේ ය |
| සිත එවෙහෙර කෙ රේ ය ලොබ | කෙරේ ය |

පවන'ද - පවන්+අද (සුළඟ අවුත්) සරේ ය - විල්වල
බිඟු සරේ ය - නාංග නාදය

අර්ථය

සුළඟ ඇවිත් නිරන්තරයෙන් මල් පිපුණු ගස්වල මල් පෙති මළුවෙහි අතුරවයි. හත්පසින් මල් පිපුණු විල්වල මී මැසි නාදය ඇසෙයි. (ඇසු දුටු) අයගේ සිත ඒ වෙහෙර කෙරෙහි ආසාව ඇති කරයි.

10. දුටු සහ සිතට තුටු වන ලෙසට	නීතියෙනි
සතර'ක එකට සම කර බෙර ඇසක්	මෙනි
පැහැපත සුදු නොහළ වැලි අතුළ මළ	තැනි
මිහිකක සඳුන'ලෙව් දුන් උර මඬල	වැනි

සුදු නොහළ - සුදු පාට අත් නොහළ (සුදු පැහැය සහිත බව කියූ අන්දම යි).
 වැලි අතුළ මළ තැනි - වැලි අතුරන ලද (විහාර) මිදුල්
 සඳුන'ලෙව් දුන් - සඳුන්+අලෙව් දුන්. වන්දන ආලේප දෙන ලද
 උර මඬල - උර ප්‍රදේශය

අර්ථය

දකින ජනයාගේ සිතට නිත්‍ය වශයෙන් ම සතුටු ඇති වන ලෙස සතර පැත්තෙන් ම එකම ආකාරයට බෙර ඇසක් මෙන් සමතලා කර සුදු පැහැති ලස්සන වැලි ඉස ඇති (විහාර) මිදුල මිහි කාන්තාවගේ සඳුන් ආලේප කළ උර ප්‍රදේශය මෙනි.

අභ්‍යාස

1. සැප සම්පතින් ආඨාස ඉපැරණි ගමක තොරතුරු කවි පන්තියෙන් ඉදිරිපත් කරන ආකාරය පැහැදිලි කරන්න.
2. මේ පාඩමේ එන පරිසර වර්ණනාවල විචිත්‍රත්වය අගය කරන්න.
3. හංසයා දකින වමන්කාරජනක ගම් පියසෙහි අසිරිය විස්තර කරන්න.
4. හංස සන්දේශ කතුවරයා අර්ථ රසය මෙන් ම ශබ්ද රසය ද මැනවින් යොදාගෙන ඇති ආකාරය කවි පන්තිය ඇසුරෙන් පැහැදිලි කරන්න.
5. ගම සහ පන්සල අතර ඇති අන්තර් සම්බන්ධතාව කවියා විස්තර කරන අයුරු විමසන්න.

තොටගමුවේ ශ්‍රී රාහුල හිමි
(කෝට්ටේ අවධිය)

සැළලිහිණි සන්දේශය

කිසිවකු දූත මෙහෙවරෙහි යොදා සන්දේශයක් හෙවත් අස්නක් නිශ්චිත ස්ථානයකට යවන සේ රචනා කරන කාව්‍ය විශේෂය සන්දේශ කාව්‍ය නමින් හැඳින්වේ. සිංහලෙන් ලියන ලද බොහෝ සන්දේශ කාව්‍යවල දූතයා වූයේ පක්ෂියෙකි. සංස්කෘත සාහිත්‍ය විචාරකයන් ඉදිරිපත් කර ඇති සන්දේශ ආකෘතිය සිංහල සන්දේශකරුවන් ද බොහෝ දුරට අනුගමනය කර ඇත. කථා නායකයා හෝ නායිකාව හෝ ප්‍රසිද්ධ පුද්ගලයකු වීම, ආශීර්වාදය, දූතයා වර්ණනා කිරීම, යා යුතු ස්ථාන දැක්වීම, මාර්ග වර්ණනා කිරීම, සන්දේශය ඉදිරිපත් කිරීම වැනි ලක්ෂණ ඒ අතර ප්‍රධාන වේ.

සිංහල සාහිත්‍ය වංශයෙහි දූතට දක්නට ඇති පැරණිතම සන්දේශ කාව්‍යය වන්නේ ගම්පොළ යුගයේ ලියවුණ මයුර සන්දේශ කාව්‍යය යි. එහෙත් සිංහල සන්දේශ කාව්‍යයේ ඉතිහාසය ඉන් බොහෝ ඔබ්බට දිවෙයි. සිදත් සඟරාවේ එන ‘මොනරිඳු එකල්හි පුල් සලගැ නවා ගනී’ ‘කලවන් බිඟු මහත් වත හිරු හත් වත’ යන පාඨ පුරාණ ගී මයුර සන්දේශයකින් ගත් බව සිදත් සඟරා පැරණි සන්නසේ දැක්වේ. සිරිනාග නමැත්තකු විසින් සීගිරි කැටපත් පවුරේ ලියා ඇති,

‘වන්දිමි හිමි වලා - තො ගොසින් ඇය නිවෙස්නට
පිරිබුන් පගා මලයුත - දිවොට තො හදහව කිය කියයි’

යන ගීය වැනි වලාකුළක් අත සිය පෙම්වතියට යැවෙන හස්තක් සේ ලියවුණකි. මෙය ද සන්දේශ ස්වරූපයක් ගනී. කෙසේ වෙතත් සන්දේශ කාව්‍ය ඉතිහාසයෙහි පළමුවරට සන්දේශයක් රචනා කරන ලද්දේ භාරතයේ විසූ මහා කවි කාලිදාසයන් විසිනි. ඔහු ද දූතයා වශයෙන් තෝරා ගත්තේ වැනි වලාවකි.

සිංහල සන්දේශ කාව්‍යයන්ගේ ස්වර්ණමය යුගය කෝට්ටේ රාජධානි යුගය යි. හංස, සැළලිහිණි, ගිරා, කෝකිල, පරෙවි වැනි ප්‍රසිද්ධ සන්දේශ කාව්‍ය රැසක් මේ යුගයට අයත් ය. මෙකල රජ කළ සචන්ද්‍ර පාලකුමාර රජු සාහිත්‍යයට දැක්වූ සුවිශේෂ දායකත්වය සාහිත්‍ය ප්‍රබෝධයට පිටිවහලක් විය. තව ද, කෝට්ටේ යුගයේ ජීවත් වූ සාහිත්‍යධරයන් නිර්මාණකරණය උදෙසා දැක්වූ කැප වීම ද කැපී පෙනේ.

බුදුගුණ අලංකාරය, ලෝවැඩ සඟරාව හා හංස සන්දේශය ලියූ විදාගම මහා මෙමුත්ති හිමියෝ ද, ගුත්තිලය ලියූ වෑත්තුවේ හිමියෝ ද, සැළලිහිණිය ලියූ තොටගමුවේ ශ්‍රී රාහුල හිමියෝ ද එකල විසූ ප්‍රසිද්ධ සාහිත්‍යධරයෝ වෙති.

සැලලිහිණි සන්දේශය ලියුවේ තොටගමුවේ විජයබා පිරිවෙන්පති ත්‍රිපිටක වාගිශ්වරාචාර්ය ඡඩ්භාෂා පරමේශ්වර තොටගමුවේ ශ්‍රී රාහුල හිමියන් බව සැලලිහිණි සන්දේශ පුරාණ සන්නයෙහි දක්වේ.

සංස්කෘත, ප්‍රාකෘත, මාගධී, අප්‍රභංශ, පෞරාණි හා ශෞරසේනී රාහුල හිමි දෑන සිටි ඡඩ්භාෂා වේ. පරෙවි සන්දේශය, කාව්‍යශේඛරය, සැලලිහිණි සන්දේශය, පංචිකා ප්‍රදීපය හා බුද්ධිප්පසාදිනිය යන කෘති රාහුල හිමියන් විසින් රචනා කරන ලදි.

කඳවුරු කුල මැදුරු මිණි පහනෙව්	සුසැදී
නැණගුරු සබස සමය ද දැනුමෙන්	වොරැදී
රජගුරු විජයබා පිරුවන් හිමි	පැහැදී
මෙමියුරු පද්ධි සැලලිහිණිය අස්න	යෙදී

සැලලිහිණි සන්දේශයෙහි කතු හිමියන් ගැන සඳහනක් නැති වුව ද ඉහත කවියෙන් රාහුල හිමියන් විසින් සැලලිහිණිය ලියන ලදැයි සැලකිය හැකි ය. සැලලිහිණි සන්දේශය රාහුල හිමියන්ගේ උසස් ම කාව්‍ය නිර්මාණය බව සාහිත්‍යකාමීන්ගේ මතය යි. සැලලිහිණිය ලිවීමේ අරමුණ වන්නේ සවන පරාක්‍රමබාහු රජුගේ කනිටු දියණියන් වන ලෝකනාථා (උලකුඩය) දෙවියට පුත් කුමරෙකු ලබා දෙන ලෙස ඉල්ලමින් කැලණියේ විභීෂණ දෙවියන්ට කරන ආයාචනයකි. පරාක්‍රමබාහු රජුට රාජ්‍යත්වය පැවරීම සඳහා පුත් කුමරෙකු නො වීම ඊට හේතුව යි.

පද්‍ය 108කින් සමන්විත සැලලිහිණි සන්දේශයේ ආරම්භය සෙසු සිංහල සන්දේශ කාව්‍යවල මෙන් ම 'යහගි' විරිතින් ලියවුණු දූත ආශීර්වාදයකි. ඉක්බිති දස පද සැහැල්ලකින් කෙරෙන දූත වර්ණනයකි. එතැන් සිට සියලු ම කවි සමුද්‍රසෝෂ විරිතින් ලියැවී ඇත. රාහුල හිමියන්ගේ ප්‍රතිභාපූර්ණ කවිත්වයට නිදසුන් සපයන සැලලිහිණිය අතිශයින් වමන්කාරජනක ස්වභාව සෞන්දර්ය වර්ණනාවලින් යුක්ත ය. එහි මග වැනුම්වලින් තෝරා ගත් කවි කිහිපයකින් මේ පාඩම සැකසී ඇත.

- | | | |
|-------------|------------------------|-----|
| 1. සු ර ර ද | සමන් සමගින් සුර'ගන එ | වර |
| පැහැ න ද | මදාරා පරසතු මල් | පතර |
| කැර පු ද | වදින රැදි මුනි සිරි පා | තඹර |
| සකි ස ද | පෙනේ සමනොළ ගල නැගෙන | හිර |

- | | |
|-------------|---|
| සමන් | - සමනළ අඩවියට අධිපති සුමන සමන් දිව්‍යරාජයා |
| පැහැනද | - පැහැන්+අද පැහැයෙන් ආර්ද්‍ර හෙවත් තෙත් වූ (වර්ණවත්) |
| මදාරා පරසතු | - සුර ලොව ඇතැයි කියන මල් වර්ග දෙකකි. |
| සිරිපා තඹර | - බුදුන් වහන්සේගේ ශ්‍රී පාදය නෙලුම් මලක් ලෙස දක්වා ඇත (වැනි, එව් ආදී නිපාත පදයක් රහිත මෙබඳු ගැළපීම් 'රූපක' නම් වේ). |

අර්ථය

උතුම් වූ මිත්‍රය, ඒ කාලයෙහි සුමන සමන් දිව්‍යරාජයා දිව්‍යාංගනාවන් හා එක් ව වර්ණවත් (පැහැයෙන් යුක්ත) මදාරා හා පරසතු යන මල් සමූහය පූජා කොට වදිනු ලබන්නා වූ බුදුන්ගේ ශ්‍රී පාදය රැඳුණා වූ සමනොළ ගල නැගෙනහිර දෙසින් පෙනේ.

2. ග නේ මිණි බැබැළි කිරණෙව්	සතපාය
ර නේ යට්ග සැවුලිදු දද	ගළපාය
අ නේ ලකර කළ පුර අප	නරපාය
පෙ නේ දකුණු මහසෙන් දෙව් රද	පාය

කිරණෙව් - කිරණ+ඵව් (කිරණ වැනි)

සතපාය - 'පාද සියයක් ඇත්තේ' යන අදහසින් 'සතපා' යනුවෙන් සූර්යයා නම් කෙරේ. මෙහි පාද යනු, සූර්යයාගෙන් විහිදෙන රශ්මි ධාරාවන් ය.

මහසෙන් - මහත් දිව්‍ය සෙනඟක් ඇති බැවින් මේ නම යෙදේ. කතරගම දෙව්, ස්කන්ධ කුමාර, කාර්තිකේය යන නම්වලින් ද මේ දෙව් රජ හැඳින්වේ. මේ දෙව් රජට මුහුණු සයකි, අත් දොළසකි, මොහර වාහනයකි; කොඩියෙහි කුකුළු රුවකි.

අර්ථය

සූර්යයාගේ රශ්මි වැනි වූ සන මාණික්‍යයෙන් බැබළුණා වූ ද රනින් කළ රිටි කෙළවර කුකුළු රුව සහිත කොඩි බැඳ අනේකාලංකාර කරන ලද්දා වූ මහාසේන දේවරාජයාගේ ප්‍රාසාදය අප රජුගේ නගරයෙහි දකුණු පසින් පෙනේ.

3. වල දින අදහසින් මෙන් සුර ගඟ	අගන
නල බල සසල දළ රළ පෙළ නුබ	නැගෙන
වෙල ලස ගැවැසි මුතු සක් පබළු	බබළන
බල මහ මුහුද එම සඳැ උතුරින්	පෙනෙන

වලදින - වැලඳගන්නා

සුරගඟ - අහස

අර්ථය

අහස් ගඟ නමැති ස්ත්‍රිය වැලඳගන්නා අදහසින් මෙන් සුළඟේ වේගයෙන් වංචල වූ රළ පෙළ අහසට නැගෙන්නා වූ වෙරළෙහි මුතු සක් සහ පබළු බබළන ඒ වේලෙහි උතුරෙන් පෙනෙන මහ මුහුද බලන්න.

4. ස න් න න් සිහින් ගෙදි සෙවණලු වැලි	තෙලෙන
තැ න් තැ න් වල ම සැතැපී සියුමැලි	බැවින
ර න් ව න් කරළි ගෙනැ එන ගිරවුන්	අතින
ය න් ම න් තොසින් මග තොරතුරු නියම	දූන

සන් - ගැවසුණු, යුක්ත වූ

නන් - බොහෝ

මන් තොසින් - සිතේ සතුටින්

අර්ථය

බොහෝ හින් ගෙන්ද ගස්වල සෙවණැල්ලෙන් යුක්ත වූ වැලි තලාවල ඒ ඒ තැන නැවතී (ඔබ) සියුමැලි නිසා විවේක ගෙන රන්වන් (වී) කරල් ගෙන එන ගිරවුන්ගෙන් ගමන් මාර්ග ගැන නියම තොරතුරු දැන ගෙන සතුටින් යන්න.

5. නිල තුරඟුට නැගෙමින් රිවි දෙව්	සිරින
දූල කැරැ සේසත් මිණි බරණ	කිරණින
බල පිරි සෙන් සහ යාපා පටුන්	ගෙන
බල සේනානායක සපු කුමරු	එන

- නිල තුරඟු - නිල් (කළු) පැහැ අග්වයා (කාවය ලෝකයේ කළු පැහැයට නිල් යැයි යෙදෙයි. ‘නිල් වරලස’ යන්නේ ‘නිල්’ ද මේ අර්ථයෙනි).
- දූල කර - බබළවමින්
- යාපා පටුන - යාපනය
- සපුමල් කුමරු - සවන පැරකුම් රජුගේ පුත්‍ර ස්ථානයේ වැඩුණු කුමාරයෙකි. සවන පරාක්‍රමබාහු රජුගේ අභාවයෙන් පසු උලකුඩය දේවියගේ පුත් ජයවීර පරාක්‍රමබාහු රජ විය. ඔහු මරා සවන බුවනෙකබා නමින් රජ බවට පත් මොහු නව වසරක් පමණ රාජ්‍ය කළේ ය.
- සේනානායක - කෝට්ටේ යුගයේ සේනාධිපති හැඳින්වූයේ සේනානායක නමින් ය.

අර්ථය

සූර්ය දිව්‍ය රාජයාගේ ආකාරයෙන් කළු (නිල්) අසු පිට නැගී, මැණික් ආහරණවල කාන්තියෙන් සේසත බබළවමින්, යාපා පටුන ජය ගෙන බලයෙන් පිරුණු සේනාව සමගින් එන්නා වූ සේනාධිපති සපුමල් කුමාරයා බලන්න.

6. අග පිපි මල් මලිගිය ලිය	කැලේයා
වග බැඳූ හෙන රජ හස පුල්	විලේයා
ලග තුරු මල් ගිලිහුණු	රොනවුල්ලේයා
මග බැස යව පළ හෙළ වැලි	තෙලේයා

- මලිගිය - ඉද්ද, මාලති
- වග බැඳූ - රංචු ගැසී
- රාජහංස - පියාපත් තනි සුදු පැහැයෙන් ද හොට හා පාද කැඹිලි පැහැයෙන් ද යුත් හංස වර්ගය මෙනමින් හැඳින්වේ.
- රොනවුල - රොන්+අවුල, (මල්) රොන් ගැවසී ගත්

අර්ථය

මුදුනෙහි මල් පිපී ඇති ඉද්ද වැල් කැලයෙන් යුත්, රාජ හංසයන් රංචු පිටින් බසින්නා වූ, මල් පිපුණු විල්වලින් යුත්, ගස්වල මල්වලින් ගිලිහුණු මල් රේණු ගැවසී ගත් පැහැදිලි සුදු වැලි තලාවේ මගට බැස යන්න.

7. අයි රාවණ වුවත් නවතන රිසින්	එන
අයි රා දහස් දිලි දුනු කොත් සිපත්	ගෙන
කයි කාවලෙහි දෑකැ සෙබළුන් රැක	සිටින
වයි යා කරන් මල් කුරු ගන වන	හිසින

අයි රාවණ	- ඵෙරාවණ, සක් දෙවිඳුගේ ඇතා
අයි රා දහස්	- අයි රා යනු අධික යන්න යි, දහසකින් අධික යන තේරුම
දුනු කොත්	- දුනු හා කුන්ත (කුන්ත යනු ඇතීමට ගන්නා ආයුධයකි)
සිපත්	- අසිපත්
වයි	- වෙයින්, වේගයෙන්, වහා
යා කරන්	- යාත්‍රා කරන්න, පියාසර කරන්න

අර්ථය

ඉදිරියට එන අයි රාවණ ඇතා වුවත් නවත්වන අදහසින්, දහසකට වැඩි දිලිසෙන දුනු ද කුන්ත ද කඩු ද රැගෙන කයි කාවල නම් ස්ථානයෙහි මුර කරන සෙබළුන් දෑක, මල් ගසින් ගහන වූ වනයට උඩින් වහා පියාසර කරන්න.

8. නිමල් සඳ පහන් වැනි වැලි පිට	උදුළ
සුපුල් මල් යහන් ලිය මඩු ලිය ගෙ	පෙළ
එකල් කෙළන වන දෙවි ලිය දෑකැ	කොමළ
ළසල් රුකෙක සැතැපෙව ළපලු	සිහිල'ළ

ලිය මඩු	- ලතා මණ්ඩප
ලිය ගෙපෙළ	- ඉහළින් වැල් එකී ගෙවල් මෙන් සෑදුණු ආවරණ ස්ථාන
ළ සල් රුකෙක	- ළා (නොමේරු/තරුණ) සල් ගසක
ළපලු සිහිල'ළ	- සිසිල ගෙන දෙන්නා වූ ළා දලු

අර්ථය

පිරිසිදු සඳ එළිය හා සමාන ව බබළන වැලි තලාවේ මනා සේ පිපිණු මල් යහන්හි ද ලතා මණ්ඩපයන්හි ද ලතා ගෘහ පෙළෙහි ද ඒ වේලාවෙහි ක්‍රීඩා කරන්නා වූ කොමළ වන දෙවගහන් බලා, ළා දලුවෙන් සිසිලස ගෙන දෙන්නා වූ තරුණ සල් ගසෙක විවේක ගන්න.

9. ම ල් ද මී සුවඳ දුම් දුන් සොඳ	වරලසිනි
ක ල් ගි මී නිවා සැතැහෙන සිහිලස	රසිනි
කොල් ල මී ගසින් නිල් ඉවුරැ'ති	පොකුණ'සිනි
ව ල් අ මී බලම දෑක යා ගන්	සහතොසිනි

කල්	- කලුන්, කාන්තාවන්
ගි මී නිවා	- ශ්‍රීෂ්මය නිවා (උෂ්ණය දුරු කොට)
සැතැහෙන	- ස්නානය කරන

- සිසිලස රස - සිසිල් ජලය
- නිල් ඉවුරැති - නිල් ඉවුරු+ඇති (කළු/අඳුර අදහස් කරන්නට නිල් යෙදුණු තවත් තැනකි).
- වල් අම්බලම - අතීතයේ පයින් ගමන් කරන්නන්ගේ විවේකය පිණිස මඟ තැනින් තැන අම්බලම් තනවා තිබිණි. මෙය වනාන්තරයක් අසල තිබුණ නිසා වල් අම්බලම' කියා යෙදුණා විය හැකි ය.

අර්ථය

මල් දම් ද සුවඳ දුම් ද යොදන ලද කේශ කලාපයෙන් සුන්දර වූ ස්ත්‍රීන් සිසිල් දියට බැස ගරීර දාහය (උණුසුම) නිවා ස්නානය කරන්නා වූ, කොල්ලම් ගස් නිසා නිල්පාට ඉවුරු ඇති පොකුණු සමීපයෙහි වූ වල් අම්බලම දක සතුටින් යන්න.

- | | |
|----------------------------|---------|
| 10. කස්තුරි තිලක සෑදි නළලත | සුමටාන |
| පුල් මහනෙල් මල් දම් හිස | දවටාන |
| සලෙඵන් යනෙන නිති කැරැ කෙළි | කවටාන |
| රිවි මුදුනත වන මැද වදු | සුමුටාන |

- සෑදි - සරසා
- සුමුටාන - මට සිලිටි, සුමුදු
- සුමුටාන - සුමුටාන නමැති වනාන්තරය

අර්ථය

අතිශයින් මටසිලුටු වූ නළල කස්තුරි තිලකයෙන් සරසා ගෙන, පිපුණු මානෙල් මල් මාලා හිසෙහි දවටා ගෙන, කෙළි කවටකම් කරමින් විනෝදකාමී කරුණයන් නිතර යන එන සුමුටාන නම් වනාන්තරය මැදට ඉර මුදුන් වේලාවේ ඇතුළු වන්න.

- | | |
|------------------------------------|-----------|
| 11. ම ග නි ල මි න් සිටි නා දොඹ නී | පියල |
| පි ය ස ල මි න් මලගෙහි කෙළැ | රොනින්'වල |
| ත තු ඩ ල මි න් බිඳ විලිකුන් මියුරු | පල |
| ඉ සි ශ්‍රී ල මි න් යෙහි සැළැ දඹ | පඳුරුවල |

- නිලමින් - නිල් පැහැ ගත්වමින් (කවි සමයෙහි කොළ පැහැයට නිල් ද යන්න)
- නී - බක් මී
- පියල - මොර
- විලිකුන් - ඉදුණු
- ඉසුඹු - විවේක
- සැළ - සැළලිහිණිය (ආමන්ත්‍රණ ස්වරූපයෙනි).
- දඹ - ජම්බු

අර්ථය

සැලලිහිණිය, මාර්ගය නිල් පැහැ ගන්වමින් සිටියා වූ නා, දොඹ, ඛක් මී, මොර (යන ගස්වල) මල් රේණුවලින් ගැවසී ගත්තා වූ මල් අග පියාපත් සලමින් ක්‍රීඩා කොට, ඔබගේ තුඩ ලමින් ඉදුණු මිහිරි පල අනුභව කොට, ජම්බු පඳුරුවල හිඳ විවේක ගෙන යන්න.

12. රි වි තැ වු ලේ	පිපි කමලේ විල්	ගැවැසී
ම ත කො වු ලේ	තුරු වදලේ හඬන	නිසී
ව න සැ වු ලේ	මඟ අසලේ පොර	සැලැසී
ගු රු බැ වු ලේ	යව අවුලේ නොවී	කිසී

රිවි තැවුලේ	- සූර්ය තාපය
නිසී	- යෝග්‍ය
වන සැවුලේ	- වලි කුකුළන්

අර්ථය

සූර්ය තාපය නිසා පිපුණා වූ නෙලුම් මල්වලින් යුතු විල්වලින් ගැවසී, (හැසිරීමට) යෝග්‍ය වූ ගස් වදලේ මත් කොවුලන් අඬන්නා වූ ද මාර්ගය අසල වලි කුකුළන් පොරෙහි යෙදී සිටින්නා වූ ද ගුරුබැවුල ප්‍රදේශයෙහි කිසි දු අවුලකට පත් නො වී යන්න.

13. ව න සි රි	පියුම්‍රා බඳ රන්'බරණ	යුරු
ව ට පි රි	සුපුල් දුනුකේ මල්	මුරුත'තුරු
බි ගු පි රි	වැරු ඔලු'පුලැ'ඹුලවල	තඹුරු
හි ම ස රි	සිහිල් දිය හෙබ දෑක යන්	මිතුරු

පියුම්‍රා	- පද්මරාග හෙවත් රතු කැට
ඔලු'පුලැ'ඹුල'වල	- ඔලු+උපුල්+ඇඹුල+අවල
තඹුරු	- නෙලුම්
අවල	- ආකුල, යුක්ත, පිරුණු
දිය හෙබ	- ජලාශය

අර්ථය

යහළුව, වනය නමැති සිරි දෙව්දුවගේ (ශ්‍රියා කාන්තාවගේ) පද්මරාග මාණික්‍යයෙන් බඳනා ලද රන් ආභරණ මෙන් මැනවින් පිපුණු, දුනුකේ ගස් හා මල් පිපුණු මුරුත ගස් භාත්පස පිරි ඇත්තා වූ, මී මැස්සන් පිරිවැරූ ඔලු, මානෙල්, එළ මානෙල්, නෙලුම් යන මල්වලින් පිරුණු හිම හා සමාන සිතල ජලයෙන් යුක්ත වූ ගැඹුරු ජලාශය (හෙබ) දෑක යන්න.

1. ස්වභාව සෞන්දර්ය වර්ණනා සඳහා කවියා භාවිත කරන විවිධ කාව්‍ය උපක්‍රම සාකච්ඡා කරන්න.
2. සැළලිහිණි සන්දේශ කතුවරයා දූතයාට කරන මග වැනුම්වල දී ස්වභාවෝක්තියට මුල් තැනක් දෙන අයුරු පැහැදිලි කරන්න.
3. විවිධ අවස්ථා වර්ණනයෙහිලා සැළලිහිණි කතුවරයා දක්වන සමත්කම අගයන්න.
4. මේ පද්‍යවලින් හෙළි වන විවිධ සමාජ ආර්ථික තොරතුරු විස්තර කරන්න.
5. කවියා දූතයාට පෙන්වන චමත්කාරජනක වන පියසෙහි අසිරිය සාකච්ඡා කරන්න.

ජන කවි (කුරක්කන් කවි)

ජන කවි පිළිබඳව තොරතුරු රාශියක් තුන්වන පාඩමේ දී දැක්විණි. කුරක්කන් කවි ද, ජන කවි ප්‍රචර්ගයකි. ගොවියාට කුරක්කන් වගාවේ දී ඇති වන දුෂ්කරතා කුරක්කන් කවි මගින් ප්‍රකාශ වේ. කුරක්කන් හේන අස්සැද්දීමට පෙර කැලෑ එළි-පෙහෙළි කිරීමේ පටන්, අස්වැන්න නෙළා ගැනීම දක්වා වූ සියලු අවස්ථා කුරක්කන් කවි තුළ අන්තර්ගත වේ. ඉතා වෙහෙස වී කුරක්කන් හේන සකසන ආකාරය ද වගාව සරුවනවාත් සමඟ එයට හානි කිරීමට සතුන්ගේ පැමිණීම ද එය ආරක්‍ෂා කිරීමට තමා දැරූ වෙහෙස ද පිළිබඳව ගොවියාට පහළ වූ සිතුවිලි නිරායාසයෙන් කවි බවට පත් වී ඇත.

මේ පාඩමේ ඇතුළත් වන්නේ එබඳු කුරක්කන් කවි කිහිපයකි.

දුරුතු මහේ දී කැලයට	වැදීලා
මසක් පමණ කල් කැලවල්	කොටාලා
මැදින් දිනේ දී වල් ගිනි	තබාලා
කුරහන් ඉසිමුව කළුවර	බලාලා

එල්ල වෙන්ට කවි කර කීවෙමි	බොහොම
කොල්ල කන්ට එති සිවුපාවෝ	බොහොම
ගොල්ල සමඟ එති උඟරෝ	සැමදාම
නිල්ල අඹති සන් දවසින්	බැලුවාම

මා කී දේ දෙයියනි බොරුවක් ම	නැති
බිම එළි වුණොත් කණු මදු බොහොම ළඟ	ඇති
ඇහැට වෙහෙස ඇත තුන් යමට නිදි	නැති
ගොබ කළු වෙමින් කුරහන් කිරි වැද	වැඩෙති

හේනේ පැලේ මා විදිනා	සුරක්කන්
උඟරෝ ඇවිත් වට පිට කරති	සක්මන්
වැටටක් උඩින් උන් අල්ලන	මලක්කන්
අපොයි මගේ කිරි වදිනා	කුරක්කන්

කටු ඇල්ලේ මගෙ හේනේ
වැට අහුරා උගරන්ගෙන්
කර ගන්නට බැරි උන් මහ
උගරෙනි නොකා පලයවි මගෙ

කුරක්කන්
වළක්කන්
කුරක්කන්
කුරක්කන්

මෙදා හේනෙ පැහිලා ඇති
රන්වන් කරල් බර වී ඇති
උගරෝ නොකැවොත් හේනේ
බඩගින්නට අවුසදයකි

කුරක්කන්
සුරක්කන්
කුරක්කන්
කුරක්කන්

කුරක්කන් තුනයි වැපුරුවෙ
කපන්ටත් බැරුව අතපය
අරින්ටත් බැරුව ලොවග ම
කපමු නෑනෙ ඉපනැල්ලේ

අමාරුවේ
රුදාවේ
සිනාවේ
සුබාවේ

එපෙති දෙපෙති මහ හේනේ
මග යන්නෝ මට සරදම්
එපෙති වෙන්ඩ කවුදැයි කළ
කපා ගනිමු එක පෙත්තේ


කුරක්කන්
කරක්කන්
නරක්කන්
කුරක්කන්

අභ්‍යාස

01. කුරක්කන් වගාවේ දී ගොවියා මුහුණ දුන් විවිධ අභියෝග ජය ගැනීමට ඔහු දැරූ වෙහෙස කුරහන් කවි මගින් ප්‍රකාශ වන අන්දම පැහැදිලි කරන්න.
02. ජන කවියේ ඇති අව්‍යාජත්වය කුරක්කන් කවි කෙරෙන් නිරූපණය වන ආකාරය උදාහරණ සහිත ව විමසන්න.
03. සරලත්වය, සංක්ෂිප්ත භාවය හා ධ්වනිතාර්ථවත් පද භාවිතය ද කුරක්කන් කවි සාර්ථක වීමට හේතුවකි. නිදසුන් සහිතව සාකච්ඡා කරන්න.

කේ. ජයතිලක (1926 - 2010)

සිංහල සාහිත්‍ය වංශයෙහි සුවිශේෂ කෙටිකතාකරුවකු ලෙස විචාරක අවධානය දිනා ගත් කේ. ජයතිලක මහතා කිරිදිවැල රඳාවානේ දී 1926.06.27 දින උපත ලබා ඇත. රඳාවාන පිරිමි පාසලෙන් මූලික අධ්‍යාපනය ලද ඔහු ස්වෝත්සාහයෙන් පාලි භාෂාව පිළිබඳව ද මනා පරිවයක් ඇති කර ගත්තේ ය. පසුව හෙතෙම ලන්ඩන් විශ්වවිද්‍යාලයෙන් ශාස්ත්‍රවේදී උපාධිය ද දිනා ගත්තේ ය. කේ. ජයතිලකගේ මුල් ම කෙටිකතා සංග්‍රහය වන්නේ පුනරුත්පත්තිය සහ තවත් කෙටි කතා කෘතිය යි. මෙම කෙටිකතා සංග්‍රහය පළ වන්නේ 1955 වසරේ දී ය. එකගෙයි අවුරුද්ද, නොනිමි සිත්තම හා තවත් කෙටි කතා, අතීරණය, වජිර පබ්බත, කටු සහ මල් මෙතුමාගේ සෙසු කෙටි කතා සංග්‍රහ අතර වෙයි.



පුංචිරාළ, පුංචිරාළගේ මරණය, රාජපක්ෂ වලව්ව, මතු සම්බන්ධයි, මායා මාලිගා, කාලෝ අයං තේ, වරිත තුනක්, දෙලොවට නැති අය, පරාජිතයෝ, පිතෘමහ වැනි නවකතා රැසක් ද නිර්මාණය කළ කේ. ජයතිලක ඒ අතරින් වරිත තුනක්, පිතෘමහ, පුංචිරාළ, මතු සම්බන්ධයි යන නවකතා සඳහා රාජ්‍ය සම්මාන හිමි කර ගෙන ඇත. ඉස්සරහ බලන්නෝ, පුංචි වලාකුළ සහ පුංචි පුතා, ඉරුණු බළලා, ඩුං ඩුං ඩුඬුං ඩුං, කතන්දර පොත, අයියයි නංගියි, ඔරලෝසුවා සහ ලස්සන ළමයි, වන සටන, අමුතු කතා, රුවන් කුමාරි යන කෘති, කේ. ජයතිලකයන් අතින් බිහි වූයේ ළමා පරපුර වෙනුවෙනි.

සාහිත්‍ය විචාර, දර්ශනවාද, ස්වකීය අත්දැකීම් හා නිර්මාණකරණය බඳු ක්ෂේත්‍රයන් සඳහා ද ග්‍රන්ථ රැසක් රචනා කර ඇති මෙතුමා ලේඛකයකු එක් වරක් පමණක් පිදුම් ලබන ‘සාහිත්‍ය රත්න’ සම්මානයෙන් ද ජයවර්ධනපුර විශ්වවිද්‍යාලයෙන් පිරිනැමෙන සාහිත්‍ය සූරි සම්මානයෙන් ද පිදුම් ලැබුවේ ය.

‘අපට වැසිකිළියක්’ මෙතුමාගේ නොනිමි සිත්තම හා තවත් කෙටිකතා යන කෙටිකතා සංග්‍රහයෙහි එන නිර්මාණයකි.

අක්කා කුරක්කන් වංගෙඩියට මා වාඩි කරවා ගත්තේ මොන තරම් වෙහෙසක් ගැනීමෙන් ඉක්බිතිව ද?

“හෙට උදේට කුරහන් රොටි ටිකක් හදන්න කුරහන් ටික අඹරගන්න උදවු වෙනවද මල්ලියෝ?” ඇ උදේම මගෙන් ඇසුවා ය.

“මේ උදේම කුරහන් අඹරන්න පුළුවනැ? දවල් වෙලා එන්නම්” මම කිමි. මා එසේ කීවේ ඒ වේලාවට ඇගේ ඉල්ලීම මග හැරීමේ චේතනාවෙන් විනා, පසුව සහභාගි වන අදහසකින් නොවේ. ඇයට මේ ගැන මතක නැති වී යතැයි හෝ වෙනත් අයෙකු උදව් කර ගෙන එය කර ගනු ඇතැයි මා බලාපොරොත්තු වූ නමුත් දවල් යළිත් ඇ ඒ ගැන මතක් කළා ය.

“දැන් නම් හරි ඩාදිය අක්කේ. හවසට අඹරමු.”

“උදේ කිව්වහම උදෙන් බෑ කිව්වා, දවල් කිව්වාහම දවාලුත් බෑ කිව්ව. දැන් ඉතින් හවස් වෙලා නෙ. දැන් වත් ඉතින් වරෙන්.” සවසක් ඇ කරදරය ගෙන ආවා ය.

“මොන වදයක්ද මන්ද. මේ ගෙදර මම විතරද කුරහන් අඹරන්න ඉන්නෙ? මට බෑ. මට වැඩ තියෙනව. ඕනෑ කෙනෙක් එක්ක අඹර ගන්න.”

“ඇයි මල්ලි එහෙම කියන්න? අසනීපෙන් ඉන්න අම්මට පුළුවන්ද ඕව කරන්න? පොඩි මල්ලියි නංගියි හිටියට ඒ පොඩි එවුන්ට පුළුවන් ද දෙපාරක්වත් වංගෙඩිය කරකවන්නට.”

“එහෙනම් කුලීකාරයෙක් හොයා ගනිත්. මට බෑ කිව්වොත් බෑ.” යි මම සැරවුණෙමි.

අක්කාට මෙවැනි සැර කිරීම්, ප්‍රතික්ෂේප කිරීම් හොඳට පුරුදුය. කම්මලේ සිටින බල්ලාට යකඩ තළන හඬ මෙන් ඇයට ද මේවා ගණනක් නැත. එහෙයින් “අනේ මල්ලියෝ, අනේ” යැයි කියමින් මා එයට එකඟ වන තුරු හෝ ගෙදරින් පිට වී යන තුරු හෝ යාප්පු වන්නට පටන් ගනී. ඇගේ ඉල්ලීමකට මා එකඟ වන්නේ කලාතුරකිනි. වැඩිපුර ම කරන්නේ ගසා බසා දමා නැගිට යෑම ය.

යන්තම්වත් තාත්තාට මේ බව ඇසුණොත් මට සෙල්ලම් නටන්නට ලැබෙන්නේ නැත. “තෝ හොර අලිය වගෙ මෙතන කකා ඉන්නව. තොට ඒකවත් කරල දෙන්න බැරිද? කවිද මෙතන අතක් පයක් නො හොල්ලන එවුන්ට තැම්ම හදල දෙන්නට ඉන්නෙ?” ඔහු බැණ වදියි. එවිට මට සියල්ල හකුලා ගෙන ගොස් ඒ වැඩ රාජකාරි කර දීමට සිදු වෙයි.

තම අභිමතාර්ථසාධනය සඳහා මෙවැනි කෙටි මාවතක් ඇතත් අක්කා කිසි දිනක එයින් ප්‍රයෝජන ගන්නට නො සිතයි. එහෙයින් තාත්තා සිටින විටක ඇ කවදාවත් මෙවැනි ඉල්ලීමක් කරන්නේ නැත. ඇගේ ඒ කාරුණිකභාවයෙන් නැතහොත් දුර්වලතාවෙන් මම නො සැහෙන තරම් ප්‍රයෝජන ගනිමි. ඇ මගෙන් යමක් ඉල්ලා සිටින විට තාත්තා දුර එනු පෙනුණොත් “අන්න තාත්තත් එනවා. මට වැඩක් තියෙනව.” යි මම කියමි. ඒ එක්කම ඇගේ කටට අගුලු වැටෙයි. මම මගේ නිදහස ලබමි.

මෙදින තාත්තා පැමිණෙනු මාවත් අක්කාවත් දුටුවේ නැත. ඔහු දකින්නටත් පෙර ඔහු පැමිණ ඇති බව පැවසුවේ ඔහුගේ ගොරෝසු කටහඬ ය.

“ඔව්! හැමදේම බැහැ! බැහැ! කට විතරයි හොල්ලන්න පුළුවන්. අතක් හොල්ලන්න එපා! කැමි පිම් සේරම දෙපා මුලට පහළ වෙයි. බලා හිටපිය!” ඔහු කීවේ කුමක්දැයි මට එවේලේ තේරුණේ නැත. මා කුරක්කන් වං ගෙඩිය ළඟට විසි වූයේ ඔහුගේ වචනවල ගබ්දයෙන් විනා අර්ථයෙන් නොවේ.

බඹයක් පමණ දිග විශාල හතරැස් ලී කොටයක් මැදින් දෙපැත්ත කවාකාර ව කපා කුරක්කන් වංගෙඩියේ යටිගල සවි කර ඇත. මේ යටිගලේ මැද කුඤ්ඤයකි. මැද සිදුර සහිත උඩුගල නොවැටී කරකැවෙන්නේ මේ කුඤ්ඤය නිසා ය. මුදුනින් මහත් ව පිහිටි උඩුගලේ වළට අක්කා දුඹුරු පැහැති කුරක්කන් අතළොස්සක් දමයි. ඉක්බිතිව උඩුගලේ පිටතට නෙරාගිය තැනකට සවි කර ඇති අත අක්කාත් මාත් අල්ලා ගෙන ගල කරකවමු. එවිට කුරක්කන් ඇඹරී සුදු පාට වැස්සක් මෙන් ගල වට්ටට හැලී යයි. ලී කඳේ යටි පැත්තෙන් අගල් දෙකක් පමණ කපා දූමු ඉඩෙන් තැබූ විශාල වට්ටියකට ය. මේ පිටි එකතු වන්නේ. කුරක්කන් ඇඹරීම ගැහැනුන්ගේ වැඩක් යැයි සිතා මා ඊට සහභාගි නොවන නමුත් මෙසේ ඒවා අඹරන විට නම් ඇති වන්නේ සතුටකි.

“තාත්තා එනවා දැකලා මට බන්නවන්න කථා කළා නේද?” යි මම නොසතුටු මුහුණින් අක්කාට මිමිණුවෙමි.

“අනේ නෑ මල්ලි, තාත්ත කොහෙන් පහළ උණාද කියල මටත් පුදුමයි! සුගතනුත් එක්ක ආවත් කතා කරනවා වත් ඇහුණේ නෑ.”

තාත්තාත් පන්සල ළඟ ගෙදර සුගතනුත් ඉස්තෝප්පුවේ ඇඳ මත ඉඳගෙන කතා කරති. අපි දෙන්නා කුරක්කන් අඹරමු. අම්මාත් නංගීත් කුස්සියේ ය. මල්ලි පමණක් තවමත් වත්තේ ය.

“අය්යෙ, අය්යෙ, පොලිස්කාරයෙක්!” හදිස්සියේ ම හති ලමින් අප වෙත දුව ගෙන ආ පොඩි මල්ලි දැන් වනමින් මට කතා කෙළේ ය. මම කරමින් සිටි වැඩය එහෙමම නතර කර නැගිට සරම සකස් කරමින් ඔහුත් සමඟ ඉස්තෝප්පුවට දිවුවෙමි. පොලිස්කාරයෙක්? පොලිස්කාරයෙකු මේ ගමට පාත්වන්නේ කී කල්පයකද? අපරාධයක් සිදු වී ඇත්තේ කොහිද? ඔහු එන්නේ කවුරුන් අල්ලන්ටද? කවුරුන් අල්ලන්ට පැමිණියත් ඔහු දකින විට වරදක් කළ නොකළ කාතුළත් ඇති වන්නේ බියකි. ඒ එක්කම කවුරුන් මේ දුලබ දර්ශනය නරඹමින් ඔහු පසු පස්සේ වැටී යති.

මා ඉස්තෝප්පුවට පැමිණෙන විටත්, මට කලින් මල්ලිගෙන් ඒ ආරංචිය ලද තාත්තාත් සුගතනුත් ඇඳෙන් නැගිට පිල අද්දරට වී ඇත බඩවැටිය දෙස බලා සිටිති. අමුත්තකුගේ ඡායාව ඇතිත් දිස් වේ. ඒ පොලිස්කාරයෙක් නොවේ. පොලිස්කාරයා අඳින්නේ කාකි කොට කලිසම් ය.

මොහුත් ඒ ප්‍රමාණයේ කොට කලිසමක් ඇඳ සිටියත් ඒ සුදු පාට ය. හිසේ පැළඳි තොප්පිය ද පොලිස් තොප්පියකට වෙනස් ය. කොයි තරම් දර්ශනීය වුවත් අමුත්තකුගේ පැමිණීම සුබදායක නො විය හැකි ය.

“කුණු ඉස්පැට්ටර! සුගතන් තම හඳුනා ගැන්ම පිළිබඳව උපන් ගර්වයෙන් යුතුව කිය. “අද උදේ හිටත් පත්සල් ගොඩැල්ලේ හැම ගෙදරකටම ගිහින් තියෙනව. කක්කුස්සි නැති හැමෝටම නඩු දානවලු. හවස් වෙච්ච නිසා මං හිතුවෙ නෑ මේ පැත්තෙ ඒව් කියලා.”

නඩු දමන බව කීවත් පොලිස් හටයකු කෙරෙහි තරම් බියක් අපට ඔහු විෂයෙහි ඇති නොවී ය. ඒ නිසාම දෝ ඔහුගේ මුහුණෙහි ද සැරපරුෂ බවක් නොපෙනිණි. කෙසේ වුවත් එහි කිසිදු මිත්‍ර ලීලාවක් තිබුණේ ද නැත. පුළුල් වටකුරු ඒ මුහුණ අපේ ගමේ කිසිවකුටත් නොවූ තරම් පුෂ්ටිමත් හා නාගරික විය. ඊටම සරිලන පරිදි ශරීරය ද බර වැඩ නො ගෙන සිතල සෙවණේ වැඩුණු එකක් විය. ඔහු ඇඳ සිටි අත් කොට කම්සයේ බාහුවලත් පපුවේත් පටි අල්ලා තිබේ. පැළඳ සිටි තොප්පිය ද ගල්කැටයකට වුව ද ඔරොත්තු දෙන තරම් සන වුවකි.

අමුත්තා ඉදිරියේ පෙර ගමන් නො කර සිටින්නට නො හැකි පරිද්දෙන් තාත්තාත් සුගතනුත් ඔහු ළං වන විට මිදුලට බැස්සාහ. අපි ද ඒ අනුව මිදුලට බැස, ඔවුන් පිටුපසට වීමු. අමුත්තා පැමිණ, අපේ මිදුල අද්දර නතර විය.

“කවුද මේ ගෙදර ගෘහමූලිකයා?” ඔහු කතා කෙළේ කවර භාෂාවකින් ද? වචන සිංහල වුවත් උච්චාරණය සිංහල නො වී ය. තාත්තාට ද මෙය ගැටලුවක් වූ බව පෙනී ගියේ ඔහු විමතියෙන් සුගතන්ගේ මුහුණ බැලූ සැටියෙනි. සුගතන් එය තේරුම් ගැනීමට කලින් අමුත්තාගේ උපකාරය ලැබිණ.

“කවුද මේ ගෙදර ලොක්කා?” මෙවර ඔහුගේ උච්චාරණය ද පෙරට වඩා පැහැදිලි විය.

“මම” තාත්තා බයාදු ලෙස පිළිතුරු දිනි.

“මොකක්ද නම?”

“හේරත්.”

“හේරත් කියන්නෙ මොන හේරත් ද? වාසගමක් නැද්ද?”

“තියෙනව. පටබැඳිගේ හේරත්.”

අමුත්තා ඒ සියල්ල තමා ගෙනවුත් තිබූ දිගටි පොතෙහි සටහන් කර ගති.

“මේ ගෙදර වැසිකිළියක් තියෙනවද?”

තාත්තා යළිත් උඩබිම බලයි.

“මේ ගෙදර කක්කුස්සියක් තියෙනවද?”

“නෑ.”

“සුමාන දෙකක් ඇතුළත වැසිකිළියක් හදන්න ඕනෑ. මම ආයිමත් සුමාන දෙකකට පස්සෙ එනව. එතකොට වැසිකිළියක් හදල නොතිබුණොත් නඩු දානවා. එහෙම කළොත් උසාවි ගිහින් දඩ කන්න වෙව්.”

මෙයට කිසිවකු පිළිතුරු දුන්නේ නැත. සති දෙකක් තුළ වැසිකිළියක් තනා නිම කරන්නේ කෙසේද යන ප්‍රශ්නය නැගීමට කිසිවෙක් ඉදිරිපත් නොවී ය. ඔවුහු කවුරුත් අන්දමන්ද වී සිටියාහ. එහෙත් මේ කිසිවකින් අමුත්තා තුළ වෙනසක් නො දක්නා ලදි. ඔහු වත්ත පහලට ඇස් දූවමින් තවත් ප්‍රශ්නයක් නැගී ය.

“මෙතනින් එහාට තවත් ගෙවල් තියෙනවද?”

“ඔව්! පල්ලෙනා තියෙන්නෙ වෙල්යාය. ඊට එහායින් තවත් ගම් ගොඩැල්ලක් තියෙනව.”

“ඒ ගෙවල්වලට වැසිකිළි තියෙනවද?”

“එහෙම දෙයක් ගැන අහලවත් නැතුව ඇති මයෙ හිතේ.”

“කොහොමද එහාට යන්නෙ?”

“ඇළට උඩින් ඒදණ්ඩක් දාල තියෙනව. ඒක දිගේ යන්න ඕනෑ.”

තාත්තා අත දික්කර පෙන්වූ පැත්තෙන් වැටී ඇති අඩි පාර දිගේ ඉන්ස්පැක්ටර් ගමන් කරන්නට විය. ඊට කලින් කිසි දිනක මේ බිමට සපත්තු පාරක් නො වදින්නට ඇත. අපි මේ ආගන්තුක දර්ශනය පිටුපස්සේ වැටුණෙමු.

කලින් දින කීපයේ වට වර්ෂාව නිසා ඇළ පිරී තිබිණ. ඉන් එගොඩ වීමට ඒදණ්ඩ හැටියට දමා තිබුණේ තනි පොල් කොටයකි. මේ ඒදණ්ඩ දිගේ එහාට මෙහාට යෑම අපට අරුමයක් නොවී ය. සමහර අවස්ථාවල එය දිගේ එහාට මෙහාට දිවීම සෙල්ලමක් විය. ඉන්ස්පැක්ටර්ට එසේ නොවී ය. ඔහු බර සපත්තු දමූ පය ඒ මත තබා තද කොට බැලී ය. ඒදණ්ඩ නො සැලී සිටිය නමුත් ඔහුගේ පය බදා ගත්තේ නැත. මෙය ඒ තරම් පරෙස්සම් සහිත ගමනක් නොවන බව ඔහුට ඒත්තු යන්නට ඇත. පය ලිස්සා ගිය හොත්, නැත්නම් සමබර නැති වුව හොත් ඔහු රැඳෙන්නේ අඩි ගණනක් පහළින් ගලා යන දිය පාරෙහි ය. එවිට නැමෙත් පමණක් තෘප්තිමත්ව ගොඩ ඒමට ලැබුණොත් ඒත් ලොකු වාසනාවකි.

“දැන් හවස් උණා වැඩියි, එහෙට වෙන දවසක යනව” යි ඔහු පය ආපසු ගත්තේ ය.

අප කාටත් නිදහසේ හුස්ම ගන්නට පුළුවන් වූයේ ටිකකට කලින් ඔහු මතු වී ආ බඩවැටිය තුළ ම ඔහු නොපෙනී ගියාට පසුව ය. තාත්තාත් සුගතනුත් ආපසු ඇඳට පැමිණියහ. මිළගට ඔවුන් කතාබස් කරනු ඇත්තේ ඉන්ස්පැක්ටර් ගැන ය. එයට සවන් දෙන්නට අප තුළ ද ඇත්තේ මහත් කුතුහලයකි. ඒ නිසා අපි ද ඒ කිට්ටුව ම දූවටුණෙමු.

“කුණු ඉස්පැට්ටර තිකෝනිස්කාරයගෙ ගෙදෙට්ට ගිහින් ඇහැව්වලු ‘කක්කුස්සියක් තියෙනවද?’ කියල.” සුගතන් පටන් ගත්තේ ය. “තිකෝනිස් කිව්වලු ‘අනේ බුදු මහත්තයො, මෙහෙ මොන කක්කුස්සිද? ඔන්න ඔතනින් ඔය බැද්දට පාත් වෙන්න.’ එහෙම කියල, ‘කෙල්ලෙ මේ මහත්තයට චතුරපතිට්ටුවක් ගෙනත් දීපිය’ කියලත් කිව්වලු. මිනිහට තරහ ගිය පාර එවෙලෙම නඩු දාන්ඩ නම ලියාගෙන ගියාලු!” මෙය කියා දෙදෙනා ම සිනාසුණහ. සුගතන් හයියෙන් සිනාසෙන විට ‘කොක්’ ‘කොක්’ යන හඬක් නගයි.

“මෙව්වර කල් නොතිබුණු කක්කුස්සියක් මොක ද මේ එක පාරටම ඕනෑ වුණේ? කාගෙ හරි මගෝඩියක් වෙන්න ඇති, කාට තියෙන සල්ලිද ඕවා හදන්න? ඕකෙන් මේකෙන් වෙන්නෙ අපටත් උසාවි බඩගාන්න. උන්ට නම් මොකෝ... ආංඩුවෙන් පඩි කකා කියාවි. ‘ඕං හදපත් නැත්නම් නඩු දානව’ කියල. දුප්පත් අපි තමයි නැහෙන්නෙ.”

“දැන් ඔය පාර අද්දර නම් හැම ගෙදරකම කක්කුස්සි හදල තියෙනව. නැති එවුන්ට දඩ ගහලත් තියෙනව.”

“පාර අයිනෙ එහෙම එකක් තියෙන එක හරි. මොකද එහෙ කැලෑ තියෙනවද? මේ කැලෙන් වට වෙලා ඉන්න අපට මොන කක්කුස්සි ද? නීතියෙන් බේරෙන්න හැදුවයි කියමු. ගෙයක් ඇතුළෙ ඉඳ ගෙනත් ඔය වැඩේ කළ හැකි ද? කාට පුළුවන් උණත් මට නම් බෑ.”

“උඹ ඔහොම කියනව. කොළඹ රටේ කක්කුස්සි තියෙන්නෙ කොහොමද දන්නව ද? මේ වගේ එපිටින් නෙමෙයි. ගේ ඇතුළෙමලු. උන් නාන්නෙත් ඒක ඇතුළෙම ඉඳගෙනලු නෙ.”

“මික් විතරක්! ගඳ ගහන්නෙ නැද්ද?”

“ඒව පයිප්ප දිගේ යනවයි කියල තමයි කියන්නෙ. ඒ උණාට මොන ජරාවක්ද කක්කුස්සියක් ගේ ඇතුළෙ තියාගෙන ඉන්න එක. කක්කුස්සියක් එපා, පොඩි ළමයෙක් ගෙයි කැත කළොත් ඒක අස් කර දමන කල් හිරිකිත නැද්ද?”

“මේ මොන කරදරයක් වත් නැතෙ අපේ ගෙදරටත් ඒදණ්ඩකින් ගොඩ වෙලා එන්න තිබුණ නම්!” තාත්තා කියූ දෙයෙහි අර්ථය එකවර ම සුගතන්ට වැටහුණේ නැත. එය වැටහුණ විට ඔහු පෙර මෙන් ම කොක් හඬලා සිනාසුණි.

එදා මා නින්දට ගියේ ද හදිසියේ ගමට පැමිණි මේ අමුත්තා ගැන සිතමිනි. මට ඔහු සිහිනෙනුත් පෙනෙන්නට ඇද්ද? එය කිව නොහැක්කේ මට සිහින මතක නොසිටින බැවිනි. එක් එක් අය තමන් දුටු සිහින ගැන කතා කරන විට රැ නින්දේ දී මා ද යම් යම් දේ දුටු බව සිහි කළ හැකිය. එහෙත් කිසිවකුට කියන්නට තරම් පැහැදිලි ලෙස ඒවා සිහියට ඇද ගැනීමට නුපුළුවන.

පසුදා උදේ ඉන්ස්පැක්ටර් මගේ සිහියට මුලින් ම නැංගේ නැහැය පිනවා ගෙන කුස්සිය දෙසින් පැතිරී ආ සුවදක් හේතු කොට ගෙන ය. එය කුරක්කන් රොටි සුවඳකි. ඉන්ස්පැක්ටර් ගියාට පසු තාත්තා ගෙදර ම සිටි නිසා අක්කා මට කුරක්කන් අඹරන්නට කතා කෙළේ නැත. කෙසේ හෝ පිටි ටික අඹරාගෙන රොටි සාදා ඇති බව පෙනේ. මම වහාම කුස්සියට දිව ගියෙමි. අක්කා ලිප ළඟ හිරමනා කොටය තබා වාඩි වී ඉඳියි. ලිප මත තැබූ කබලේ රොටියක් දුම් දමමින් කරවෙයි. උඩුපැත්ත කලින් කර කර අනික් පැත්ත දමූ රොටියේ ඒ පැත්ත ද කරවූ පසු ඇ හැඳි මිටි දෙකක් එක්කර එය බා ළඟ තිබූ වට්ටිය මත තැබුවා ය. තැන තැන කැන්ද කොළ කැලි දැවී ගැලවී ගොස් තිබූ රොටිය කිසිදු ඇහිල්ලක් බැලිල්ලක් නැතිව ගන්නට මම වැයමි කළෙමි.

“පිච්චෙයි, පිච්චෙයි. කලබල නැතිව ඉඳින් ටිකක්” අක්කා කීවා ය. මම ඇය කියූ දෙය නොඇසුණාක් මෙන් රොටිය ගෙන එය අතින් අතට මාරු කරමින් හා එයට පිඹිමින් ඉස්තෝප්පුවට දුව ගියෙමි.

“කුරක්කන් අඹරන්න අය නැතුවට කන්න අය නම් ඕනෑ තරම් ඉන්නව. මටත් කරන්න තිබුණේ අර වී ඇටය අහුලපු කිකිළි කරපු දේ” ඇ මා දෙස බලා සිනාසෙමින් කීවා ය.

මිළඟ සතිය හෝ දෙක ඇතුළත ගමේ කවුරුත් කතාබහ වූයේ සෞඛ්‍ය පරීක්ෂකගේ පැමිණීම ගැන ය. සමහරුන් ඔහු හැඳින්වූයේ ‘සැන්ටිපෝටි’ යන නමිනි. සමහරු වැසිකිළියක් සාදා ගැනීමේ අවශ්‍යතාව ගැන කීහ. සමහරුන් කතා කළේ එහි ඇති දුෂ්කරතා ගැන ය. තවත් සමහරුන්ගේ අවධානය යොමු වී තිබුණේ ඉන්ස්පැක්ටර් කී පරිදි ක්‍රියා නොකළ හොත්

සිදු විය හැකි කරදර පිළිබඳව ය. තාත්තා අයත් වූයේ මේ තුන්වැනි කොටසට ය. ඔහුගේ නොකෙරෙන වෙදකමට ඔහු කෝදුරුතෙල් හත්පටියක් සොයන්නට පටන් ගති.

“කාට තියෙන සල්ලි ද?” ඔහු වරක් අසයි.

“තියෙන දෙයක් විකුණලා හරි සල්ලි හොයා ගන්නා කියමුකො. කෝ ඉතින් බාස්ලා?” නැවත අසයි.

වර්ෂාවක් වැස පායන්නාක් මෙන් කතාබහ ද කාලයත් සමග තුරල් වී යන්නට විය. සති දෙකතුනකින් එය හැම දෙනාටම අමතක වී ගිය ලෙසක් පෙනෙන්නට තිබුණි. එහෙත් මකරා නිදා ගන්නා විනා මිය ගියේ නැත. අනික් අය නින්දට ගිය අතර උෟසලින් නැගිට ගම පුරා සැරි සරන්නට විය. මාස දෙකකට පමණ පසු ගමේ නාගරික කෙළවරේ සිට කුණු ඉස්පැට්ටර යළිත් හොල්මන් කරන බව කල්තියා ම දැනගන්නට ලැබිණ. එතෙක් නිදා සිටියේ වහවහා අවදි වන්නට වූහ; අවදි වී දුටු පැන ඇවිදින්නට වූහ. සිමෙන්ති කොට්ටය දෙක, ගල් හා වැලි සමඟ හැම ගෙදරක් ළඟම පාහේ ගොඩ ගැසෙන්නට විය. එය මේසන් බාස්වරුන්ට වැඩ අධික, ඉතා වාසිදායක කාලයක් විය. වැඩක් නැතිව තැන තැන රස්තියාදු වෙමින් සිටි ගැටවරයෝද ‘හදිසි බාස්වරුන්’ වන්නට වූහ.

අපේ ගෙදරට බාස් කෙනෙකු ආ දිනය අපට විශේෂ දවසක් විය. මල්ලින් මාත් පමණක් නොව නංගිවත් ඔහු ළඟින් ඉවතට ගියේ නැත. ඔහු යෙදී සිටින ආශ්වර්යවත් ක්‍රියාව දෙස අපි ඇසිපිය නොහෙළා බලා සිටියෙමු.

බාස් පළමුවෙන්ම රට අඹ ලැලිවලින් හතරැස් කොටුවක් තනාලී ය. ඉන් අනතුරුව කැට කළුගල්, වැලි හා සිමෙන්ති වතුරෙන් මිශ්‍ර කර, ඒ බදාමය යකඩ දෑලක් මැදි කොට ලී කොටුවෙහි දැමී ය. එසේ කළේ මැද දිගින් අඩියක් පමණ පළලින් අඟල් හතරක් පමණ වූත් ද දිගටි හතරැස් කොටුවක් බේරෙන පරිදි ය. පොඩියට පෙනුණත් මේ වැඩය සඳහා ඔහුට සම්පූර්ණ දවසක් ගත විය. සවස වැසිකිළි ලැල්ලේ සුදු තබා ඔහු ගතමනාවත් රැගෙන ආපසු ගියේ පසුවදා උදේ ලැල්ලට වතුර ඉස තෙමිය යුතු යැයි අපට උපදෙස් දීමෙන් ඉක්බිතිව ය. හරියටම හෙතනුරා පාත්වූයේ අප මේ අවවාදය ක්‍රියාවට පරිවර්තනය කරමින් සිටිය දී ය.

“කෝ, කවිද හේරත් කියන්නෙ?”

“මම” තාත්තා ඉදිරිපත් විය.

“කෝ, වැසිකිළිය හැදුවද?” ඔහු ගිගුරුවේ ය.

“තවම ඉවර නැ.”

“ඉවර නෑ කියන්නේ හදන්න පටන් ගත්තද?”

“ඒකට තමයි මේ ලැල්ල දැමීමෙ.”

“ලැල්ල දැමීමට වැසිකිළියක් හැදෙනවද මිනිහො? සුමාන දෙකකින් හදනව කියල නේද

එදා පොරොන්දු උණේ? දූන් සුමාන දෙක නෙමෙයි, මාස දෙකකටත් වැඩිය ඇති.”

“නෑ ආයිබෝවන්, මේ දවස් ටිකේ එක දිගට ම කුඹුරු වැඩ තිබුණ. ඒකයි ඉවර කරන්න බැරි වුණේ.”

“ඔව් ගිහින් කියනව මට නෙවෙයි, උසාවියට. කෝ වළ කපලද?”

තාත්තා උඩ බිම බැලී ය; “තවම නෑ”යි අනතුරුව කී ය.

“වළ කපන්න පටන් ගත්තෙවන් නැතුවයි ‘තවම නෑ’! ගැවෙ, තව සුමාන දෙකකින් වැඩ ඉවර කරල නොතිබුණොත් බලා ගත හැකි, කාටද වරදින්නෙ කියල.”

“හැම දෙනා ම ලැලි දමන හින්ද දූම්ම මිසක වළක් ඕනැයි කියල මට නම් කල්පනාවක් වත් උණේ නෑ.” යි සෞඛ්‍ය පරීක්ෂකවරයා පිටත් ව ගිය ඉක්බිති තාත්තා තනියම කී ය.

වැසිකිළි තැනීමට කිසිම උනන්දුවක් නොගත් කිහිප දෙනෙකුට ම නඩු පැවරීමට ලියා ගෙන ගිය බව සැලවුයෙන් පසුවදා ම වළක් කැපීම ආරම්භ කරන ලදි. එය තාත්තාට ම කළ හැකි දෙයක් වූයෙන් උපදෙස් හැරෙන්නට වෙන උදව්වක් කිසිවකුගෙන් අවශ්‍ය නොවී ය. වළෙන් පසු නැවතත් වැඩ නතර විය. ඒ, මෙවරත් සෞඛ්‍ය පරීක්ෂක සති දෙකක් ඇතුළත නොපැමිණි බැවිනි. එහෙත් හය මසකට පමණ පසු යළිත් ඔහු ගෙදරට පාත් වූ කල ගැලවී ගත හැකි වූයේ නොවදින වැදූම් වැඳ, කෙසේ හෝ තව සති දෙකක් ඇතුළත වැසිකිළිය තනා නිම කරන බවට පොරොන්දුවක් දීමෙන් ඉක්බිතිව ය.

තව දුරටත් මෙය කල්දීමය නොහැකි ය. අඩක් වැඩ අවසන් කර ඇති නිසා එසේ කල් දීමේ තේරුමක් ද නැත. නඩු, උසාවි යනු බොහෝ ගැමියන්ට මෙන් ම තාත්තාට ද රෝරව තරකය වැනි භයානක දේවල් ය. මේ නිසා ගෙදරට පුංචි පැටියකු ඇති වූවාක් මෙන්, ගේ කිට්ටුව පුංචි වැසිකිළියක් තැනිණ. මේ පුංචි පැටවා මහ එකාටත් වඩා ලස්සන විය. මහ ගෙදර බිම ගොමමැටි ය. මෙහි සිමෙන්ති ය. මහ ගෙයි බිත්තිවල ගොම මැටි ය. මෙහි සුදුහුණු ය. නෑකම හැගවීමට මෙන් දෙකේ ම වහල සෙවිලි කර තිබුණේ පොල් අතු වලිනි. පොඩි එකාගේ උපන් දිනය 1924.12.1 යනුවෙන් උච්චස්සට උඩින් කොටා තිබිණි.

සෞඛ්‍ය පරීක්ෂකවරයා ඊළඟ වාරයේ පැමිණි විට අපේ මේ හපන්කම දැක තෘප්තිමත් වූවාට සැක නැත. ඔහු වැසිකිළිය වටේ යමින් පරීක්ෂා කර බැලී ය; දොරෙන් ඇතුළු වී වළට එබිකම් කර බැලී ය. කවර අඩුපාඩුවක් පෙන්නා දෙනු ඇද්දැයි අප විමකියෙන් බලා සිටි අතර ඔහුට පෙන්වීමට දෙයක් එහි නොවී ය. ඔහු පිටුපස තාත්තා සැනසිලි සුසුමක් හෙළී ය.

වැසිකිළිය තනා නිම වූ නමුත් අපි කිසිවෙක් එය පාවිච්චි නො කළෙමු. නීතියෙන් ගැලවීමට සෞඛ්‍ය පරීක්ෂකටත් අපටත් අවශ්‍ය වූයේ ගොඩනැගිල්ල පමණකි. වැසිකිළිය තැනීමෙන් පසු එය අනිවාර්යයෙන් ම පාවිච්චියට ගනු ඇතැයි ඉන්ස්පැක්ටර් සිකුවා ද විය හැකි ය.

අපි නම් එයට කක්කුස්සිය කියා වත් නොකීවෙමු. අපට නුහුරු එය අප හැඳින්වූයේ ‘වැසිකිළිය’ යන නුහුරු, එහෙත් ගෞරවාන්විත නමිනි. මේ අතර මල්ලිත් නංගීත් එය වෙනත් වැඩකට යොදා ගත්හ. එනම් සෙල්ලම් බත් ඉවීමටත්, සෙල්ලම් කඩ දැමීමටත් ය!

සැමදාම උදෑසන අපි එක් එක්කෙනා එක එක දිසාවෙන් කැලෑ රොදට පිවිසෙමු. පඳුරු ඇත් මැත් කර රිංගන අපට කෙනෙකුට නිදහසේ වාඩි වී සිටීමට තරම් ඉඩකඩ ඇතිව ගස් කොළන්වලින් වට වුණු බිම්කඩක් හමු වෙයි. ගස් මැත් කරන අඩිය තබන හඬින් ම නිලමැසි හමුදාවක් රූං ගාගෙන අහසට නැග ආවොත් අපි එතැනින් වහාම පසුබසිමු. වනරොදින් පිටවන පිරිමින් කෙළින් ම යන්නේ වත්ත පහළින් ගලා යන ඇළ පාර වෙතට ය. ගැහැනු වතුර පනිට්ටුවකුත් රැගෙන පොල් අතු මැස්සටත් දර මැස්සටත් අතර වන හිස් බිම් තීරුවට යති. මෙහි පිටුපසින් බඩවැටියකි. ඉදිරිපසින් එනසාල් පඳුරු කීපයකි. එහෙයින් එහි ගිය කෙනෙකු පිටත සිටින අයෙකුට පෙනෙන්නේ නැත.

රාත්‍රි කාලයෙහි නම් කැලෑ රොදෙහි ද අර තරම් ඇතුළට යෑම අවශ්‍ය නොවේ. මේ ගමනට වඩාත් ම හොඳ පොල් කටුවක ගසන ලද ඉටිපන්දමකි. පොල්කටුව අනික් පැත්තට හරවා තැබූ කල්හි ඉඳගෙන සිටින තැනැත්තා නොපෙනෙන හෙයින්. එහෙත් හැමදාම ගෙදර ඉටිපන්දම් ඇත්තේ නැත. වැස්සක් සුළඟක් ඇතොත් කුප්පි ලාම්පුව ගෙන යෑමට ද නුපුළුවන. එවිට හුළු අත්තකටත් වඩා හොඳ හනස්සකි. සමහර හනසු ඉතාමත් උපකාරශීලී ය. ඒවා එළිය අනවශ්‍ය විට ටිකක් නිඳි කරවා, අවශ්‍ය විටක දල්වා ගැනීමට පුළුවන. එළිය ඇතත් නැතත් පාරක් තොටක් අපවිත්‍ර නොකිරීමට කවුරුත් පරෙස්සම් වූහ. එසේ කළහොත් අඬෝමුබයෙහි ගෙඩි සැදෙනැයි යන විශ්වාසය කා තුළත් තදින් මුල් බැස ගෙන පැවති බැවිනි.

අලුත් අවුරුද්දේ අලුත් පන්තියකට ගිය විට අපට ඉගැන්වූ විෂයන් අතර සෞඛ්‍ය විද්‍යාව ද විය. විෂබීජ හා ක්ෂුද්‍ර ප්‍රාණීන් පිළිබඳව ද මෙහිදී උගන්වනු ලැබිණ. ඒ අනුව ඇතැම් ලෙඩ රෝග සෑදුණේ ඔවුන්ගෙනි. මෙය මෙතෙක් මා සිතා සිටි රෝග නිදානවලට වඩා වෙනස් විය. කුමන ලෙඩක් සෑදී වෙද මහතා ළඟට ගියත් ඔහු කීවේ වාතය, පිත නැත හොත් සෙම කිපීමෙන් එය හටගෙන ඇති බව ය. අම්මා හා තාත්තාත් එය එසේ ම විශ්වාස කළ අතර යක්ෂ දෝෂ හා ප්‍රේත දෝෂවලින්ද ලෙඩ හට ගන්නා බව ඔවුන් අතර ඇති වූ කතාබස්වලින් පැහැදිලි විය. මේ පරස්පර විරෝධ භාවයෙන් මා තුළ විමතියක් හට ගත්තෙන් මම පාසලේ උගත් කරුණු ගැන අම්මාට කීවෙමි.

“ඇහැටවත් නොපෙනෙන සතුන්ට පුළුවන් ද මෙව්වර ලොකු මිනිස් ඇඟකට හානි කරන්න? එහෙම නම් මැක්කො, මකුණො කන තරමට මිනිස්සුයි කියල ජාතියක් ඉතුරු වේවියැ?” අම්මා කීවා ය.

“එහෙම නම් අපට පෙරේතයො කොහොමට වත් පෙනෙන්නේ නෑ නොවැ?”

“ඇහැට නොපෙනුණාට සමහර පෙරේතයො ඉන්නව කඳු පරුවන තරම් විශාල. එක පෙරේත වර්ගයක් ඉන්නවලු ඇඟ පර්වතයක් තරම් විශාල උණාට කට ඉදිකටු මලක් තරමට පුංචි.”

“ඉතින් ඒ නොපෙනෙන සතා පෙනෙන දෙයක් කාපුවහම ඒ කාපු දේවත් පේන්ට එපායැ?”

“පෙරේතයෝ කෑම කන්නෙ නෑ. කෑමට දිෂ්ටිය හෙළනව. එහෙම දිෂ්ටිය හෙළපු කෑම කාපුවහම තමයි ලෙඩ වෙන්නෙ.”

විමතිය මුළුමනින් ම පහ නුවුවත් අම්මා කියූ දෙය ඇත්ත වන්නට ඇතැයි මම එවේලේ සිතුවෙමි. එසේ වුවත් පාසලේ දී සෞඛ්‍ය පාඩම තව දුරටත් ඉගෙන ගන්නා විට ඒ ඉගෙන ගන්නා කරුණු වඩා සත්‍යයයි සිතෙන්නට විය. වැසිකිළි පාවිච්චි නො කිරීම නිසා පාවනය, කොලරාව, කොකුපණු රෝගය වැනි ලෙඩ රෝග ඇති වන බවද කියැවිණි. පාසලේ පෙන්වූ ‘මැජික්’ හෙවත් නිසල රූපරාමු ප්‍රදර්ශනයක දී කොකුපණු රෝගීන්ගේ අසූචි මාර්ගයෙන් කොකුපණු රෝගය පැතිරෙන ඡායාරූප දක්නට ලැබීමෙන් මේ අදහස වඩාත් තහවුරු විය. එපමණක් නොව, වැසිකිළි පාවිච්චිය අර්ථවත් ක්‍රියාවකැයි ද ඒත්තු ගැන්විණි.

අප පාසලේ වැසිකිළියක් හා කැසිකිළියක් තිබූ නමුත් මම කවදාවත් වැසිකිළිය ප්‍රයෝජනයට ගෙන නැත්තෙමි. අවශ්‍යතාවක් ඇති වූ විට පවා ගෙදර එනතුරු තද කරගෙන සිටියෙමි. වෙනත් ළමයින් ද මෙහි යනු මා දූෂිත නැත. එහෙයින් එය ගුරුවරුන්ට පමණක් සීමා වූවක් ලෙස සැලකීමෙහි වරදක් නැත. විවේක කාලයේ සිනුව නාද වත් ම අප රංචුව පිටින් ම දුටුගෙන ගියේ මූත්‍රා කිරීම සඳහා කැසිකිළිය වෙතට ය.

වියපැහැදුම් කොට මහන්සි වී වැසිකිළියක් තනා අලංකාරය සඳහා තබා ගැනීමේ තේරුම කුමක් ද? කැලෑ රොදට වදිද්දී වරක් දෙකක් ම පයට දැනුණු පිළිකුල් ස්පර්ශය මතක් වන විටක් හිරිකිතයක් ඇති කරලයි. මේ හැරෙන්නට, අලුත් භාණ්ඩයක් භාවිතයට ගැනීමට කෙනෙකු තුළ ඇති වන ආශාවට සමාන ආශාවක් ද මා තුළ ඇත.

මුලින් ම මා වැසිකිළිය පාවිච්චියට ගත්තේ ගෙදර කාටවත් නොදැනෙන පරිදි ය. මල්ලි හෝ නංගී එහි නොගොස් කොළ රොඩු විසිරී තරමක් ‘අපිරිසිදු’ වී තිබීම ද මට පහසුවක් විය. වැසිකිළිය ප්‍රයෝජනයට ගත්තත් ජලය සඳහා ඵදින ද මම ඇළපාරට ගියෙමි. ගොස් වෙල්යායේ උඩ යට බලා, කිසිවෙකු පෙනෙන්නට නොසිටියෙන් එතැනම වාඩි වූයෙමි.

කෙසේ වුවද මෙය මට ම තනි කර තබා ගැනීමට තරම් ‘බර වැඩි’ අත්දැකීමක් විය. පිට යාඵවකුට එය නොකිය හැකි ය. ගෙදරින් වුව ද කිව හැක්කේ මල්ලිට පමණකි. මල්ලි මා සිතූ තරම් විශ්වාසවන්තයෙක් නොවී ය.

“අම්මේ....” යැයි කට පුරවගෙන ඔහු කුස්සිය දෙසට දුවන්නට සූදානම් විය. මම අතින් අල්ලා ඔහු නතර කළෙමි.

“ඕක ඔය තරම් අඩබෙර ගහන්න දෙයක් නෙවෙයි. දෑත් කවුරුවත් කැලෑ ගානෙ රිංගන්න නෑ” යි මම කිමි.

අම්මාට නො කීවත් ඔහුට ද එය තනිව රැක ගත හැකි රහස්‍යක් නොවී ය. ඔහු එය නංගීට කියා තිබිණ. නංගී එය අක්කාගේ කනේ තැබුවා ය.

“ඔ! එයාට විතරක් මොක ද? මමත් හෙට යනවා.” යි නංගී තර්ජනය ද කළා ය. “උඩහ ගෙදර ගුණවතීල අපට හැමදාම හිනා වෙනව, කක්කුස්සියක් හදාගෙන පෙනුමට තියාගෙන ඉන්නව කියල.”

පසුදින උදේ නංගී වෙනදාටත් කලින් ගෙයින් දොරට බැස්සා ය. චතුර පනිට්ටුවක් පුරවා ගත් ඇ වැසිකිළියට වැදී දොර වසා ගත්තා ය. එදින ම මල්ලිත්, දිනකින් දෙකකින් අක්කාත් අම්මාත් ඇ අනුකරණය කළහ.

තවත් කාලයක් තිස්සේ පෙර සිරිත අනුගමනය කළේ තාත්තා පමණකි. ළමයින් ලොකු වී ගෙදර දොරේ වියදම් වැඩි යත් ම කැලෑව කුඩා වන්නට විය. ඒ සමග ම නිතර ප්‍රයෝජනයට ගැනීම නිසා වැසිකිළිය ද ජරාජීර්ණ වී ඉන් සිහින් දුගඳක් ද හමා එයි. දැන් අප එය හඳුන්වන්නේ ද වැසිකිළිය කියා නො ව කක්කුස්සිය යනුවෙනි. දැන් එය තාත්තාට වුව ද ප්‍රයෝජන ගැනීමට අසීරු නොවන ස්ථානයක් වී ඇත. එහෙයින් ඔහු එහි යන නමුත් පැරණි ඇබ්බැහිකම්වල නෂ්ටාච්ඡේදයක් හැටියට ඉන් අනතුරුව වත්ත පහළ දිය පාර වෙත යයි.


අභ්‍යාස

01. වැසිකිළි භාවිතය පිළිබඳව එදා ගම්මුත්තුළ පැවති ආකල්පය කෙබඳු ද යි මෙම කෙටිකතාව ඇසුරෙන් විමසන්න.
02. අපට වැසිකිළියක් කෙටිකතාවෙහි සිද්ධි හා අවස්ථා නිරූපණයේ දී කතුවරයා දක්වා ඇති දක්ෂතාව විග්‍රහ කරන්න.
03. වැසිකිළි සැකසීමේ ව්‍යාපාරය මහජන සෞඛ්‍ය පරීක්ෂකවරයා ජය ගත්ත ද එය භාවිත කිරීමේ ජයග්‍රහණය ලබන්නේ කථකයා යි. ‘අපට වැසිකිළියක්’ කෙටිකතාව ඇසුරෙන් පැහැදිලි කරන්න.
04. “අපට වැසිකිළියක් කෙටිකතාව සඳහා යොදා ගත් භාෂාව එහි සාර්ථකත්වයට ප්‍රධාන හේතුවකි.” විමසන්න.
05. කෙටිකතාවේ වර්ත, එහි අරමුණ සාක්ෂ්‍යත් වන අන්දමට නිරූපණය කර ඇති ආකාරය පැහැදිලි කරන්න.

ශ්‍රී ද මෝපසං (1850 - 1893)

ශ්‍රී ද මෝපසං 1850 අගෝස්තු මස 5 වන දා ප්‍රංසයේ දී උපත ලැබී ය. විවිධ ප්‍රදේශවල පැවති සාහිත්‍ය සභාවලට සහභාගි වෙමින් ඔහු සිය සාහිත්‍ය ජීවිතය ගොඩනගා ගත්තේ ය. පසු කාලීනව ඔහු ලොව කෙටිකතාකරුවන් අතර ප්‍රබල නිර්මාණකරුවකු බවට පත් විය.

ඔහු විසින් රචනා කරන ලද නවකතා 9ක් පමණ වන අතර කෙටිකතා 300ක් පමණ රචනා කොට ඇති බව කියැවේ. මේ පාඩමෙහි එන, මෝපසං ලියූ 'දියමන්ති මාලය' පාඨක විචාර සම්භාවනාවට පත් වූ උසස් ගණයේ කෙටිකතාවකි. එය සිංහලයට පරිවර්තනය කොට ඇත්තේ කේ. ජී. කරුණාතිලකයන් විසිනි.



ඇ වූ කලී, දෛවයට සිදු වන ඇතැම් වැරදීම් නිසා දෝ ලිපිකරු පවුල්වල උපත ලබන ඒ සුන්දර රූමත් කාන්තාවන්ගෙන් එකියක් වූවා ය. ඇය වෙනුවෙන් වෙන් කරන ලද දායාදයක් නො වී ය. එමෙන් ම ධනවත්, උසස් පිරිමියකු විසින් දූත හැඳින ගනු ලැබ, ආලය කරනු ලැබ, විවාහ කර ගනු ලැබීමේ බලාපොරොත්තුවක් හෝ හැකි කමක් ද ඇය වෙත නොවූයේ ය. එහෙයින් ඇය අධ්‍යාපන අමාත්‍යාංශයේ සුළු ලිපිකරුවකුට තමා විවාහ කර දීමට ඉඩ හැරියා ය.

හැඩ වැඩ ඇතිව ඇදීමට පැලඳීමට හැකිකමක් නො තිබුණ හෙයින් ඇ වාම් ව ඇන්ද ය. වාම්ව පැලැන්දා ය; අනෙක් රූපි-අරූපිකම් ද බැරිකම කරණ කොට ගෙන සරල අන්දමින් පවත්වා ගත්තා ය. එහෙත් ඇය සිතින් ජීවත් වූයේ තමාට තරම් නො වන පහත් විවාහයකට මැදිහත් වූ එකියක මෙන් අසන්නෝෂයෙනි. කුමක් නිසා ද යන හොත්: ස්ත්‍රීන්ට කුලයක් හෝ පන්තියක් නොමැති බැවිනි; ස්ත්‍රීන් සම්බන්ධයෙන් කුලය හා පන්තිය වෙනුවට ක්‍රියා කරන්නේ ඔවුන් ගේ රූ සපුව, භාවභාව ලීලා හා ලලිත කාන්තා ගති ගුණ වන හෙයිනි. ඔවුන් සතු සහජ සුකෝමලත්වයත්, ඉවෙන් මෙන් ඔවුන් තුළ පහළ වන සිත් සතන් ඇද ගැනීමේ සමත් ප්‍රිය මනාප භාවයත්, අල්ලාප සල්ලාපයෙහි චතුරතාවත් උසස් බවේ එක ම ලක්‍ෂණය වෙයි. එ මෙන් ම, ඒවා නිසා ම මුඩුක්කුවේ වසන තරුණියන් ඉතා ම උසස් ආර්යාවන් යන දෙදෙනා ම එක හා සමාන තත්ත්වයකට පත් වෙති.

තමා ඉපදී ඇත්තේ සියලු ම සැප සම්පත් හා සුඛ විහරණ ආස්වාදනය කිරීමට ය යන හැඟීම නිසා ඇ තිරන්තරයෙන් දුක් වේදනාවලට භාජනය වූවා ය. නිවෙසේ දිළිඳු අසරණකමින්, එහි බිත්තිවල කාලකණ්ණි දුක් බර පෙනුමෙන්, දිරා ගිය පුටුවලින් හා අවලස්සන දොර ජනෙල් රෙදිවලින් බලවත් සේ සිත් තැවුලට පත් ඇ මනස්තාපයෙනුත් පශ්චාත්තාපයෙනුත් කාලය ගත කළා ය. ඇයගේ සමාජ තත්ත්වයේ සිටි අනෙක් ස්ත්‍රියකට කිසි ම අමුතු ශෝකයක් හෝ අමුතු දොම්නසක් ඇති නොවන මේ සියලු ම දේවලින් ඇ කනස්සල්ලටත් කනගාටුවටත් පත් වූවා ය. ඇයගේ කුඩා නිවෙසේ වැඩපළ කර දීමට පැමිණි මෙහෙකාර දූරිය දැකීමෙන් ඇගේ සිත දොම්නස් සහගත කටුක සිතිවිලි රාශියකින් පිරී ඉතිරි ගියේ ය. පෙර දිග මහාර්ඝ තිරරෙදිවලින් අලංකාර කරන ලද, උස් ලෝකඩ පහන් රැක්වලින් ඒකාලෝක කරන ලද, ගිනි උදුනේ සුව පහස් දනවන උණුසුම කරණ කොට ගෙන විශාල අත් පුටුවල වැතිර නිදිබරව සිටින, සරුවාල ඇඳ ගත් දෑවැන්ත සේවකයන් දෙදෙනකුත් විසින් ආවතේව කරනු ලබන, නිහඬ නිශ්ශබ්ද අන්තර් ගර්භාගාර පිළිබඳ සිහින ඇ සිතින් මවා ගත්තා ය; අතර්ඝ කෞතුක වස්තූන්ගෙන් පිරුණා වූ සුක්ෂ්ම කර්මාන්තයන්ගෙන් හෙබි ගෘහ භාණ්ඩවලින් ද එල්ලන ලද පුරාණ සේද තිර රෙදිවලින් විවිත්‍ර වූ අතිවිශාල ශාලා ද සෑම ගැහැනියක ම ඊර්ෂ්‍යා පරවශ වූත් ප්‍රාර්ථනීය වූත් සිතින් අශ්‍රය කිරීමට ආශාවෙන් සිටින චිර ප්‍රසිද්ධ මිනිසුන්ගෙන් සැදුණු ඉතා විශ්වාසී මිතුරන් ස්වල්ප දෙනෙකුන්ගේ ප්‍රිය සමාගමය සඳහා ම වෙන් කරන ලද සුගන්ධවත් සුන්දර ආගාර ද සිතින් මවා ගත් ඇ ඒවා පිළිබඳ කල්පනාවෙන් මනෝලෝකයක ජීවත් වූවා ය.

දින තුනක් පරණ වූ මේස ඇතිරිල්ලක් එළන ලද රවුම් මේසයට රාත්‍රී ආහාර සඳහා වාඩි වූ ඇය, තමා ඉදිරියෙන් හිඳ ගත් සැමියා සුප් බඳුනෙහි වැහුම් අරිමින් මහත් ප්‍රබෝධයකින්, “ආ, හරි ෂෝක් සුප් එකක් නෙ! මෙව්වර රස ඇති වෙන කිසි ම ආහාරයක් නෑ!” යි ප්‍රීති රාවයක් නැඟූ විට, කල්පනා කළා බිත්තිවල එල්ලන ලද පෞරාණික මනුෂ්‍ය වර්ගයන්ගෙන් හා දෙවි ලියන්ගෙන් සැදුණ වන රොදක පියා හඟින අද්භූත පක්ෂීන්ගේ රූප සටහන්වලින් පිරුණු වර්ණවත් තිරරෙදි ගැන ය; කාන්තියෙන් කැලුම් විහිදූ රිදිමුවා බඳුන් ගැන ය; ප්‍රණීත ආහාර පාන ගැන ය; ආශ්චර්යවත් තැටිවල බහන ලද රස මසවුළු ගැන ය; ට්‍රොට් මත්ස්‍යයන්ගේ ළා රත් පැහැති මස හෝ වටු කුරුල්ලන්ගේ අත් හැඳි අනුභව කරන ගමන් ම තේරුම් ගැනීමට නුපුළුවන් මඳහසක් මුවගෙහි රඳවා ගෙන රහස් කෙදිරිවලින් කියනු ලබන ලලතෝපචාරි සංලාපයන්ට ඇහුම් කන් දෙන අන්දම ගැන ය. ඇයට ඇඳුම් පැලඳුම් හෝ මුතු මැණික් හෝ කිසිවක් නොතිබුණේ ය. එහෙත් ඇය ආශා කළේ ද ඒවාට ම ය. තමා ඉපදී ඇත්තේ ඒවා සඳහා ම යැ යි සිතූ ඇ, අන්‍යයන් වැඩි කර ගැනීමටත්, අන්‍යයන් විසින් ප්‍රාර්ථනා කරනු ලැබීමටත්, බෙහෙවින් ම ප්‍රියංකර වීමෙන් අන්‍යයන්ගේ මන නුවන් පොලොඹවා ගැනීමටත් ඇත් නම් කෙතරම් හොඳ ද යි කල්පනා කළා ය.

ඇයට තමා හා එකට ඉගෙන ගත් මිතුරියක් සිටියා ය. මිතුරිය බැලීමට ගොස් පෙරළා ආ සෑම විටෙක ම ඇ බලවත් චිත්ත සන්තාපයකට හා දුක් වේදනාවකට භාජන වූවා ය. මිතුරිය හමු වී ආපසු එන ඇය, දින ගණනාවක් ම දුකට හා දොම්නසට ද සංවේගයට හා සන්තාපයට ද ගොදුරක්ව හඬා වැලපීම සිරිතක් වූයේ ය; එ හෙයින් ඇ තවත් මිතුරිය බැලීමට නො යෑමට සිතා ගත්තා ය.

එක්තරා සන්ධ්‍යාවක දී ලොකු ලියුම් කවරයක් අතින් ගත් ඇගේ සැමියා මහත් සන්තෝෂයකින් නිවෙසට පැමිණියේ ය.

“ඔන්න ඔයාට බඩුවක් තියෙනවා,” යි ඔහු කී ය.

වහා ම කවරය ඉරා ලියුම විවෘත කළ ඇ, එතුළින් මුද්‍රිත කාඩ් පතක් එළියට ගත්තා ය. එහි මෙ සේ මුද්‍රණය කර තිබිණ:

“අධ්‍යාපන අමාත්‍යවරයා සහ රම්පොඤ්ඤෝ මැතිනිය, ලොයිසල් මහතාගේ හා එම මැතිනියගේ ප්‍රිය සමාගමය, ජනවාරි මස 18 වැනි දින සවස අමාත්‍යාංශ මන්දිරයේ දී මහත් හරසරින් අපේක්ෂා කරති.”

මෙම කාඩ් පත කියවා බැලූ ඇ, සැමියා බලාපොරොත්තු වූ අන්දමින් ප්‍රමෝදයට පත් වනු වෙනුවට අවඥාවෙන් එය මේසය මතට විසි කර දැමුවා ය.

“ඕකෙන් මට මොකක් කරන්නෙයි කියලා ද කියන්නේ?”

“ඇයි අනේ, මම හිතුවා ඔයා ඕකට සතුටු වෙයි කියලා; ඔයා කවදා වත් ගමනක් බිමනක් යන්නෙ නෑ නේ; ඉතින් ඒකටත් එක්ක මේක හොඳ අවස්ථාවක්. ඕක මං ගත්තේ කොතරම් වදෙන් පොරෙන් ද; හොඳට තෝරලා බේරලා යි ඕවා දෙන්නේ; ලිපිකරුවන්ට ලැබෙන්නේ බොහොම ටික යි; දළකාරයෝ ඔක්කොම ටික එහේ දී ඔයාට බලා ගන්න පුළුවන් වේවි.”

කෝපයෙන් ඔහු දෙස බැල්මක් හෙළි ඇ නො ඉවසිල්ලට පත් වූවා ය.

“ඉතින් මොකක් ද මට තියෙන්නෙ ඇගේ දා ගෙන යන්න ඔයි වගේ තැනකට?”

මේ ගැන ඔහු කල්පනා කර තිබුණේ නැත; ඔහු ගොත ගැසුවේ ය.

“ඇයි, ටීටර් බලන්න යන කොට ඇඳ ගෙන යන එක? මට නම් ඒක හරි හොඳයි.”

මෙවිට භාර්යාව හඬන්නට පටන් ගනු දැකීමෙන් අන්ද මන්දව වික්ෂිප්තයට පත් වුණු ඔහු කීමට කටට ගත් දෙයත් නතර කර ගත්තේ ය. ඇගේ තෙත් කොන්වලින් විශාල කඳුළු බිඳ දෙකක් මතු වී මුව දෙකොනට රූරා බසින්නට වී ය.

“මොක ද මේ ඔයාට වෙලා තියෙන්නේ? මොක ද මේ වෙලා තියෙන්නේ?” යි ඔහු පැකිලෙමින් ඇසුවේ ය.

මෙහි දී බලවත් වැයමකින් තම ශෝකය මැඩ ගත් ඇ, තෙත් කොපුල් තල පිස දමමින් සන්සුන් විලාසයකින් පිළිතුරු දුන්නා ය.

“නෑ, මොකුත් නෑ. මට අදින්න අඳුමක් නෑ. ඒක හින්දා ඔය පාරියට යන්න බෑ. මට වඩා හොඳට ඇඳුම් පැලඳුම් තියෙන භාර්යාවක් ඉන්න යාළුවෙකුට ඕක දෙන්න.”

බලාපොරොත්තු සුන් වී යෑමෙන් ඔහු බලවත් සේ දොම්නයට පත් වූයේ ය.

“මේ බලන්න මැටිල්ඩා,” යි ඔහු උදෙසාගයෙන් පැවසුවේ ය. “සෑහෙන ඇඳුමකට කියක් විතර යාවි ද? වෙන ගමනකට බිමනකටත් ඇඳ ගෙන යන්න පුළුවන් විදියෙ එකකට, බොහොම වාම් පහේ.”

ඇ, අරපිරිමැස්මෙන් යුතු ලිපිකරුවාගෙන් එකෙණෙහි ම ප්‍රතික්ෂේප කිරීමක් හෝ විස්මයාකූල රාවයක් හෝ නො ලැබීමට නම් කිව යුත්තේ කෙතරම් මුදල් ප්‍රමාණයක් ද යන්න සිතින් ගණන් බලමින් තත්පර කීපයක් මේ ගැන කල්පනා කර බැලුවා ය. අවසානයේ දී ඇ මඳක් පැකිළෙමින් මෙසේ කීවා ය:

“හරියට ම මට කියන්න බෑ, ඒ වුණත් මං හිතනවා ජර්මන් භාර සීයකින් විතර පිරි මහ ගන්න පුළුවන් වේ වී කියලා.”

මෙය ඇසීමෙන් ලිපිකරුවා මඳක් සුදුමැළි වී ගියේ ය. කුමක් නිසා ද යත්; ඉරු දිනවල දී තම මිතුරන් සමඟ වටුවන් වෙඩි තැබීම සඳහා නාන්තේර් තැන්නට ඊළඟ ග්‍රීෂ්ම ඍතුවේ සිට යන අදහසින් තුවක්කුවක් මිල දී ගැනීමට ඔහු ඉතිරි කර ගෙන තිබූ මුදල් ප්‍රමාණය ද හරියට ම ඒ ගණන ම වූ හෙයිනි.

එ සේ වුව ද ඔහු, “හොඳ යි, මං ඔයාට දෙන්නම් ජර්මන් භාර සීයක්; ලස්සන ම ඇඳුමක් ගන්න උත්සාහ කර ලා බලන්න,” යි කී ය.

උත්සව දිනය ළඟා වන්නට වී ය. එහෙත් ලොයිසල් මහත්මිය දුකෙන් හා දෙමිනසින් සිටිනු දක්නට ලැබිණ. කෙසේ වුව ද, ඇගේ ඇඳුම නම් සුදානම් ව තිබුණේ ය. එක්තරා සන්ධ්‍යාවක දී ඇගේ සැමියා ඇයට කථා කළේ ය. “මොක ද දැන් ඔයාට වෙලා තියෙන්නේ? දැන් දවස් තුනක වෙලේ ඉඳන් ඔයා ටිකක් අමුතු විදියකට යි ඉන්නේ?”

“කතේ කරේ දා ගන්න මොකුත් ම නැතිකම ගැන යි මං මේ දවස් ටිකේ ම කල්පනා කර කර හිටියෙ. මේක මගේ හිතට ලොකු අමාරුවක්. අදින්න ආබරණයක්, මැණික් ගලක් කියලා මොකුත් ම දෙයක් ඇත්තේ නෑ,” යි ඇ පිළිතුරු දුන්නා ය. “මං නිකම් ම නිකම් මොකුත් ම නැති එකියක් වගෙ පෙනේවි. පාරියට නො යනවා නම් වැඩිය හොඳ යි කියලත් මට හිතෙනවා.”

“මල් ටිකක් ගහ ගන්නකො,” යි ඇගේ සැමියා පැවසී ය. “අවුරුද්දේ මේ කාලෙ දී මල් ඇඳීම තමයි අලුත් ම පන්නේ; ජර්මන් දහයක් දුන්නම හොඳ ලස්සන රෝස මල් දෙක තුනක් ගන්න පුළුවන් වේවි.”

එහෙත් මේ කියුම ඇ නො පිළිගත්තා ය.

“නෑ.... පොහොසත් ගැනු මැද්දේ දුප්පත් විදියට ඉන්න එක තරම් ලැජ්ජා නැති වැඩක් නෑ.”

“ඔයා කොච්චර මෝඩ ද!” යි මෙහි දී ඇගේ සැමියා එක් වර ම රාවයක් නැඟුවේ ය. “ගිහින් හම්බ වෙන්නකො ඔයාගෙ යාළුවා ව: ෆොරෙස්ටියර් නෝනාව. හම්බ වෙලා, පස්සෙ ගිහින් දෙන කං ඉල්ල ගන්නකො කනට කරට දා ගන්න මොකවත්. එහෙම එකක් කර ගන්න තරමට යාළුකමක් තියෙනවා නේද?”

මෙය ඇසූ ඇ ප්‍රීති රාවයක් පිට කළා ය.

“ඇත්ත නේන්නං! මට එහෙම එකක් ගැන කල්පනාවක් වුණේ ම නෑ නෙ.”

ඊට පසු දින තම මිතුරිය බැලීමට ගිය ඇ තමාට මුහුණ පාන්නට වී ඇති දුෂ්කරතාව ගැන ඇයට කීවා ය.

ෆොරෙස්ටියර් මහත්මිය කණ්ණාඩි මේසයෙන් විශාල ස්වර්ණාභරණ පෙට්ටියක් එළියට ගෙන ලොයිසල් මහත්මිය වෙත එය ගෙන ආවා ය. අනතුරුව එය විවෘත කළ ඇ, “මේවායින් ඔයාට ඕන එකක් තෝරා ගන්න,” යි කීවා ය.

මෙහි දී මුලින් ම ලොයිසල් මහත්මියගේ ඇස ගැසුණේ වළලු වගයකට ය; අනතුරු ව මුතු මාලයක් ද ඊටත් පසු ව රනින් හා රුවනින් නිමවන ලද්දා වූත් විශිෂ්ට කැටයමින් අලංකාර වූත් වෙනිසියානු කුරුසයක් ද ඇ දුටුවා ය. මේ රත්නාභරණ එකින් එක ගෙන පැලඳ ගත් ලොයිසල් මහත්මිය ඒවායෙන් ලැබෙන අලංකාරය සලකා ගනු සඳහා කැටපත ඉදිරියේ සිට ගත්තා ය. ඉක්බිතිව ඒවා ළිහා තැබීමට සිත සාදා ගත නො හැකි වූ ඇ, පැකිළෙමින් වරින් වර, “වෙන ආභරණ හේම මුකුත් නැද්ද අනේ?” යි මිතුරියගෙන් ප්‍රශ්න කළා ය.

“ඇයි මේ තව තියෙන්නේ, හොඳට බලන්නකො අනේ. ඔයා ගෙ හිතට මේවයින් මොකක් අල්ලයි ද කියලා නම් මට කියන්න බෑ.”

මෙහි දී හදිසියෙන් ම ලොයිසල් මහත්මිය, කළු සැටින් පෙට්ටියක බහන ලද ඉතා විචිත්‍ර දියමන්ති මාලයක් දුටුවා ය. එය දුටු කෙණෙහි ම ඇගේ හදවත ලජ්ජා විරහිත ආශාවකින් වේගයෙන් ස්පන්දනය වන්නට වූයේ ය. එය ගනිත් ම ඇයගේ අත වෙවුලී ය. උස් කරකිත් යුතු වූ තම ඇඳුමට උඩින් ගෙල වටා එය බැඳ ගත් ඇ කැටපත ඉදිරියට ගොස් තම දර්ශනයෙන් තොමෝ ම වශීකෘතව ප්‍රහර්ෂයෙන් ටික වේලාවක් බලා ගත් වන ම බලා ගෙන සිටියා ය.

ඉක්බිති ව ඇ වේදනාත්මක ස්වරයකින්,

“මේක මට ණයට දෙන්න පුළුවන් ද? මේක විතර ම යි මං ඉල්ලන්නේ,” යි ඇසුවා ය.

“ඕකත් වැඩක් යැ අනේ! අරං යන්නකො ඉතින්.”

නො ඉවසිය හැකි ප්‍රීතියකින් හා ප්‍රමෝදයකින් තම මිතුරිය සිප වැලඳ ගත් ඇ, අනතුරුව එම මහාර්ඝ වස්තුව ද රැගෙන නිවෙසින් පිටත්ව ගියා ය.

උත්සව දිනය එළඹියේ ය. එ දින උත්සවයට සහභාගි වුණු ලොයිසල් මහත්මිය උත්කර්ෂවත් අන්දමින් පෙනී සිටියා ය. උත්සවයට පැමිණ සිටි අන් සියලු ම කාන්තාවන්ට වඩා රුමක් වූත් භාවභාවයෙන් පිරුණා වූත් ලාලිතාවත් වූත් ඇයගේ මුවගෙහි ඉවසුම් නො දුන් සන්තෝෂයකින් රැඳුණු මඳහසක් වී ය. සෑම පිරිමියෙක් ම දල්වා ගත් දෙනෙතින් ඇයට බැලුම් හෙළුවේ ය; ඇය ගේ නම කුමක් දැ යි විමසුවේ ය. සෑම දෙනෙක් ම ඇයට හඳුන්වා දෙනු ලැබීමට ආශා කළෝ ය. කැබිනට්ටුවේ සෑම නිලධාරියකු තුළ ම ඇය සමඟ වොල්ට්ස් භූමණ නැටුමක යෙදීමේ ආශාවක් පහළ විය. අමාත්‍යවරයාගේ බැල්මට ද ඇ හසු වූවා ය.

මෙසේ සෑම දෙනකු තුළ ම අනුරාගයක් දැනු ඇ බලවත් ප්‍රීතියකින් හා සොම්නසකින් උද්දාම ව නැටුවා ය. කාන්තා හඳවනට එතරම් රස බර වන පූර්ණ විෂයග්‍රාහී හැඟුමින් යුතු වූ ඇ, බැලුවන්ගේ හඳවත් තුළ දැල්වූ ලාලසාවන් ද සෑම අතකින් ම තමා කරා ගලා ආ ආශ්චර්යවත් ආත්ලාදයන් හා බහුමානයන් ද කරණ කොට ගෙන පහළ වූ අතිමහත් සන්තෝෂයකින් දූවටී ගියා, තම සාර්ථකත්වයත් රූප සෞන්දර්යයත් පිළිබඳ අභිමානයෙන් අන් කිසිවක් ගැන කල්පනාවක් නොමැති ව ආනන්ද ප්‍රවාහයක ගිලෙමින් හර්ෂෝන්මාදයෙන් නැටුවා ය.

ඇය ආපසු ගියේ අලුයම හතරට පමණ ය. මැදියම් රැයේ සිට ඇගේ සැමියා, තම බිරියන්ට සන්තෝෂයෙන් කාලය ගත කිරීමට ඉඩ හළ තමා හා සමාන වූ තවත් සැමියන් තිදෙනකුත් සමඟ හිස් පාළු කාමරයක නින්දෙන් පසු වූයේ ය.

ආපසු යෑමට සැරසෙත් දී ඔහු ගෙනවුත් තිබූ බිලැන්කේට්ටුව ඇයගේ කර වටා දමා පෙරවී ය. සාමාන්‍ය ජනයාගේ දිළිඳු පොරොන්යක් වූ එයත් නැටුම් උත්සවයට ඇඳ සිටි සාඩම්බර ඇඳුමත් අතර වූ වෙනස කැපී පෙනිණ. මේ ගැන ඇයට ද හැඟී ගිය හෙයින් අගනා ලොම් කබාවල දූවටෙමින් සිටි අනෙක් කාන්තාවන්ගේ ඇසට හසු නොවනු සඳහා එතැනින් හැකි ඉක්මනින් පලා යාමට ඇ උත්සාහ කළා ය. එහෙත් ලොයිසල් මහතා ඇය නතර කර ගත්තේ ය.

“ටිකක් ඉන්න, මැටිල්ඩා, එළියට බැස්සොත් හෙම්බිරිස්සාවක් එහෙම හැඳෙන්න පුළුවනි. මං ගිහිල්ලා කැබි එකක් අරන් එන කං ටිකක් ඉන්න.”

එහෙත් ඔහුට කන් නුදුන් ඇ, වහ වහා තරප්පු පෙළින් පහළට බැස්සා ය. එසේ බැස විටියට බට ඔවුන්ට කුලී රියක් සොයා ගැනීමට නො හැකි වී ය. එ හෙයින් ඔවුහු ඇත ගමන් ගත් කුලී රියැදුරන්ට හඬ ගසමින්, කුලී රියක් සොයමින් ඉදිරියට යන්නට වූ හ.

සීතලෙන් වෙවුලමින් කනස්සලු සහගත සිතින්, ඔවුහු සේන් නදිය දෙසට ගමන් කළෝ ය. අවසානයේ දී සේන් නදී බඩ, බඩු ගොඩ බාන වේදිකාවේ දී රාත්‍රියේ එහා මෙහා

යන එන්නා වූ ද තම කාලකණ්ණි දුක්ඛර තත්ත්වය දිවා කාලයේ දී පෙත්වීමට ලජ්ජාවෙන් මෙන් පැරිස් නගරය අවට කෙදිනක වත් දහවල් කල දී දකින්නට නො ලැබෙන්නා වූ ද ඒ පැරණි පන්නයේ රථවලින් එකක් ඔවුන්ට දකින්නට ලැබිණ.

මෙම කුලී රථයෙන් දේ මාතර් විටීයට පැමිණි ඔවුහු ශෝකාකූල ව තමන්ගේ නිවෙසට පා නැඟූ හ.

ඇයට නම් දූන් සියල්ල ම අවසාන ය. එහෙත් ඔහු කල්පනා කළේ යළිත් උදේ දහයට තමා කාර්යාලයේ පෙනී සිටිය යුතු විම ගැන ය.

නිවෙසේ දී නැවත වරක් තම රූප සෞන්දර්යය ආස්වාදනය කිරීමේ අවියෙන් කැටපත ඉදිරියට ගිය ඇ, තම පොරොන්ය ඉවත් කළා ය. එකෙණෙහි ම ඇ මහ හඬක් නැඟුවා ය. ඇය ගෙලෙහි බැඳ ගෙන සිටි මාලය එහි දක්නට නො තිබිණි.

“ඇයි මොක ද මේ?” යි මේ වන විට අඩක් දුරට ඇඳුම් මාරු කර සිටි ඇගේ සැමියා ප්‍රශ්න කළේ ය.

කිව නොහැකි තරම් වේදනාවකින් පීඩිත වූ ඇ ඔහු දෙසට හැරුණා ය.

“ෆොරෙස්ටියර් නෝනාගේ මාලෙ - මාලෙ නැති වෙලා.”

දෙකන් ඇදහිය නොහැකි වූ ඔහු තිගැස්සුණේ ය.

“මොකක්? මොකක් - ඒක වෙන්ත බැ.”

ඉක්බිතිව ඔවුහු ඇගේ පොරොන්යේ රැළි අතරත් ඇඳුමේ රැළි අතරත් සාක්කුවලත් බැලිය හැකි අනෙක් සෑම තැනකත් මාලය වැටී ඇත්දැ යි පරීක්ෂා කර බැලූ හ. එහෙත් ඔවුන්ට එය සොයා ගැනීමට නොහැකි වූයේ ය.

“පාටිය ඉවර වෙලා ආපහු එන කොට මාලෙ තිබුණයි කියලා ඔයාට මතක ද?” යි ඔහු ඇසුවේ ය.

“ඔව්, ඇමති මැදුරෙ ශාලාවේ දී මං ඒක අත ගාලත් බැලුවා.”

“ඒ වුණාට පාරෙදි නැති වුණා නම් ඒක වැටෙන සද්දෙ අපිට ඇහෙන්න ඕන නෙ. මං හිතන්නෙ කැබ් එකේ දී වෙන්ත ඇති වැටුණ නම් වැටෙන්න ඇත්තෙ.”

“මාත් හිතනවා; කැබ් එකේ නොම්මරය ඔයා ලියා ගන්නා ද?”

“නෑ, ඔයා ලියා ගන්නා ද?”

“නෑ.”

ඔවුහු භ්‍රාන්තව ඔවුනොවුන්ගේ මුහුණු බලා ගත්හ. අවසානයේ දී ලොයිසල් යළිත් වරක් ඇඳුම් ලා ගත්තේ ය.

“අපි ආපු පාර දිගේ ආපනු පයින් ම මං යන්නම්,” යි ඔහු කී ය. “පයින් ම ගිහිල්ලා නොයා ගන්න පුළුවන් ද කියලා බලන්නම්,”

මෙසේ කියූ ඔහු ගෙයින් එළියට බැස යන්නට ගියේ ය. සිදු වූ දෙයින් අන්තයට ම මැඩී ගිය ලොයිසල් මහත්මිය සිහි කල්පනාවෙන් තොර ව ඇදට යෑමට ද ශක්තියක් නොමැතිව නැටුම් උත්සවයට ඇඳ ගෙන ගිය ඇඳුම පිටින් ම පුටුවකට වී ගුළි ගැසී බලා ගෙන සිටියා ය.

උදේ හතට පමණ ඇගේ සැමියා පෙරළා නිවෙසට පැමිණියේ ය; ඔහුට මාලය සම්බ වී නො තිබිණ.

ඔහු පොලිස් සභානායකත් ප්‍රවෘත්ති පත්‍ර කාර්යාලවලටත් කුලී රථ සමාගම්වලටත් ගොස් මේ ගැන දැනුම් දුන්නේ ය; මාලය සොයා දෙන්නකුට තැග්ගක් දීමට ද ඔහු ඉදිරිපත් වූයේ ය. අල්ප මාත්‍ර වූ හෝ බලාපොරොත්තුවක් තැබිය හැකි යම් තැනක් වී නම් ඒ සෑම තැනකට ම ඔහු ගොස් සොයා බැලුවේ ය.

ඒ මුළු දිනය ම ඇ මේ බියකරු විපතීන් කම්පාවට පත් ව ආකූල ව්‍යාකූලව ගිය මනසින් කාලය ගත කළා ය.

ලොයිසල් සුදුමැළි ව, ඇඳී ගිය මුහුණින් රාත්‍රියේ නිවෙසට පැමිණියේ ය.

“දෑන් ඉතින් තියෙන්නෙ, යාළුවාට ලියුමක් දාන්න,” යි ඔහු කී ය. “මාලෙ ගංවුව කැඩුණ හින්දා ඒක හදන්න දුන්නයි කියලා ලියලා අරින්න. එතකොට අපිට මේක ගැන තවත් සොයලා බලන්න කල් ලැබෙවි.”

ඔහු කී පරිදි ඇ ලියමන ලියුවා ය.

සුමානයක් ගත වෙත් ම ඔවුන්ගේ බලාපොරොත්තු සියල්ල ම සුන් වී ගියේ ය.

එම සුමානයේ දී අවුරුදු පහකින් වයසට ගොස් සිටි ලොයිසල් මහතා, “දෑන් ඉතින් නැති වුණු මාලෙ වෙනුවට වෙනත් මාලයක් අපි අරන් දෙන්න බලන්න ඕනෙ,” යි පැවසුවේ ය.

ඊළඟ දිනයෙහි ඔවුහු මාල පෙට්ටිය ද රැගෙන එහි නම සඳහන්ව තිබූ ස්වර්ණාභරණ වෙළෙන්දා සොයා ගෙන ගියෝ ය. කුවිතාන්සි පොත් පෙරළා බැලූ වෙළෙන්දා, “මේ මාලෙ විකුණලා තියෙන්නෙ මම නෙවෙයි නෝනා. මම මාල පෙට්ටිය විතරක් සමහර වෙලාවට විකුණන්න ඇති,” යි කීවේ ය.

ඉක්බිතිව ඔවුහු පසුතැවිල්ලෙන් හා වේදනාවෙන් පීඩිතව තම තමන්ගේ මතකයේ සැටියට අර නැති වූ මාලයට සමාන මාලයක් සොයමින් වෙළෙන්දකු වෙළෙන්දකු පාසා යෑමට පටන් ගත්තෝ ය.

මෙසේ එබඳු මාලයක් සොයමින් ඇවිද්දා වූ ඔවුන්ට පැලේ රෝයල් විටියේ පිහිටි කිසි යම් සාප්පුවක දී තමන් සොයන මාලයට සෑම අතකින් ම වාගේ සමාන වූ මාලයක් හමු වූයේ ය. එහි වටිනාකම ප්‍රදානව හතලිස් දාහක් වී ය. තිස් හය දාහකට එය ඔවුන්ට විකිණීමට වෙළෙන්දා කැමති වූයේ ය.

දින තුනක් යන තුරු එය නො විකුණා තබා ගන්නා ලෙසටත් පෙබරවාරි මාසය අවසාන වීමට පළමු නැති වූ මාලය සම්බ වුණ හොත් මේ මාලය ප්‍රදානව තිස් හතර දාහකට ආපසු ගන්නා ලෙසටත් ඔවුහු ඇවිටිලි කර, වෙළෙන්දාගෙන් කැමැත්ත ලබා ගත්තෝ ය.

ලොයිසල් වෙත පියාගෙන් ලැබුණ ප්‍රදානව දහ අට දාහක් වී ය. ඉතිරි මුදල ණයට ගත යුතු වූයේ ය.

සැබවින් ම ඔහු එය ණයට ගත්තේ ය. එක් අයගෙන් ප්‍රදානව දාහක් ද තවත් අයකුගෙන් ප්‍රදානව පන් දාහක් ද තවත් දෙ තැනකින් ලුච් පහක් හා තුනක් ද ඔහු ණයට ගත්තේ ය. මේ සඳහා ප්‍රොමිසරි නොට්ටුවලට අත්සන් තැබූ ඔහු විනාශකාරී ගිවිසුම්වලට මැදිහත් වී ය; අධික ලෙස පොලී අය කරන්නන් හා මුදල් ණයට දෙන්නන් සමඟ බැඳුම්වලට එළඹුණේ ය. ඔහු තමාගේ මුළු අනාගතය ම උකස් කළේ ය; ගෙවීමට හැකි වේ ද හැකි නො වේ ද යන්න නො දන ම ණය පිළිබඳ ලියකියවිලිවලට අත්සන් තැබුවේ ය. මෙසේ අනාගතයේ දී විදීමට සිදු වන දුක් පීඩාවන් හා කම්කටොලු ද දරුණු අගහිඟකම් හා ආපදාවන් ද ශාරීරික වූත් මානසික වූත් ආපත්තීන් හා විපත්තීන් ද ගැන බියෙන් ඇලළෙමින් ම ඔහු ප්‍රදානව තිස් හය දහස ගෙන ගොස් අලුත් මාලය මිල දී ගැනීමට වෙළෙන්දා ගේ මේසය මත තැබී ය.

ලොයිසල් මහත්මිය මාලය රැගෙන, පෙරළා ෆොරෙස්ටියර් මහත්මිය කරා ගිය විට ඇය නොරුස්නා විලාසයකින් මෙසේ කීවා ය:

“මීට කලින් නේද මේක ගෙනත් දෙන්න තිවුණේ? මටත් ඕක ඕන කෙරුවා නම් එහෙම?”

ෆොරෙස්ටියර් මහත්මිය, තම මිතුරිය බියෙන් සිතා ගෙන සිටි පරිදි මාල පෙට්ටිය විවෘත කර නො බැලුවා ය. එහි තිබුණේ වෙන මාලයක් බව දැන ගන්නා නම් ඇය කුමක් සිතනු ඇත් ද? තමා හෙරකැයි සිතා නො ගන්නී ද?

එතැන් සිට අග-හිඟකම්වලින් මිරිකුණු ජීවිතයක බියකරුකම ලොයිසල් මහත්මියට දැනෙන්නට වී ය. මුල සිට ම ඇ තමා සතු කොටස නිර්භීතව විරවත්ව ඉටු කළා ය. මේ හයකර ණයතුරුස් සියල්ල ම ගෙවා අවසන් කළ යුතු වූයේ ය. ඇය සියල්ල ම විඳ දරා ගනු ඇත. සේවිකාව අස් කර දමනු ලැබූ අතර, නිවෙස ද වෙනස් කරන ලද්දේ ය. ඔවුහු උඩු මහලක පියසි කොනකට නුදුරු කුඩා කාමරයක වාසයට පැමිණියහ.

ගෙදර දොරක පවත්නා බර වැඩ කටයුතු ගැන ද මුළුතැන්ගෙයක පීඩාකාරී වෙහෙසකර වැඩ පළ ගැන ද ඇය තුළ අවබෝධයක් ඇති වූයේ ය. ඇ තෙල් සහිත හැළි වළන් ද

වෙනත් මැටි බඳුන් ද පිගන් කෝප්ප හා දීසි පිරිසි ද තම රෝස පැහැති නිය ගෙවී යන තුරු සේදුවා ය. කිලිටි රෙදි පෙරදි ද කමිස හා වෙනත් ඇඳුම් පැලඳුම් ද සේදූ ඇ, ඒවා වැලක වැනුවා ය; සෑම උදයක ම කසළ කුඩය පහළ වීටියට ගෙන ගොස් දැමූ ඇ, වීටියේ සිට දිය බඳුන් නිවෙසට උස්සා ගෙන එන අතර මඟ දී තරප්පු පෙළේ සෑම තලයක දී ම නතර වී හති ඇරියා ය. දිළිඳු දුප්පත් ගැහැනියක මෙන් ඇඳුම් පැලඳුම් කළ ඇ අතේ එල්ලා ගත් මල්ලක් ඇතිව පලතුරු කුළුබඩු මස් ආදිය විකුණන වෙළෙන්දන් වෙත ගොස් සෑම තඹයක් ම ඉතිරි කර ගැනීමේ බලාපොරොත්තුවෙන් ඔවුන් සමඟ කේවෙල් කරමින් සන්ඩු දබර කරමින් නින්දා අපහාස වින්ද ය.

සෑම මාසයක දී ම සමහර නෝට්ටු ගෙවිය යුතු වූ අතර, සමහර නෝට්ටු අලුත් කර ගත යුතු වී ය; මෙ සේ මෙ පරිද්දෙන් කාලය ගත වී ගියේ ය.

ඇගේ සැමියා සවස් කාලයේ දී කිසි යම් වෙළෙන්දකුගේ ගිණුම් වාර්තා සකස් කිරීමෙහි යෙදුණේ ය; බොහෝ විට රාත්‍රි කාලය ඔහු ගත කෙළේ පැන්ස බාගයකට පිටුව ගණනෙ පිටපත් කිරීමෙහි යෙදීමෙනි.

මෙම ජීවිතය අවුරුදු දහයක් පැවතුණේ ය.

අවුරුදු දහය අවසානයේ දී ණය තුරුස් සියල්ල ම අධික පොලී ගන්නන්ගේ මුදල් ද වැල් පොලියෙන් එක පිට එක එකතු වූ මුදල් ද ආදි වශයෙන් ණය තුරුස් සියල්ල ම ඔවුහු ගෙවා නිදහස් කර දැමූ හ.

මේ වන විට ලොයිසල් මහත්මිය මහලු පෙනුමකින් යුතුව සිටියා ය; ඇ දිළිඳු ගෙවල වසන අතෙක් ස්ත්‍රීන් මෙන් හැඩිදඩි, ශක්තිමත්, ගොරෝසු, දරදඬු ස්ත්‍රියක බවට පත්ව සිටියා ය. අවුල්ව ගිය කිලිටි කෙසින් ද විසිරී ගිය අවිනිත ඇඳුම් පැලඳුමින් ද රතුව රළු වූ දැන්වලින් ද යුතු වූ ඇ, මහ හඬින් කෑගසමින් කථා කළා ය; දිය පහරවල් වේගයෙන් ඒ මේ අත ගසමින් බිම සේදුවා ය; එහෙත් ඇතැම් විටෙක සැමියා කාර්යාලයට ගොස් සිටින අවස්ථාවල දී ජනේලය අසලින් වාඩි වන ඇ, දිගු කලෙකට පෙර ගත කළ ඒ සුන්දර සන්ධ්‍යාව ගැනත්, තමා ඒ තරම් රුමත්ව දැකූකලුව සන්නෝෂයෙන් ගත කළ ඒ උත්සවය ගැනත් කල්පනා කරමින් කාලය ගත කළා ය.

එම මාලය ඇය අතින් නැති නොවූයේ නම් කුමක් සිදු විය හැකිව තිබුණේ ද? කවුරු එය දනිත් ද? කවුරු දනිත් ද? ජීවිතය කෙතරම් අද්භූත ජනක ද? කෙතරම් පෙරළෙනසුලු ද? අපගේ විනාශයට හෝ ගැලවීමට වුවමනා කරන්නේ කෙතරම් සුළු, කෙතරම් අල්ප මාත්‍ර දෙයක් ද?

එක් ඉරු දිනෙක, සතියේ වැඩවලින් විවේකයක් ලබනු සඳහා ෂාං සෙලිසේහි ඇවිදීමට ගිය ලොයිසල් මහත්මියට, කුඩා දරුවකු අතින් අල්ලා ගෙන ගමන් කරමින් සිටි ස්ත්‍රියක් හදිසියේ ම දකින්නට ලැබුණා ය. ඒ ෆොරෙස්ටියර් මහත්මිය වූවා ය. ඇ එකල තරුණ වියේ සිටි අන්දමින් ම, යොවුන් බවින් යුතුව රුමත්ව සුන්දරව සිටියා ය.

ලොයිසල් මහත්මිය ආවේගයන්ගෙන් කැලඹී ගියා ය. ඇයට කථා කළ යුතු ද? ඔව්, සත්තකින් ම කථා කළ යුතු ය.

දැන් සියල්ල ම ගෙවා අවසන් කර ඇති හෙයින් සියල්ල ම ඇයට හෙළි කළ යුතු ය. එසේ නො කළ යුත්තේ මන්ද?

ඉක්බිතිව ලොයිසල් මහත්මිය ඇය වෙතට ගියා ය.

“සුභ උදෑසනක් වේවා, ජීන්!”

ඇය හඳුනා ගැනීමට ආරෝපණය මහත්මියට නො හැකි වූ හෙයින්, දුප්පත් දිළිඳු ස්ත්‍රීයක තමාට මෙසේ දන්නා හඳුනන නියායෙන් ආමන්ත්‍රණය කිරීම ගැන ඇ පුද්ගලයාට පත් වූවා ය. “මට මේ එක්කෙනාව අඳුනන්න බෑ,” යි ඇ ගෞරවයෙන් පැවසුවා ය. “මොකක් හරි වැරදීමක් වෙලා වෙන්න ඇති.”

“නෑ. වැරදීමක් වෙලා නෑ. මම මැටිල්ඩා ලොයිසල්.”

මෙය අසත් ම ඇගේ මිතුරිය විස්මයාකූල රාවයක් පිට කළා ය.

“අනේ, මගේ අසරණ මැටිල්ඩා... ඔයා කොච්චර වෙනස් වෙලා ද...?”

“ඔව්, එදා ඔයාව හම්බූ වෙලා කථා බස් කරලා ගිය දවසෙ ඉඳන් අද වන තුරු මම වින්ද කරදර හිරිහැර අනන්ත යි... අප්‍රමාණ යි... ඉතින් ඒ ඔක්කෝම මං වින්දෙ ඔයා හින්දා...”

“මොනවා....? මං හින්දා....? ඒ කොහොම ද....?”

“එදා අමාත්‍යාංශයේ පාටියට මට ඇඳ ගෙන යන්න ඔයා දීපු දියමන්ති මාලය ඔයාට මතක ද?”

“ඔව්, මතක යි.”

“ඒක මගෙන් නැති වුණා....”

“ඒ කොහොම ද....? මට ඒක ඔයා ආපහු ගෙනැවිත් දුන්නා නෙ.”

“නෑ, මං ඒක ආපසු ගෙනැවිත් දුන්නෙ නෑ. මං ආපසු ගෙනැවිත් දුන්නෙ ඒ මාලෙ වගේ ම වෙනත් මාලයක්. ඉතින් පහු වුණු අවුරුදු දහය තිස්සේ ම අපි ඒකට ණය ගෙවුවා. ඔයාට තේරෙනවා ඇති නේ, මොකවත් ම නැති අපිට එව්වර සල්ලියක් ගෙවන එක ලේසි වැඩක් වෙන්න බැරි විත්තිය... කොහොම හරි අපි ඒ ණය ටික ගෙවලා ඉවර කෙරුවා; ඒක මගේ හිතට ලොකු සතුටක්.”

ආරෝපණය මහත්මිය නතර වී බලා ගත් ගමන් සිටියා ය.

“ඔයා කියන්නෙ මගේ දියමන්ති මාලෙ වෙනුවට ඔයා වෙනත් දියමන්ති මාලයක් මට ගෙනත් දුන්නයි කියලා ද?”

“ඔව්, ඔයාට ඒක තේරුණෙ නෑ නේ ද? ආයි ඇරලා නෑ, දෙක ම එක වගේ ම යි.”

මෙ සේ කියූ ඇ, ආඩම්බරයත් අභිංසක සන්නේෂයත් ගැබ් වුණු මදහසක් පෑවා ය.

බලවත් සේ කම්පාවට පත් ෆොරෙස්ටියර් මහත්මිය ඇයගේ දැන අල්ලා ගත්තා ය.

“අනේ, මගේ අසරණ මැටිල්ඩා! මගේ ඒ මාලෙ බොරු දියමන්ති මාලයක්! හොඳට ම වැඩි වුණොත් ඒක වට්ටි ප්‍රැන්කු පන්සියක්....!”

අභ්‍යාස

01. දියමන්ති මාලය නැති වීමට පෙර සිහින ලෝකයක ජීවත් වූ මැටිල්ඩා පසු ව සැබෑ ලෝකයේ කටයුතු කළ ආකාරය පැහැදිලි කරන්න.
02. දියමන්ති මාලය කෙටිකතාවේ “මැටිල්ඩාගේ සැමියා වන ලොයිසල් යහපත් සැමියෙකි.” ඔබේ අදහස් දක්වන්න.
03. මෙම කෙටිකතාවෙහි අත්දැකීම ප්‍රකාශ කිරීම සඳහා අවස්ථා හා සිද්ධි නිරූපණය කර ඇති ආකාරය සාකච්ඡා කරන්න.
04. කතුවරයා කෙටිකතාවේ වර්ත සජීවී ලෙස නිරූපණය කර ඇති ආකාරය සාකච්ඡා කරන්න.

මහගම සේකර (1929 - 1976)

සියනැකෝරළයේ කිරිදිවැල නගරයට ආසන්න රදාවාන ගම් පියසෙහි දී මහගම සේකර මහතා උපන්නේ ය. ගැමි පරිසරයක හැදී වැඩෙමින් ජීවන තක්සලාවෙන් නොමඳ අත්දැකීම් ලත් හෙතෙම පසු කලෙක සිය නිර්මාණ ජීවිතයට එම අත්දැකීම් පිටිවහලක් කර ගත්තේ ය. ගුරුවරයෙකු ලෙස සිය වෘත්තීය දිවිය ආරම්භ කළ සේකර, ගුරු විද්‍යාල කටීකාචාර්යවරයකු, ගුවන්විදුලි ශිල්පියකු මෙන් ම පුවත්පත් කලාවේදියෙක් ද වූයේ ය.

කාව්‍ය, ගීත, නාට්‍ය, නවකතා, කෙටිකතා, සිනමාව, චිත්‍ර කලාව හා පුවත්පත් කලාව යන විවිධ සාහිත්‍යාංග මගින් ඔහු නිර්මාණකරණයෙහි ලා තම සමත්කම් ප්‍රකට කළේ ය. කෙසේ වෙතත් සේකර වඩාත් රසික විචාරක අවධානය දිනා ගත්තේ කාව්‍ය නිර්මාණකරණයෙනි. නොමියෙමි, සක්වාලිහිණි, ප්‍රබුද්ධ ඔහු ලියූ කාව්‍ය කෘති කිහිපයකි. ඔහුගේ නාට්‍ය රචනා ගීත නාටක හා (ගද්‍යමය ස්වරූපයෙන් කෙරෙන සංවාද රහිත, හුදෙක් ගායනයෙන් ම භාව සුවනය කෙරෙන නාටක) ගීතාංග නාටක, (ගීතයෙන් ම කතා විකාශනය සිදු නො වන, ගද්‍ය සංවාද ද ඇතුළත් ගීතය භාව සුවනයේ අංගයක් පමණක් ලෙස භාවිත කරන නාටක) යන දෙකොටසට වෙන් කර දැක්විය හැකි ය. කුණ්ඩලකේශී, සද්දන්ත, හංස ගීතය ඔහු කළ නාට්‍ය කිහිපයකි.

කුංමංහංදිය හා මනෝමන්දිර ඔහු ලියූ නවකතා වන අතර, පසු ව කුංමංහංදිය ඔහු අතින් ම සිනමා කෘතියක් බවට ද පත් විය. සේකර අතින් ප්‍රබන්ධිත ගීත ඉතා ජනප්‍රිය විය. ‘රත්නදීප ජන්ම භූමි’, ‘ඇසේ මතු වන කඳුළු බිඳු ගෙන’, ‘පාළු අඳුරු නිල් අහස මමයි’ වැනි ගීත ඉන් සමහරකි. ‘අන්න බලන් සඳ’, ‘ඇත කඳුකර හිමවි අරණේ’ ඔහු ලියූ ජනප්‍රිය නාට්‍ය ගීත කීපයකි.

මහගම සේකරයන්ගේ කාව්‍ය හා ගී පද රචනාවන්හි ජන ගී සම්ප්‍රදාය හා සම්භාව්‍ය සාහිත්‍යය මැනවින් සම්මිශ්‍රණය වී තිබේ. ඒවා සැමෙකක් ම අර්ථ හා භාව පූර්ණ නිර්මාණ ය. සාම්ප්‍රදායික හෙළ කලාව ඇතුළු සංස්කෘතික ලක්ෂණ අවියෝජනය ව ඔහුගේ නිර්මාණ හා බැඳී පැවතුණි.

සේකරයන් ලියූ ප්‍රබුද්ධ ඇතුළු කෘති ගණනාවක් ම ප්‍රකාශයට පත් වන්නේ ඔහු මිය යෑමෙන් අනතුරුව ය. සිංහල ගද්‍ය පද්‍ය නිර්මාණයන්හි රිද්ම ලක්ෂණ නම් වූ පර්යේෂණ ග්‍රන්ථය ද එවැන්නකි. මෙම නිබන්ධය සඳහා මහගම සේකර මහතාට ආචාර්ය උපාධිය

පිරිනැමිණි. මියගිය අයකු පර්යේෂණය නිබන්ධයක් සඳහා ශ්‍රී ජයවර්ධනපුර විශ්වවිද්‍යාලයේ ආචාර්ය උපාධියෙන් පිදුම් ලද ප්‍රථම අවස්ථාව ද මෙය වේ.

මෙම පාඩම සඳහා යොදා ගෙන ඇති ‘දැනේ කරගැට සිඹ සනසන්නට’ නිර්මාණය ප්‍රබුද්ධ කාව්‍ය සංග්‍රහයෙන් උපුටා ගත් කොටසකි. පසු ව මහගම සේකරයන්ගේ නොපළ ගීත කෘතියෙහි ද ‘ප්‍රාර්ථනා’ නමින් එය පළ වී ඇත. මෙම පද වැල ඩබ්. ඩී. අමරදේවයන් විසින් සංගීතවත් කොට විමලා අමරදේවයන් විසින් ගුවන් විදුලි ගීතයක් ලෙස ද ගායනා කරනු ලැබිණ.

මෙම නිර්මාණයෙන් දේශයේ අතීත ශ්‍රී විභූතිය, ජාතිකාභිමානය හා ශ්‍රමාභිමානය යන සංකල්ප ශ්‍රාවකයා තුළ ජනිත කෙරෙන අතර, සමෘද්ධිමත් හෙට දිනයක් පිළිබඳ අනාගත අපේක්ෂා දල්වන විශිෂ්ට නිර්මාණයක් ලෙස ද මෙය ඇගයීමට ලක් ව ඇත.

දැනේ කරගැට සිඹ සනසන්නට
ළා ගොයමේ දළු පවත් සලයි
දහදිය මුතු ඇට මල් වරුසා වී
කරල් බරින් පීඳී වැගිරෙයි

අඩ සඳ මෝරන මැදියම් අහසින්
බිලිඳු හදට කිරි දියර ගලයි
හෙට ඉඳි වන නව ලෝකය දෑක දෑක
පුංචි පුතා හිනෙන් හිනැහෙයි

දහසක් වැව් බැඳි යෝධ මිනිස් කැල
යළි ඉපඳී ඇති මවු දෙරණේ
සත් රුවනින් නව නිදහන් මතු වී
පුතුගෙ සිනාවෙනි ඔප වැටුණේ

දැසේ කඳුළැලි පිසදා බලනෙමි
හෙට හිරු එළියට වඩන දිනේ
ණය නැති බිය නැති නිවහල් යුගයක
පුංචි පුතා රජ කරනු පෙනේ

මා ගත වෙහෙසට ආදරයෙන් දිය
උල්පත පාදන පුංචි පුතුන්
ඒ ගත වෙහෙස ම සතුටක් වෙයි මට
ඔබ සිහි වන විට පුංචි පුතුන්


දෙදහස් පන්සිය වසරක් තිස්සේ
මා දුටු සිහිනය පුංචි පුතුන්
ඔබ හට ලෝකය ඉඳි කර දී මිස
යා නොහැකි ය මට පුංචි පුතුන්

අභ්‍යාස

1. මෙම නිර්මාණයෙන් ජාතික අභිමානයත්, ශ්‍රමාභිමානයත් ඉස්මතු කර ඇති ආකාරය පැහැදිලි කරන්න.
2. නිර්මාණකරුවා තම නිර්මාණය අර්ථ සම්පන්න කිරීමට අතින් ශ්‍රී විභූතිය යොදා ගෙන ඇති ආකාරය අගය කරන්න.
3. මෙම නිර්මාණයෙන් ඉස්මතු වන කවියාගේ ප්‍රාර්ථනා ඇගයීමට ලක් කරන්න.
4. මෙය රසවත් නිර්මාණයක් බවට පත් කිරීමට රචකයා යොදා ගෙන ඇති ධ්වනිකාර්ථ, භාවාර්ථ, රූපකාර්ථ, සංකේත වැනි රචනා උපක්‍රම විමසන්න.

රත්න ශ්‍රී විජේසිංහ (1953)

1953 ජූනි මස දෙවැනි දින දකුණු පළාතේ නාකියාදෙණිය තෙල්ලඹුරේ ග්‍රාමයේ දී රත්න ශ්‍රී විජේසිංහ උපන්නේ ය. ඔහු ප්‍රාථමික අධ්‍යාපනය ලැබූයේ නාවල රජයේ පාසල, තෙල්ලඹුර විද්‍යාකාන්ති විදුහල හා තෙල්ලඹුර දුටුගැමුණු විදුහල යන පාසල්වලිනි. පහ ශ්‍රේණියේ ශිෂ්‍යත්වය සමත්වූ රත්න ශ්‍රී, ද්විතීයික අධ්‍යාපනය සඳහා හික්කඩුවේ ශ්‍රී සුමංගල මධ්‍ය මහා විද්‍යාලයට ඇතුළු විය. ඉනික්බිති ගාල්ල රිච්මන්ඩ් විද්‍යාලයෙන් උසස් පෙළ තෙක් විද්‍යා අංශයෙන් උගත් හෙතෙම පසුව පේරාදෙණිය විශ්වවිද්‍යාලයෙන් සිංහල විෂය පිළිබඳ ගෞරව උපාධිය ලබා ගත්තේ ය. කැලණිය විශ්වවිද්‍යාලයේ ශාස්ත්‍රපති උපාධිධරයකු ද වන රත්න



ශ්‍රී සිය වෘත්තීය ජීවිතය අරඹන්නේ ගුරුවරයකු ලෙසිනි. පසු කලෙක දකුණු පළාත් අධ්‍යාපන දෙපාර්තමේන්තුවේ සිංහල භාෂා ඒකකය භාර ව කටයුතු කළ ඔහු අනතුරුව උණවටුන අමරසූරිය ගුරු විද්‍යාලයේ කථිකාවාර්යවරයකු ලෙස ද සේවය කළේය. එමෙන් ම ඔහු අමාත්‍යාංශ කිහිපයක ජ්‍යෙෂ්ඨ සහකාර ලේකම් තනතුරු දරා ඇත.

පුවත්පත් කවි පිටු ගණනාවක් සංස්කරණයෙහි යෙදෙමින් ආධුනික කවිත්ව ගුරු උපදේශනා ධෛර්යය සපයන රත්න ශ්‍රී රූපවාහිනී හා ගුවන්විදුලි වැඩසටහන් සම්පාදකයකු ලෙස ද පරිචයක් ලැබී ය. තීරු ලිපි රචනයෙන් සහ විශේෂාංග ලිපි සම්පාදනයෙන් රත්න ශ්‍රී පුවත්පත් කලාවට ද විශේෂ දායකත්වයක් සපයයි.

මේ සියලු සාහිත්‍ය කර්තව්‍යයන් අතරේ රත්න ශ්‍රී විජේසිංහයන් වඩාත් ම ජනප්‍රිය වූයේ කාව්‍ය හා ගී පද රචනයෙනි. 1975 දී පළ කළ බිය නොවන් අයියණ්ඩි ඔහුගේ ප්‍රථම කාව්‍ය සංග්‍රහයයි. පසුව පාඨක විචාරක නොමඳ අවධානය දිනූ වස්සානේ කාව්‍ය කෘතිය පළ විය. සුඛ උදෑසන (රාජ්‍ය සම්මාන) සල් ගහ යට, තරු ලකුණ, මධ්‍යම යාමය, ඔහුගේ අනෙකුත් කාව්‍ය කෘති අතර වේ. රත්න ශ්‍රීගේ ගීත සංග්‍රහයන් වශයෙන් වංකගිරි අරණේ (රාජ්‍ය සම්මාන) සුදු නෙළුම (රාජ්‍ය සම්මාන), ගංගා ගීතය, ඉර බඩු තරුව, නෙත නිලුපුල් (රාජ්‍ය සම්මාන), ආලකමන්දා (රාජ්‍ය සම්මාන) යන කෘති හඳුන්වා දිය හැකි ය. සැලලිහිණියෝ, රන්කිරිකට, රතු කිකිළි, සින්දු කියන උණ පඳුර (රාජ්‍ය සම්මාන) යන කෘති ඔහුගේ ළමා කෘති අතර වේ. ලස්සනම අහස හා මතක සිතුවිලි, කටුගහයට, ලියවැල, අත්පසුර යන ලිපි සංග්‍රහයන් හා මහගම සේකර හා සමාජ යථාර්ථය (මහාචාර්ය සුවර්ණ ගම්මන් සමග) විමර්ශන කෘතිය රත්න ශ්‍රීගේ ලේඛන කාර්යයන් අතර වේ.

“මගේ බිසව්වනේ අසාපත්”, “කිරුළ මුතු ලිහි”, “වන්ද මණ්ඩලේ සැතපුණ පුංචි සාවියේ”, “බිම්බරක් සෙනග ගැවසුණ”, “ලෙන්විනා මගේ නංගියේ”, වැනි ජනප්‍රිය ගී සිය ගණනක් රත්න ශ්‍රී ලියා ඇත. රත්න ශ්‍රී විජේසිංහ සාහිත්‍යධරයාගේ නිර්මාණ මෙහෙවර විමර්ශනය කරමින් රචිත විද්වත් ලිපි රැසකින් සමන්විත රත්න ශ්‍රී නවකවියේ වන්දෝදය කෘතිය ඔහුගේ නිර්මාණ දිවිය පිළිබඳ මාහැඟි විවරණයකි. රාජ්‍ය සම්මාන රැසකින් පිදුම් ලත් මෙම නිර්මාණකරුවා ජපන් “බුන්කා” සම්මානයෙන් ද ඇගයීමට ලක් කෙරිණි. අද දවසේත් රත්න ශ්‍රී විජේසිංහ සිංහල සාහිත්‍ය ක්ෂේත්‍රයේ පෝෂණයට නිබඳ ව දායක වෙමින් සිටියි.

රත්න ශ්‍රී විජේසිංහයන්ගේ වස්සානේ කාව්‍ය කෘතියෙහි එන ‘වස්සානය’ පද්‍ය පන්තිය නිර්මාණය වූයේ ඔහු ගුරුවරයකු ලෙස මොනරාගල දිස්ත්‍රික්කයේ හුලංදා ඔය සම්පයේ ජීවත් වූ කාලයේ ය. එම පරිසරය ද ජන ජීවිතය ද මැනවින් අත්විඳි කවියා එමගින් නිර්මාණ රැසක් ජාතියට දායාද කළේ ය. ‘වස්සානය’ පද්‍ය නිර්මාණය ජීවන දර්ශනයක් කැටිකරගත් අපූර්ව පරිසර චිත්‍රණයක් ද වෙයි.

ඔය දැල දොඩමලු ය, සුවඳ බැරුවා ඉන්ට
නිල් වතුර තුරුලු කර කෙසේ අතහැර යම් ද?
කෙකටියා පඳුර සුදු මල් පොකුර වඩාගෙන
සොඳුර, නුඹ වාගේ ම හිනැහේය මා එක්ක

කුඹුක් අතු වතුර අතගගා නැමීලා දියට
දිය කෙළින හැටි පුංචි මාළුවෝ දුටුවා ද?
පුර පසේ සඳ එක්ක තරගයට මෝරන්ට
හුලංදා ඔය කිම් ද මල්වරව ඉල්මනට?

සෙනෙහය පිරි ගිය ඔබෙ නයන නිල් පොකුණ
දිය නිලන වැසි සමේ රැළි නගා උතුරා ය
තඹර පෙති අතර හෙල්මැලි රේණු වැසි වසින
ඔබෙ සිනාවෙන් නිවේ හුණුව ගිය ලේ නහර

දෙවැට දිග කරදවැල් ආරුක්කු යට සැඟව
නිල් කුරුලු බිලිඳු නිඳි, ඇහැරවන්නේ කුමට?
රැගෙන දෝතට පෙරා උණුහුමට හිරු එළිය
මිහිරි මවුකිරි වගේ පොවන්නෙමි නුඹලාට

රමණිය වන ගැබෙහි මොනරුන්ට පිල් වියන
සන්නාලියන් කොහොම ඇන්දා ද දේදුන්න?
වැහි වතුර ඉහිනවා නම් ඔවුන් විහිළුවට
කුරුල්ලෝ ඉහිල්ලී වරෙන් නුඹ මා ළඟට

වැහි වලාකුළු රංචු කඳු මුදුන්වල ලගින
දුන් ඒවි තැනි බිමට - සිතල යි මගෙ සිතට
වැසි සමේ රැ ඇඳේ සිහිනයක් වී ඉන්න
ඔබ එන්න - ඉතින් මගෙ හෙට දවස මට දෙන්න

ගිම්හානයේ ගිලන් වී කෘගව සුදුමැලිව
ඇඳි ඇඳි ඉකි ගැසූ ගඟ නැවත පිරිපුන් ය
දුෂ්කර ය කියා හැර යා යුතු ද ජීවිතය?
කටු පොකුර සිප ගනිමි හෙට මලක් වනු පිණිස

අභ්‍යාස

01. පහත සඳහන් යෙදුම්වල අදහස් පැහැදිලි කරන්න.
 “කෙකටියා පඳුර සුදු මල් පොකුර වඩා ගෙන”
 “කුඹුක් අතු වතුර අතගගා නැමිලා දියට”
 “රමණිය වන ගැබේ මොනරුන්ට පිල් වියන”
 “වැහි වලාකුළු රංචු කඳු මුදුන්වල ලගින”
 “කටු පොකුර සිප ගනිමි හෙට මලක් වනු පිණිස”
02. අපූර්ව කාව්‍යෝක්ති නිර්මාණයෙහිලා කවියා දක්වන සමත්කම උදාහරණ දෙමින් පැහැදිලි කරන්න.
03. පරිසරයේ ජීව අජීව වස්තූන් කෙරෙහි වස්සාන සමයෙහි බලපෑම කවියා වර්ණනයට හසු කරන අයුරු විස්තර කරන්න.
04. අජීව වස්තූන් සජීවකරණයේ දී කවියා භාවිත කරන උපක්‍රම සාකච්ඡා කරන්න.
05. මෙම කවි පෙළෙන් දැක්වෙන ජීවන දෘෂ්ටිය පැහැදිලි කරන්න.
06. “වස්සානය කාව්‍ය පන්තිය වමන්කාර ජනක පරිසර වර්ණනයකි.” මේ කියමන සාකච්ඡා කරන්න.

සිංහල සාහිත්‍ය ඉතිහාසය සැකෙවින්

සිංහල නිර්මාණාත්මක ලේඛන අතර පැරණි ම ඒවා අපට හමු වන්නේ සීගිරි කුරුටු ලිපි අතර වේ. පද්‍ය නිර්මාණ බහුල ව දැකිය හැකි මෙම ලේඛන අතර ගද්‍යමය පාඨ කිහිපයක් ද අන්තර්ගත ය. සීගිරි කුරුටු ලිපි බහුතරයක් සවන සියවසේ සිට දසවන සියවස තෙක් අවධියට අයත් බව හඳුනාගෙන ඇත.

දම්පියා අටුවා ගැටපදය දැනට හමු වී ඇති පැරණි ම සිංහල කෘතියයි. දෙබස වැජා අබා සලමෙවන් හෙවත් පස්වන කාශ්‍යප රජු විසින් මෙම කෘතිය රචනා කර ඇත. සිංහල භාෂාව හා එහි ඉතිහාසය හැදෑරීමේ දී මෙය ප්‍රබල මූලාශ්‍රයකි. විනය ග්‍රන්ථයක් වන සිබවළඳ හා සිබවළඳ විනිස ද සාමනේර හික්ෂුන් සඳහා විනය නීති සංග්‍රහයක් වන හෙරණ සිබ හා හෙරණ සිබ විනිස ද මේ කාලයේ දී ලියා ඇත. කාව්‍ය ශාස්ත්‍රයට අදාළ ව ලියවුණු සියබස්ලකර කෘතිය ද මේ යුගයේ බිහි වූ ලේඛන අතර වැදගත් වේ. එය දණ්ඩ නමැති භාරතීය පඬිවරයාගේ කාව්‍යාදර්ශ නම් අලංකාර ග්‍රන්ථයේ අනුවාදයකි. සියබස්ලකර කතුවරයා දසවන සියවස මැද භාගයේ ලංකාව පාලනය කළ සිවුවන සේන රජතුමා බව පිළිගැනේ. මෙම කෘතිය මෙන් ම සීගිරි කැටපත් පවුරේ නිර්මාණ ද මෙම අවධියේ ලංකා සමාජයෙහි කාව්‍ය රචනය පිළිබඳව පැවති උනන්දුව සංකේතවත් කරයි.

දොළොස්වන සහ දහතුන්වන සියවස් අතර කාලය සැලකීමේ දී සසඳාවන, මුවදෙව්දවන හා කවිසිඵමිණ එකල බිහි වූ කවි පොත් වේ. මේ අතර, කවිසිඵමිණ සිංහල සාහිත්‍යයේ විශිෂ්ටතම පද්‍ය කෘතිය ලෙස ද සැලකේ. මේ අවධියට අදාළ ගද්‍ය ග්‍රන්ථ අතර ගුරුඵගෝමීන්ගේ අමාවතුර හා ධර්ම ප්‍රදීපිකාව, විද්‍යාවක්‍රවර්තීගේ බුත්සරණ කැපි පෙනෙයි. වර්තමානයේ පවා උසස් අධ්‍යාපන ආයතනවල ව්‍යාකරණ ශාස්ත්‍රයට අදාළ ව අධ්‍යයනය කෙරෙන සිදත් සඟරාව ද ඡන්දස් ශාස්ත්‍රයට අදාළ ව අධ්‍යයනය කෙරෙන එළු සඳැස් ලකුණ ද මෙම වකවානුවේ දී ලියන ලද්දේ සැලකේ. දැනට විද්‍යමාන නොවන පැරණි පද්‍ය කාව්‍යවලින් උපුටාගත් පාඨ මේ කෘති දෙකෙහි ම ඇතුළත් වේ. ඒවා ඉපැරණි සිංහල සාහිත්‍යය පිළිබඳ ගවේෂණයේ දී මනා පිටුබලක් සපයයි.

දීර්ඝ ගද්‍ය ග්‍රන්ථ හා සිවුපද කාව්‍ය ග්‍රන්ථ ලිවීම ආරම්භ වී ඇත්තේ දහතුන්වන සහ දහහතරවන සියවස් හි දී පමණ ය. ධර්මසේන හිමියන් විසින් රචනා කරන ලද සද්ධර්මරත්නාවලිය සහ මයුරපාද පරිචේණාධිපති බුද්ධපුත්‍ර හිමියන් විසින් රචනා කරන ලද පූජාවලිය දීර්ඝ ගද්‍ය කෘති අතර ප්‍රධාන වේ. සිංහල ජන ජීවිතය හා බැඳුණු පන්සිය පනස් ජාතක පොත ද වැදගත් දීර්ඝ ගද්‍ය ග්‍රන්ථයකි. එය පාලි ජාතකට්ඨකතාව ආශ්‍රයෙන් රචනා කර ඇත.

පැරණි ම සිංහල සිවුපද කාව්‍ය ග්‍රන්ථ ලෙස සැලකෙන්නේ තිසර සන්දේශය හා මයුර සන්දේශයයි. පක්ෂීන් අත දෙවියන්ට යැවෙන පණිවුඩ සේ ලියවී ඇති මෙම සිවුපද කාව්‍ය කෘති, සන්දේශ සාහිත්‍යය නමින් ද හැඳින්වේ. මෙම සම්ප්‍රදායට ම අනුගත පරෙවි, ගිරා, සැළලිහිණි, හංස, කෝකිල හා සැවුල් ආදී සන්දේශ කාව්‍ය පහළොස්වන සියවසේ දී පමණ ලියවිණි.

කවිසිළුමිණ ආදී මහා කාව්‍ය ගණයට අයත් වන, තොටගමුවේ රාහුල හිමියන් රචනා කළ කාව්‍යශේඛරය හා විද්‍යාගම මෙමන්ත්‍රිය හිමි රචනා කළ බුදු ගුණ අලංකාරය සහ වෑන්තෑවේ හිමි රචනා කළ ගුත්තිල කාව්‍යය ද මේ අවධියට අයත් සිවුපද කාව්‍ය අතර සුවිශේෂ වේ.

ඉහත දැක්වුණු සාහිත්‍ය නිර්මාණ සියල්ල සම්භාව්‍ය සාහිත්‍ය ගණයට අයත් කෙරෙන අතර මේ පෙළෙහි අවසාන පුරුක ලෙස සැලකෙන අලහියවන්ත මුකවෙට්ටේ කුස ජාතක කාව්‍යය ද සිවුපද කාව්‍ය ග්‍රන්ථයකි.

සාහිත්‍යකරණයට රජුන්ගේ දායකත්වය ලැබීම ලංකා ඉතිහාසයේ මුල් අවධියේ සිට සොළොස්වන සියවස දක්වා කැපී පෙනෙන ලක්ෂණයකි. අනුරාධපුර යුගයේ විසූ පස්වන කාශ්‍යප හා සිවුවන සේන, දඹදෙණි යුගයේ විසූ දෙවන පරාක්‍රමබාහු සහ කෝට්ටේ යුගයේ විසූ සවන පරාක්‍රමබාහු යන රජවරු ග්‍රන්ථ කර්තෘවරු ද වෙති. වංසකථාවලට අනුව දෙවන මුගලන් රජු මහා සාහිත්‍යධරයෙකි. බුද්ධදාස, සිවුවන පරාක්‍රමබාහු යන රජවරු ද, ලීලාවතී රැජින ද දෙවන පරාක්‍රමබාහු රජ සමයෙහි විසූ දේවප්‍රතිරාජ නම් අමාත්‍යවරයා ද, නන්දරුකුනෙනයාර් අමාත්‍යවරයා ද උලකුඩය දේවිය ද සාහිත්‍යකරණයට අනුග්‍රහ දැක්වූ අය ලෙස දැක්වෙති. පොත් පිටපත් කිරීම සඳහා විශේෂ නිලධාරීන් කොටසක් පත් කර, ඔවුන්ට වැටුප් ගෙවන ලද බවට ද සාධක හමු වේ. පසුකාලීන ව විදේශීය ආක්‍රමණ නිසා පත්සල් විහාරාරාම විනාශ කිරීමේ දී පත්සල්වල පැවති පොත්ගල් විනාශ වී යෑම ද අනුබල දෙන ආරාමික පරිසරයට හානි පැමිණීම ද වැනි කරුණු හේතුවෙන් සිංහල සාහිත්‍යයේ පරිහානියක් ඇති විය. නැවත සාහිත්‍යකරණයට ප්‍රබෝධයක් ඇති කිරීමට දහඅටවන සියවසේ වැලිවිට සරණංකර සංඝරාජ හිමියන් විසින් කරන ලද ශාසනික ප්‍රතිසංස්කරණ හේතු විය. එහෙත් එය ප්‍රබල සාහිත්‍ය නිර්මාණ බිහි වීමට තරම් ප්‍රමාණවත් නො වී ය. මෙතෙක් ප්‍රභූ ජනයා සහ හික්ෂුන් ප්‍රමුඛ ව නියැලුණු ග්‍රන්ථකරණයට සාමාන්‍ය ජනතාව ප්‍රවිෂ්ට වීම මෙකල දැකිය හැකි ය. එයට නිදසුන් කළ හැකි විශේෂ ම කෘති දෙක වෙස්සන්තර ජාතක කාව්‍යය හා යසෝදරාවතයි.

පුර්කුහිසින් බයිබලය ආශ්‍රිත කතා සිංහලයට පරිවර්තනය කිරීම ආරම්භ කිරීම ද දහඅටවන සියවස මැද භාගයේ දී ලන්දේසීන් විසින් මෙරටට මුද්‍රණ ශිල්පය හඳුන්වා දෙමින් බයිබලය සිංහලයට පරිවර්තනය කර මුද්‍රණය කිරීම ද සිංහල ග්‍රන්ථකරණයේ නව වෙනස්කම් විය. දහනවවන සියවසේ දී ඉංග්‍රීසිහු ද මෙරට මුද්‍රණාල පිහිටුවා, බයිබලයට අමතර ව පුවත්පත්, සඟරා ද සිංහල පාඨකයන්ට හඳුන්වා දුන්හ. මෙම ක්‍රියාවලියට සමගාමී ව සිංහල බෞද්ධ ප්‍රකාශන මුද්‍රණයට ස්වකීය මුද්‍රණාල පිහිටුවා ගැනීමට ස්වදේශික ජනතාව ද උත්සුක වූහ. නව පිරිවෙන් ආරම්භ වීමත් සමග පැරණි සිංහල පොත් හා සඟරා මුද්‍රණයට ඔවුහු පෙලඹුණහ. මේ අතර ඉංග්‍රීසි ප්‍රබන්ධ කතා අනුකරණය කරමින් දේශීය ජන ජීවිතය වස්තු කර ගත් ප්‍රබන්ධ කතා ලිවීමට සිංහල රචකයෝ යොමු වූහ.

මෙලෙස ආරම්භ වුණු නූතන සිංහල සාහිත්‍යයේ පුරෝගාමීන් ලෙස සැලකෙන්නෝ පියදාස සිරිසේන, ඩබ්ල්යු.ඒ. සිල්වා, කුමාරතුංග මුනිදාස, රැපියෙල් තෙන්නකෝන්, මාර්ටින් වික්‍රමසිංහ, මහගමසේකර, ජී.බී. සේනානායක, මහාචාර්ය එදිරිවීර සරච්චන්ද්‍ර ආදීහු ය. ඔවුහු සම්භාව්‍ය සාහිත්‍යයෙන් සහ විශ්ව සාහිත්‍යයෙන් ආභාසය ලබමින් නූතන සිංහල සාහිත්‍ය ක්ෂේත්‍රය පෝෂණය කළහ. ඔවුන්ගේ ආභාසය ලබමින්, ලෝකයේ නව සාහිත්‍ය ප්‍රවණතා ගවේෂණය කරමින් නූතන සිංහල සාහිත්‍ය ක්ෂේත්‍රයට එක් වූ ලේඛකයෝ බොහෝ වෙති. වර්තමාන සිංහල සාහිත්‍යය මේ සියල්ල ඇසුරේ නිර්මාණය වෙයි.

